

قَالَ تَعَالَى: ﴿لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ  
الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا﴾ [النساء: ٧]

# عورتوں کا حق وراثت اور جدید جاہلیت

جمع و ترتیب

ابو عبد اللہ عنایت اللہ بن حفیظ اللہ سابی مدنی

صَوَّبَ إِلَى جَمْعِيَّتِ أَهْلِ حُدَيْدِ بْنِ مَسَيْدٍ

## حقوق طبع محفوظ ہیں

نام کتاب : عورتوں کا حق وراثت اور جدید جاہلیت!

جمع و ترتیب : ابو عبد اللہ عنایت اللہ بن حفیظ اللہ سنبلی مدنی

سنہ اشاعت : شعبان ۱۴۴۲ھ مطابق مارچ ۲۰۲۱ء

طباعت : A1 / گرافکس اسٹوڈیو: +91-9819189965

تعداد : تین ہزار

ایڈیشن : اول

صفحات : ۱۳۲

قیمت :

ناشر : شعبہ نشر و اشاعت، صوبائی جمعیت اہل حدیث ممبئی

## ملنے کے پتے:

✦ دفتر صوبائی جمعیت اہل حدیث ممبئی، 14-15، چونا والا کمپاؤنڈ، مقابل کرلا بس ڈپو،

ایل بی ایس مارگ، کرلا (ویسٹ) ممبئی - 400070 - ٹیلیفون: 022-26520077

✦ جمعیت اہل حدیث ٹرسٹ، بھونڈی، فون: 225071 / 226526

✦ مرکز الدعوة الاسلامیہ والنجیریہ، بیت السلام کمپلیکس، نزد المدمینہ انگلش اسکول، مہاڈناک،

کھید، ضلع: رتناگری - 415709، فون: 02356-264455

## فہرست مضامین

- فہرست مضامین ۳
- تقدیم از: فضیلۃ الشیخ عبدالسلام سلفی (امیر صوبائی جمعیت اہل حدیث ممبئی) ۷
- مقدمہ مرتب ۹
- میراث اور وراثت کا مفہوم ۱۱
- مال کا حقیقی مالک اور وارث اللہ تعالیٰ ہے ۱۲
- میت کے ترکہ میں تمام مرد و خواتین دارثین کا حق ہے ۱۷
- عورتوں کی میراث اور جاہلیت کا ظالمانہ طریقہ ۲۲
- آیات میراث کا شان نزول اور عورتوں کا حصہ ۲۳
- آیات میراث کے شان نزول کے سلسلہ میں چند روایتیں: ۲۴
- سنت رسول ﷺ میں عورتوں کی وراثت کے چند شواہد ۳۱
- ① بیٹی کی وراثت ۳۱
- ② بہن اور بیٹی کی وراثت ۳۲
- ③ بیٹی، پوتی اور بہن کی وراثت ۳۳
- ④ بہن، بیٹی، ماں اور بیوی کی وراثت ۳۴
- ⑤ بیوی کی وراثت ۳۴
- ⑥ بیٹے اور بیٹیوں کی وراثت ۳۵

- ۳۵ ④ دادی اور نانی کی وراثت
- ۳۶ ⑤ بیٹی اور بیوی کی وراثت
- ۳۷ ○ میت کے ترکہ میں بیوی، ماں، بیٹی اور بہن کا حصہ
- ۳۷ ■ بیوی کا حصہ
- ۳۷ ■ ماں کا حصہ
- ۳۸ ■ بیٹی کا حصہ
- ۳۸ ■ بہن کا حصہ
- ۴۰ ○ عورتوں کی میراث اور جدید جاہلیت کا رویہ!
- ۴۳ ○ جاہلی قلم، اسلامی عدل اور مسلمان - ایک لمحہ فکریہ!
- ۴۴ ○ اسلام میں بیوی، ماں، بیٹی، بہن کا مقام اور ہماری ذمہ داریاں
- ۴۴ ■ بیوی کا مقام
- ۴۸ ■ ماں کا مقام
- ۵۱ ■ بیٹی کا مقام
- ۵۳ بیٹی کا دفاع
- ۵۴ ■ بہن کا مقام
- ۵۵ مرتے دم تک بہنوں کی دیکھ بھال کرنے پر جنت میں نبی ﷺ کی رفاقت!
- ۵۶ نبی کریم ﷺ کا اپنی رضاعی بہن شیماء کے ساتھ بے مثال مشفقانہ سلوک
- ۶۰ ○ عورتوں کو حق وراثت سے محروم کرنے کی تباہ کاریاں
- ۶۰ ① عورتوں کا حق میراث کھانا عند اللہ سخت مذموم ہے
- ۶۲ ② عورتوں کی ہڑپ کی ہوئی میراث غیث اور ناپاک ہے

- ۶۳ ۳) ہمیشہ ہمیش کے لئے جہنم اور رسوا کن عذاب کی وعید
- ۶۵ میراث کی اہمیت، خصوصی تاکید اور خلاف ورزی کی صورت میں عذاب جہنم:
- ۷۱ ۴) مال کی برکت و قبولیت کا خاتمہ
- ۷۳ ۵) ظلم و زیادتی اور مظلوم کی بد دعا
- ۷۶ ۶) حرام خور کی دعا کی عدم قبولیت
- ۷۷ ۷) روز قیامت فضیحت و رسوائی
- ۷۹ ۸) قیامت کے دن ظلمت و تاریکی
- ۸۰ ۹) قرابت داروں کا حق اور قیامت کے دن کی مفلسی
- ۸۲ قیامت کے دن ہر ماں، بہن، بیٹی، بیوی... اپنا قصاص لے گی!!
- ۸۴ ۱۰) قطع رحمی اور اس کا انجام
- ۸۷ ۱۱) اسلام کی آمد کے بعد میراث کی جاہلی کی تقسیم حرام ہے
- ۸۸ ۱۲) میراث بندہ کا حق ہے، جس سے چھٹکارا نہیں مل سکتا
- ۹۰ ۱۳) ظلم کرنے والا ذمہ دار شفاعت رسول ﷺ سے محروم ہوگا
- ۹۱ ۱۴) حق وراثت ہڑپ کرنا اللہ سے بے حیائی ہے
- ۹۲ ۱۵) ظلم و زیادتی کی سزا آخرت سے پہلے دنیا ہی میں مل جائے گی
- ۹۵ ۱۶) حق وراثت سے محروم کرنا اعلانیہ گناہ جرات اور سنگین جرم ہے
- ۹۶ ۱۷) مادیت پرستی اور دوسروں کے مال کی ہوس
- ۹۸ ۱۸) عورتوں کو میراث سے محروم کرنا سخت ضرر رسانی ہے، جو حرام ہے
- ۹۹ ۱۹) اولاد کے درمیان واجب عدل کی خلاف ورزی
- ۱۰۱ ۲۰) عورتوں کو میراث سے محروم کرنا باہمی بغض و نفرت کا سبب ہے

- عورتوں کو میراث سے محروم کرنے کے اسباب
- ۱۰۲ ① ایمان کی کمزوری اور فساد
- ۱۰۳ ② جاہلی رسم و رواج کی تقلید
- ۱۰۴ ③ عورتوں کے حق کی حرام لالچ اور طمع
- ۱۰۵ ④ شادی اور جہیز کے اخراجات کا حیلہ
- ۱۰۶ ⑤ موروٹی جائیداد کے ٹکڑے نہ ہونے کی خواہش
- ۱۰۸ ⑥ احکام میراث سے جہالت و لاعلمی
- ۱۰۹ ⑦ دنیوی محبت اور آخرت سے غفلت
- ۱۱۱ ⑧ قطع تعلق کے خوف سے عورتوں کا اپنے حق سے خود دستبردار ہو جانا
- ۱۱۲ ⑨ عورتوں کا اپنا حق مانگنے سے شرمنا
- ۱۱۳ ⑩ لڑکیوں کے مقابل لڑکوں کی طرف زیادہ میلان و رجحان
- میراث میں ہونے والی چند سنگین غلطیاں
- ۱۱۵ ① تقسیم میراث میں افراط و تفریط
- ۱۱۹ ② تقسیم میراث میں شریعت کی خلاف ورزی کرنا
- ۱۲۰ ③ عورتوں کا اپنے حق میراث سے دستبردار ہونا
- عورتوں پر ہونے والے ظلم کے خلاف مجرمانہ خاموشی خطرناک ہے !!
- ۱۲۴ ○ غاتمہ
- ۱۲۶ ① دعوت توبہ و ردِّ حقوق
- ۱۲۸ ② علماء کرام اور دعاۃ الی اللہ کی ذمہ داری



# تقدیم

از: فضیلۃ الشیخ عبدالسلام سلفی حفظہ اللہ (امیر صوبائی جمعیت اہل حدیث ممبئی)

الحمد لله رب العالمين، والصلاة والسلام على نبينا محمد خاتم النبيين،

وعلى آله وصحبه أجمعين، ومن تبعهم بإحسان إلى يوم الدين، أما بعد:

اسلام آیا تو اسلام کے مسائل اور مسائل جاہلیت میں خط امتیاز کھینچ دیا گیا، جاہلیت کے سارے باطل نظریات اور طریقوں کی کھل کر نشاندہی کر دی گئی اور انہیں حرام ٹھہرا کر ان سے بچنے کے لئے بڑا موثر اور ٹھوس اسلوب اختیار کیا گیا کہ یہ تو دور جاہلیت کا مروجہ عقیدہ و عمل ہے! یہ جاہلیت ہے یعنی اس سے بچنا انتہائی ضروری ہے کیونکہ اسلام انہی کو مٹانے کے لئے آیا ہے! بعض موقعوں پر آپ ﷺ نے فرمایا: یہ جاہلیت کی رسم ہے، اسے میں نے اپنے پیروں تلے روند دیا ہے! اسلام کے سچے پیروکاروں کو جاہلیت کے اعمال سے روکنے اور متنفر کرنے کا اس سے بڑا موثر کوئی طریقہ نہیں ہو سکتا۔

میراث کے مسئلہ میں بھی اسلام کا یہی انداز ہے، جاہلی نظام میں عورتوں کو ظلماً میراث سے محروم رکھا جاتا تھا، اسلام کی آمد ہوئی تو حکم آگیا کہ اب جاہلی تقسیم وراثت کی گنجائش نہیں ہے:

”كُلُّ قَسْمٍ، قُسِمَ فِي الْجَاهِلِيَّةِ فَهُوَ عَلَى مَا قُسِمَ لَهُ، وَكُلُّ قَسْمٍ أَدْرَكَهُ الْإِسْلَامُ فَهُوَ عَلَى قَسْمِ الْإِسْلَامِ“۔ (البوداد: ۲۹۱۴)۔

نبی اکرم ﷺ کی اس حدیث سے یہ بات بصراحت معلوم ہوتی ہے کہ جو میراث اسلام کے مطابق تقسیم نہ ہو وہ جاہلی اور باطل تقسیم ہے۔

آج عام طور پر خواتین اسلام اسی جاہلانہ، ہندوانہ اور ظالمانہ تقسیم و رواج کی شکار ہیں، اللہ تعالیٰ ہم سب کو توفیق ہدایت عطا فرمائے۔ عورتوں کو میراث سے محروم کر دینے کا ایک خطرناک نتیجہ یہ

آیا ہے کہ خانگی، سماجی، معاشی اور نامعلوم کتنی حیثیتوں سے اُن کا وزن اور اعتبار گھٹ گیا ہے، ان کا اثر و رسوخ انتہائی کم ہو گیا ہے اور وہ نادان مردوں اور سماج کے ہاتھوں کھلونا بن گئی ہیں، جبکہ وہ ایک گراں قدر سرمایہ اور خیر متاع الدنیا ہیں۔

موجودہ حالات میں عورتوں کی مفلوک الحالی اور ان کی مظلومیت سے باہر آنے کا راستہ یہی ہے کہ مسلمان ان کے مسئلے میں اللہ سے ڈریں! وہ مردوں کی ماتحتی میں ضرور دی گئی ہیں لیکن ان کا حق کھانا جرم عظیم اور نارہنہم کا ایک سبب ہو سکتا ہے۔ میراث ایک بنیادی حق ہے جس کی تقسیم خود اللہ تعالیٰ نے اپنی طرف سے فرمائی ہے، اس سے اعراض و انکار ایمان کی بڑی کمزوری اور آخرت کے حساب و کتاب پر ایمان کی گویا عملی نفی ہے۔

یہ اہم کتاب ”عورتوں کا حق وراثت اور جدید جاہلیت“ مسلم سماج کی لاپرواہی اجاگر کرنے کے لئے ایک تحریک ہے جسے فاضل گرامی، جماعت کے ممتاز عالم دین اور صوبائی جمعیت اہل حدیث ممبئی کے داعی و باحث شیخ عنایت اللہ مدنی حفظہ اللہ نے تیار کیا ہے، فجزاہ اللہ عنی وعن المسلمین خیراً۔

مجھے قوی امید ہے کہ یہ کتاب جس جذبہ کے تحت تیار کی گئی ہے، عوام و خواص کے لئے یکساں مفید ہوگی، ان شاء اللہ۔

اللہ تعالیٰ مرتب، ناشر اور تمام معاونین کی کوششوں کو قبول فرمائے اور تقاضہ و وقت کے مطابق ہمیں دین کے کاموں کی توفیق دے۔  
وصلی اللہ علی نبینا محمد وآلہ وصحبہ وبارک وسلم۔

أخوكم: عبدالسلام سلفی

۳۱/مارچ/۲۰۲۱ء مطابق ۱۷/شعبان ۱۴۴۲ھ



## مقدمہ مرتب

اسلام کا نظام وراثت ایک مبنی بر عدل خالص ربانی نظام ہے، جسے رب ذوالجلال نے اپنی حکمت سے قائم فرمایا ہے، اس نظام کی اساس نسب اور قرابتداری ہے اس میں مذکر مونث، چھوٹے بڑے یا دیگر ترجیحات کا کوئی گزر نہیں ہے، یہ نظام دنیا کے تمام قوانین وراثت سے ممتاز اور بے مثال ہے۔ اللہ تبارک و تعالیٰ نے قرابت کی بنیاد پر بشرط و ضوابط زوجین، اصول، فروع اور حواشی کو میت کے ترکہ کا وارث بنایا ہے، اس میں لڑکی لڑکے یا مرد و خاتون یا چھوٹے بڑے کی کوئی تفریق نہیں بلکہ وراثت میں سب کا اپنا حق ہے اس کی اہمیت کا اندازہ اس بات سے لگایا جاسکتا ہے کہ نبی کریم ﷺ نے استحقاق وراثت کے لئے محض بچہ کی زندگی کے یقینی ہونے کی شرط لگائی ہے، چنانچہ آپ نے ارشاد فرمایا:

”إِذَا اسْتَهْلَ الْمُؤَلُّودُ وَرِثَ“<sup>①</sup>

اگر پیدائش کے وقت بچہ کی آواز آئے تو وہ وارث بنایا جائے گا۔ یعنی یہ یقین ہو جائے کہ بچہ زندہ تولد ہوا ہے، مثلاً وہ پیدائش کے وقت چیخے یا جھینکے یا روئے تو ترکہ کا وارث ہوگا۔ یہی وجہ ہے کہ اللہ تبارک و تعالیٰ نے ترکہ میں مردوں کی طرح عورتوں کو بھی ماں، بہن، بیٹی، بیوی اور دیگر حیثیتوں سے وارث بنایا ہے اور ان کے حقوق بیان فرمائے ہیں، اور دور جاہلیت میں عورتوں پر ہونے والے ظلم سے انہیں نجات بخشی ہے، کیونکہ جاہلیت کا نظام وراثت خالص ظلم و بربریت اور انارکی پر مبنی تھا، وراثت کی بنیاد مردانگی، جوانی، طاقت و قوت اور جنگ و جدال کی صلاحیت تھی، بنا بریں وہ عورتوں اور بچوں کو وراثت کا حقدار نہیں سمجھتے تھے!

افسوس! جاہلیت کا یہ ظالمانہ رویہ ایک بار پھر مسلم معاشروں پر بالعموم بچا گاڑ چکا ہے، بایں طور کہ مرد خواہ باپ ہو یا بھائی، یا بیٹا یا شوہر اپنی بیٹی یا بہن یا ماں یا بیوی کو حق وراثت سے محروم کر دیتا ہے،

① سنن ابو داود، حدیث: ۲۹۲۰، صحیح ابن حبان، حدیث: ۶۰۳۲، و سنن ابن ماجہ: ۲۷۵۱، حدیث صحیح ہے، دیکھئے:

سلسلۃ الاحادیث الصحیحہ، حدیث: ۱۵۳، صحیح الجامع، حدیث: ۳۲۸، و إرواء الغلیل، حدیث: ۱۷۰۷۔

اور سارا مال خود ہڑپ کر جاتا ہے، الا من رحم اللہ اور اس مقصد کے لئے عام طور پر لوگ اپنی زندگی میں ہی بیٹوں میں مال تقسیم کر دیتے ہیں اور بیٹیوں کو بطور عطیہ کچھ دے کر ان سے حق تنازل کا عہد لے لیتے ہیں! تاکہ موت کے بعد وہ اپنا جائز حق مانگنے کی مجاز نہ رہیں !!

ایک مرتبہ کوفہ میں سرخ ہوا چلنے کے سبب کسی نے عبد اللہ بن مسعود رضی اللہ عنہ سے کہا: اے ابن مسعود! قیامت آگئی! تو انہوں نے فرمایا: ”إِنَّ السَّاعَةَ لَا تَقُومُ حَتَّى لَا يُقَسَّم مِيرَاثٌ، وَلَا يُفْرَحَ بِغَنِيمَةٍ...“۔ قیامت اس وقت تک قائم نہ ہوگی جب تک میراث کی تقسیم بند نہ کر دی جائے، اور مال غنیمت سے خوشی ختم نہ ہو جائے... پھر اس کے بعد انہوں نے فتنوں اور جنگوں کی طرف اشارہ فرمایا، کہ لوگوں کی اس قدر موتیں ہوں گی کہ مرنے والے کا کوئی وارث باقی رہے گا نہ مال غنیمت سے خوش ہونے کی کوئی صورت رہ جائے گی۔<sup>(۱)</sup>

اس حدیث کا سیاق گرچہ جنگ و جدال اور فتنوں کا ہے، مگر اتنی بات ضرور ثابت ہوتی ہے تقسیم میراث کا سلسلہ ہمیشہ اور بہر صورت جاری رہے گا اور رہنا چاہئے، جو اس وقت کثرت اموات کے سبب ممکن نہ رہ جائے گا۔ مگر افسوس! آج سازگار حالات کے باوجود محض دنیا پرستی، مادی ہوس، تکاثر اور دیگر مفادات کے سبب وراثت تقسیم نہیں کی جاتی، بسا اوقات یہ سلسلہ ایک ایک دو پیرزہیموں تک دراز ہو جاتا ہے، مرد وراثتین جائداد پر قابض ہو کر داد عیش دیتے ہیں جبکہ بہنیں، بیٹیاں و دیگر خواتین حق وراثت سے محرومی کے نتیجہ میں غربت و افلاس کے سبب درد ریز کی ٹھوکریں کھاتی ہیں!<sup>(۲)</sup>

زیر نظر رسالہ موجودہ حالات میں موضوع کی اہمیت و ضرورت کے پیش نظر صوبائی جمعیت اہل حدیث ممبئی کے امیر محترم فضیلۃ الشیخ عبدالسلام سلفی حفظہ اللہ کی تحریک پر بعجلت ترتیب پایا ہے، میں اس فکر مند، تحریک اور حوصلہ افزائی پر ان کا دل سے ممنون ہوں اور دعا گو ہوں کہ رب کریم دعوت و تربیت کے باب میں ان کی جملہ مخلصانہ کوششوں کو شرف قبولیت بخشے، اور اس رسالہ کو عوام و خواص کی اصلاح و تربیت کا ذریعہ بنائے، آمین۔

وکتبہ: ابو عبد اللہ عنایت اللہ سنبلی مدنی

۲۰۲۱/۳/۲۹

(۱) صحیح مسلم، حدیث: ۲۸۹۹، احمد، حدیث: ۳۶۴۳، ۴۱۴۶، حدیث مرفوع ہے جیسا کہ آخری حصہ سے واضح ہے۔

(۲) بعض اہل علم نے ان باتوں کی طرف اشارہ کیا ہے، دیکھئے: مرقاة المفاتیح شرح مشکاۃ المصابیح، ۸/ ۳۴۱۴۔

بِسْمِ اللَّهِ الرَّحْمَنِ الرَّحِيمِ

## میراث اور وراثت کا مفہوم

میراث یا وراثت عربی زبان کا لفظ ہے جس کا مصدری معنی باقی رہنا اور منتقل ہونا ہے، یعنی کوئی حسی چیز جیسے مال و جائداد یا معنوی چیز جیسے علم و فقہ وغیرہ جو باقی رہے اور ایک شخص سے دوسرے شخص کی طرف منتقل ہو۔

جبکہ اس کا مفعولی معنی وہ باقیماندہ چیز ہے جو دوسروں تک منتقل ہونے والی ہو۔

یزید بن مرجم انصاری رضی اللہ عنہ بیان کرتے ہیں کہ رسول اللہ ﷺ نے فرمایا:

”كُونُوا عَلَى مَشَاعِرِكُمْ، فَإِنَّكُمْ عَلَى إِرْثٍ مِنْ إِرْثِ إِبْرَاهِيمَ“<sup>(۱)</sup>

اپنے مقامات حج پر رہو، کیونکہ تم ابراہیم علیہ السلام کی ایک میراث پر ہو۔

اور اصطلاح شریعت میں میراث یا وراثت ”میت کے ترکہ“ کو کہا جاتا ہے، یعنی میت اپنے بعد جو بھی مال و جائداد چھوڑ گیا ہو خواہ کم ہو یا زیادہ وہ اس کی میراث ہے۔

اللہ عز و جل کا ارشاد ہے:

﴿وَلِلَّهِ مِيرَاثُ السَّمٰوٰتِ وَالْاَرْضِ﴾ [الحديد: ۱۰]۔

در اصل آسمانوں اور زمینوں کی میراث کا مالک (تہا) اللہ ہی ہے۔

اسی طرح نبی اکرم ﷺ کا ارشاد ہے:

① سنن ترمذی، حدیث: ۸۸۳، و مسند احمد، حدیث: ۱۷۲۳۳، حدیث صحیح ہے، دیکھئے: صحیح الجامع، حدیث: ۳۵۸۶۔

”وَإِنَّ الْعُلَمَاءَ وَرَثَةُ الْأَنْبِيَاءِ، وَإِنَّ الْأَنْبِيَاءَ لَمْ يُوْرَثُوا دِينَارًا وَلَا دِرْهَمًا، وَإِنَّمَا وَرَثَتُوا الْعِلْمَ“<sup>①</sup>

بیشک علماء انبیاء کے وارث ہیں، اور انبیاء نے دینار یا درہم کا وارث نہیں بنایا ہے بلکہ انہوں نے علم کا وارث بنایا ہے۔

اسی اعتبار سے علم میراث ان شرعی احکام اور حسابی قواعد و ضوابط کو کہا جاتا ہے جن سے ہر وارث کا شرعی حق معلوم ہوتا ہے۔<sup>②</sup>

## مال کا حقیقی مالک اور وارث اللہ ہے

مال کا حقیقی مالک اور وارث اللہ ہے اس نے بندوں کو وقتی طور پر بطور عطیہ، ودیعت اور امانت جائز تصرف کے لئے عطا فرمایا ہے۔ کیونکہ اللہ تعالیٰ ہی تمام کائنات کا خالق و مالک ہے اور اس دنیا کے فنا ہونے کے بعد کائنات اور کائنات کی تمام چیزیں اللہ کی طرف لوٹ جائیں گی، اللہ تعالیٰ کا ارشاد ہے:

① ﴿وَلِلَّهِ مِيرَاثُ السَّمٰوٰتِ وَالْاَرْضِ وَاللّٰهُ بِمَا تَعْمَلُوْنَ خَبِيْرٌۭ﴾

[آل عمران: ۱۸۰]

آسمانوں اور زمین کی میراث اللہ تعالیٰ ہی کے لئے ہے اور جو کچھ تم کر رہے ہو، اس سے اللہ تعالیٰ آگاہ ہے۔

اس آیت کریمہ کی تفسیر میں علامہ سعدی رحمہ اللہ فرماتے ہیں:

① سنن ابوداؤد، حدیث: ۳۶۴۱، وترمذی، حدیث: ۲۶۸۲، و مسند احمد، حدیث: ۲۱۷۱۵، دیکھئے: صحیح الجامع، حدیث:

② دیکھئے: فتح المغیث فی علم الموارث، از عبد اللہ بن حسین الموحان، ص: ۱۱، ۱۲، والشرح الکبیر از شیخ الدردیر، ۴/

”أَي: هو تعالى مالك الملك، وترد جميع الأملاك إلى مالكها، وينقلب العباد من الدنيا ما معهم درهم ولا دينار، ولا غير ذلك من المال“<sup>①</sup>  
یعنی اللہ تعالیٰ ساری بادشاہت کا مالک ہے، اور تمام ملکیتیں اس کے مالک کی طرف لوٹائی جائیں گی، بندے دنیا سے اس حالت میں واپس لوٹیں گے کہ ان کے پاس ایک دینار یا درہم ہوگا، نہ کوئی اور مال ہوگا۔

اسی طرح اللہ کا ارشاد ہے:

② ﴿وَلِلَّهِ مِيرَاثُ السَّمَوَاتِ وَالْأَرْضِ﴾ [الحمدید: ۱۰]۔

در اصل آسمانوں اور زمینوں کی میراث کا مالک (تہا) اللہ ہی ہے۔  
علامہ قرطبی رحمہ اللہ اس کی تفسیر میں لکھتے ہیں:

”أَي: أَنَّهُمَا رَاجِعَانِ إِلَيْهِ بِانْقِرَاضِ مَنْ فِيهِمَا كَرُجُوعِ الْمِيرَاثِ إِلَى الْمُسْتَحَقِّ لَهُ“<sup>②</sup>۔

یعنی زمین و آسمان میں رہنے والے تمام لوگ ناپید ہو جائیں گے اور زمین و آسمان اللہ کی طرف ایسے ہی لوٹ جائیں گے جیسے میراث اس کے مستحق کی طرف لوٹ جاتی ہے۔  
مزید صراحت کے ساتھ اللہ عزوجل کا ارشاد ہے:

③ ﴿إِنَّا نَحْنُ نَرِثُ الْأَرْضَ وَمَنْ عَلَيْهَا وَإِلَيْنَا يُرْجَعُونَ﴾ [مریم: ۴۰]۔

خود زمین کے اور تمام زمین والوں کے وارث ہم ہی ہوں گے اور سب لوگ ہماری ہی طرف لوٹا کر لائے جائیں گے۔

امام ابن جریر طبری رحمہ اللہ فرماتے ہیں:

① تیسیر الکرم الرحمن ص: ۱۵۸، نیز دیکھئے: فی ظلال القرآن، از سید قطب، ۱/ ۵۸۸۔

② تفسیر القرطبی، ۱۷/ ۲۳۹۔

”وَنَحْنُ وَارِثُو الْأَرْضِ وَمَنْ عَلَيْهَا مِنَ النَّاسِ، بَفَنَائِهِمْ مِنْهَا، وَبِقَائِهَا لَا مَالِكَ لَهَا غَيْرَنَا“<sup>(۱)</sup>

یقیناً روئے زمین اور اس پر بسنے والے انسانوں کے وارث ہم ہی ہیں بایں طور کہ وہ روئے زمین سے فنا ہو جائیں گے اور روئے زمین باقی رہے گی، ہمارے سوا اس کا کوئی مالک نہیں ہے۔

اور حافظ ابن کثیر رحمہ اللہ فرماتے ہیں:

”لَا أَحَدٌ يَدَّعِي مُلْكًا وَلَا تَصَرُّفًا، بَلْ هُوَ الْوَارِثُ لِجَمِيعِ خَلْقِهِ، الْبَاقِي بَعْدَهُمْ، الْحَاكِمُ فِيهِمْ“<sup>(۲)</sup>

کوئی بھی بادشاہت اور تصرف کا دعویٰ نہیں کر سکتا، بلکہ اللہ ہی اپنی تمام مخلوقات کا وارث ہے، جو ان کے بعد باقی رہنے والا، ان کے درمیان فیصلہ کرنے والا ہے۔

اس کے علاوہ اللہ تعالیٰ نے کئی آیات میں اور نبی کریم ﷺ نے متعدد احادیث میں اس بات کی وضاحت فرمائی ہے کہ بندوں کے ہاتھ میں موجود مال خواہ وہ کسی بھی راستے سے حاصل ہو جو دراصل اللہ کا مال ہے، بس اللہ تعالیٰ نے بغرض استعمال و جائز استفادہ انہیں اپنے مال و وراثت کا وارث بنایا ہے، اس لئے اس میں بے جا تصرف کرنا حرام ہے۔

چنانچہ ارشاد باری تعالیٰ ہے:

﴿وَأَوْفُوا بِمَنْ مَّالِ اللَّهِ الَّذِي آتَاكُمْ﴾ [النور ۳۳]۔

اور اللہ نے جو مال تمہیں دے رکھا ہے اس میں سے انہیں بھی دو۔

علامہ سعدی رحمہ اللہ اس کی تفسیر میں فرماتے ہیں:

(۱) جامع البیان، از امام طبری، ۱۸/۲۰۲۔

(۲) تفسیر ابن کثیر، ۵/۲۳۳۔

”اَيُّ... اَنْ الْمَالُ مَالُ اللَّهِ، وَانَّمَا الَّذِي بِأَيْدِيكُمْ عَطِيَّةٌ مِنْ اللَّهِ لَكُمْ وَمَحْضٌ مِنْهُ، فَأَحْسِنُوا لِعِبَادِ اللَّهِ، كَمَا أَحْسَنَ اللَّهُ إِلَيْكُمْ“<sup>①</sup>۔

یعنی درحقیقت مال اللہ کا مال ہے، اور جو تمہارے ہاتھ میں ہے وہ اللہ کی جانب سے تمہارے لئے محض ایک عطیہ ہے، اس لئے جیسے اس نے تم پر احسان کیا ہے تم بھی اللہ کے بندوں پر احسان کرو۔

اور اس بات کی مزید وضاحت اور صراحت اللہ تعالیٰ کے اس فرمان سے ہوتی ہے:

⑤ ﴿ءَامِنُوا بِاللَّهِ وَرَسُولِهِ وَأَنْفِقُوا مِمَّا جَعَلَكُمْ مُسْتَحْلِفِينَ فِيهِ﴾  
[الحمدید: ۷۰]۔

اللہ پر اور اس کے رسول پر ایمان لے آؤ اور اس مال میں سے خرچ کرو جس میں اللہ نے تمہیں جائشین بنایا ہے۔

حافظ ابن کثیر رحمہ اللہ ”اس مال میں سے خرچ کرو جس میں اللہ نے تمہیں جائشین بنایا ہے“ کی تفسیر میں رقمطراز ہیں:

”اَيُّ مِمَّا هُوَ مَعَكُمْ عَلَى سَبِيلِ الْعَارِيَةِ، فَإِنَّهُ قَدْ كَانَ فِي أَيْدِي مَنْ قَبْلَكُمْ ثُمَّ صَارَ إِلَيْكُمْ، فَأَرْشَدَ تَعَالَى إِلَى اسْتِعْمَالِ مَا اسْتَحْلَفَهُمْ فِيهِ مِنَ الْمَالِ فِي طَاعَتِهِ، فَإِنْ يَفْعَلُوا وَإِلَّا حَاسَبَهُمْ عَلَيْهِ وَعَاقَبَهُمْ لَتَرْكِهِمُ الْوَاجِبَاتِ فِيهِ“<sup>②</sup>۔

یعنی اس مال میں سے خرچ کرو جو تمہارے پاس بطور عاریہ (یعنی ادھار) ہے، کیونکہ وہ پہلے تم سے پیشتر لوگوں کے پاس تھا، پھر تمہارے پاس آگیا، چنانچہ اللہ تعالیٰ نے انہیں اس مال کو اپنی فرمانبرداری میں استعمال کرنے کی رہنمائی فرمائی جس میں انہیں جائشین بنایا ہے، اب

① تیسیر الکریم الرحمن، از علامہ سعدی، ص: ۵۶۸۔

② تفسیر ابن کثیر، ۸/۱۱۔

اگر وہ ایسا کریں تو ٹھیک، ورنہ اللہ تعالیٰ ان کا محاسبہ کرے گا اور اس بارے میں واجبات کے ترک پر انہیں سزا دے گا۔

⑥ اسی طرح خولہ انصاریہ رضی اللہ عنہا بیان کرتی ہیں کہ میں نے نبی کریم ﷺ کو فرماتے ہوئے سنا:

”إِنَّ رِجَالًا يَتَحَوَّضُونَ فِي مَالِ اللَّهِ بِغَيْرِ حَقٍّ، فَلَهُمُ النَّارُ يَوْمَ الْقِيَامَةِ“<sup>①</sup>  
یقیناً جو لوگ اللہ کے مال میں ناحق تصرف کرتے ہیں، قیامت کے دن ان کے لئے جہنم ہے۔

چنانچہ رسول اکرم ﷺ نے مال کی اضافت اللہ کی طرف کرتے ہوئے اُسے ”اللہ کا مال“ سے تعبیر فرمایا ہے، تاکہ انسان کو یہ شعور و آگہی پیدا ہو کہ اس کے ہاتھ میں جو مال ہے وہ درحقیقت اللہ تعالیٰ کا ہے، اس کے پاس محض بطور ودیعت و امانت ہے۔

④ اسی طرح عمر بن خطاب رضی اللہ عنہ نے ایک اعرابی سے فرمایا:

”الْمَالُ مَالُ اللَّهِ، وَالْعِبَادُ عِبَادُ اللَّهِ“<sup>②</sup>

مال درحقیقت اللہ ہی کا مال ہے اور بندے اللہ ہی کے بندے ہیں۔

ان آیات و احادیث اور اثر سے یہ بات روز روشن کی طرح نمایاں ہے کہ مال حقیقت میں اللہ کی ملکیت و وراثت ہے، ہمیں محض بطور ودیعت و امانت حسب ضرورت زندگی کی ضروریات میں استعمال کرنے کے لئے دیا گیا ہے، لہذا میت سے حاصل ہونے والا مال شریعت کی روشنی میں اس کے سچے متحقیق کا ہے، جو انہیں ملنا چاہئے، پھر ان کی موت کے بعد وہ مال ان کے

① صحیح بخاری، حدیث: ۳۱۱۱۸، نیز مزید دلائل کے لئے دیکھئے: صحیح بخاری، حدیث: ۳۱۳۹، و سنن ابوداؤد، حدیث:



وارثین کا حق ہے، جو اسلامی نظام وراثت کے مطابق انہیں ملے گا، یہ سلسلہ اسی طرح جاری رہے گا۔۔۔ تا آنکہ قیام قیامت کے وقت یہ سارا مال اللہ کی طرف لوٹ جائے جو اس کا حقیقی خالق و مالک اور اصلی وارث ہے، اس لئے مال کی بے جا ہوس اور لالچ کے سبب حقداروں کو میراث کے شرعی حق سے محروم کرنا ظلم، نا انصافی، بربریت، جاہلیت اور انارکئی ہے، جس سے بچنا ضروری ہے۔

## میت کے ترکہ میں تمام مرد و خواتین وارثین کا حق ہے

میت کے چھوڑے ہوئے مال میں اس کے تمام مذکور و مونث وارثین کا حق ہے جو شرعی اصولوں کے مطابق اس کے وارث ہوتے ہوں، اس سلسلہ میں اللہ عز و جل کا ارشاد ہے:

① ﴿لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا ۖ﴾ [النساء: ۷]۔

ماں باپ اور خویش واقارب کے ترکہ میں مردوں کا حصہ بھی ہے اور عورتوں کا بھی۔ (جو مال ماں باپ اور خویش واقارب چھوڑ کر مرے) خواہ وہ مال کم ہو یا زیادہ (اس میں) حصہ مقرر کیا ہوا ہے۔

امام ابن جریر طبری رحمہ اللہ فرماتے ہیں:

”یعنی بذلك تعالیٰ ذكره: للذكور من أولاد الرجل الميِّت حصّة من ميراثه، وللإناث منهم حصّة منه، من قليل ما خلف بعده وكثيره، حصّة مفروضة، واجبة معلومة مؤقتة“ ①۔

اس سے اللہ تعالیٰ کا مقصد یہ ہے کہ میت کی میراث میں وہ اپنے بعد جو بھی کم یا زیادہ چھوڑ گیا ہو، اس کی مذکر اولاد کا بھی حصہ ہے اور اس کی مونث اولاد کا بھی حصہ ہے یہ حصہ طے شدہ، واجب، معلوم اور مقرر ہے۔

علامہ سعدی رحمہ اللہ فرماتے ہیں:

”كان العرب في الجاهلية من جبروتهم وقسوتهم لا يورثون الضعفاء كالنساء والصبيان، ويجعلون الميراث للرجال الأقوياء لأنهم - بزعمهم - أهل الحرب والقتال والنهب والسلب، فأراد الرب الرحيم الحكيم أن يشرع لعباده شرعاً، يستوي فيه رجالهم ونسأؤهم، وأقويأؤهم وضعفأؤهم“<sup>①</sup>۔

عرب کے لوگ جاہلیت میں اپنے جبر و استبداد اور قنات قبی کی بنا پر کمزوروں یعنی عورتوں اور بچوں کو میراث میں حق نہیں دیتے تھے، بلکہ میراث طاقتور مردوں کو سوئپ دیتے تھے کیونکہ - بزعم خویش - وہ لڑنے بھڑنے والے اور لوٹ کھسوٹ کرنے والے تھے، بنا بریں حکمت والے پروردگار نے چاہا کہ اپنے بندوں کے لئے ایسے احکام مشروع فرمائے جس میں مرد و عورت اور طاقتور و کمزور سب برابر ہوں۔

نیز ارشاد ہے:

② ﴿يُوصِيكُمُ اللَّهُ فِي أَوْلَادِكُمْ لِلَّذِي كَرِهْتُمْ لِحَظِّ الْأُنثَيَيْنِ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ كَانَتْ وَاحِدَةً فَلَهَا النِّصْفُ...﴾ [النساء: ۱۱، ۱۲]۔

اللہ تعالیٰ تمہیں تمہاری اولاد کے بارے میں حکم کرتا ہے کہ ایک لڑکے کا حصہ دو لڑکیوں کے برابر ہے اور اگر صرف لڑکیاں ہی ہوں اور دو سے زیادہ ہوں تو انہیں مال متروکہ کا

دو تہائی ملے گا۔ اور اگر ایک ہی لڑکی ہو تو اس کے لئے آدھا ہے۔

امام ابن جریر طبری رحمہ اللہ اس کی تفسیر میں فرماتے ہیں:

”يُعْهَدُ إِلَيْكُمْ رِبْكُمْ إِذَا مَاتَ الْمَيِّتُ مِنْكُمْ وَخَلْفَ أَوْلَادًا ذَكَورًا وَإِنَاثًا، فَلَوْلَدَهُ الذَّكَورَ وَالْإِنَاثَ مِيرَاثَهُ أَجْمَعَ بَيْنَهُمْ، لِلذَّكَرِ مِنْهُمْ مِثْلُ حَظِّ الْأُنثَيْنِ، إِذَا لَمْ يَكُنْ لَهُ وَارِثٌ غَيْرُهُمْ، سِوَا فِيهِ صِغَارٌ وَلَدَهُ وَكِبَارُهُمْ وَإِنَاثُهُمْ، فِي أَنْ جَمِيعَ ذَلِكَ بَيْنَهُمْ، لِلذَّكَرِ مِثْلُ حَظِّ الْأُنثَيْنِ“ ①۔

تمہارا رب تمہیں تاکید کر رہا ہے کہ جب تم میں سے کسی کی موت ہو جائے اور وہ اپنے بعد مذکر و مونث اولاد چھوڑ جائے، تو اس کی ساری میراث اس کے بیٹے بیٹیوں کے درمیان مذکر کے لئے دو مونث کے حصہ کے برابر کے اعتبار سے تقسیم ہوگی، بشرطیکہ ان کے علاوہ اس کا کوئی اور وارث نہ ہو! اس حکم میں اس کے چھوٹے بڑے اور مذکر و مونث سارے بچے برابر ہیں، کہ سارا مال ان کے درمیان ”مذکر کے لئے دو مونث کے حصہ کے برابر“ کے اعتبار سے تقسیم ہوگا۔

اور امام ابن کثیر رحمہ اللہ فرماتے ہیں:

”هَذِهِ الْآيَةُ الْكَرِيمَةُ وَالَّتِي بَعْدَهَا وَالْآيَةُ الَّتِي هِيَ خَاتَمَةُ هَذِهِ السُّورَةِ هُنَّ آيَاتُ عِلْمِ الْفَرَائِضِ، وَهُوَ مُسْتَنْبَطٌ مِنْ هَذِهِ الْآيَاتِ الثَّلَاثِ“ ②۔

یہ آیت، اس کے بعد کی آیت اور اس سورت کی آخری آیت، یہی علم فرائض کی آیتیں ہیں، یہ علم انبی تین آیات سے لیا گیا ہے۔

اور اس علم کی اہمیت کا عظیم الشان پہلو یہ ہے کہ اللہ تعالیٰ نے وراثت کے احکام کو خود ہی تفصیل سے بیان فرمایا ہے، اس کی وضاحت کسی نبی یا فرشتے کے سپرد نہیں فرمائی ہے۔

① جامع البیان، از امام طبری، ۶/ ۶۲۲۔

② تفسیر ابن کثیر، ۲/ ۲۲۳، نیز دیکھئے: تیسیر الکرمین، الحسن، از سعدی، ص: ۱۶۶۔

اسی طرح نبی کریم ﷺ نے اپنی متعدد احادیث میں بیان فرمایا ہے کہ جو شخص مال چھوڑ کر وفات پائے وہ اس کے وارثین کا ہے اور انہیں اپنا حق وراثت لینا چاہئے۔

③ ابو ہریرہ رضی اللہ عنہ سے مروی ہے کہ نبی کریم ﷺ نے فرمایا:

”مَا مِنْ مُؤْمِنٍ إِلَّا وَأَنَا أَوَّلَى بِهِ فِي الدُّنْيَا وَالْآخِرَةِ، اقْرَءُوا إِن شِئْتُمْ: ﴿الَّتِي أَوَّلَى بِالْمُؤْمِنِينَ مِنْ أَنْفُسِهِمْ﴾ [الأحزاب: ۶]، فَإِنَّمَا مُؤْمِنٌ مَاتَ وَتَرَكَ مَالًا فَلْيَرِثْهُ عَصَبَتُهُ مَنْ كَانُوا، وَمَنْ تَرَكَ ذِينًا أَوْ ضِيَاعًا، فَلْيَأْتِنِي فَأَنَا مَوْلَاهُ“ ①

میں دنیا و آخرت میں ہر مومن کا سب سے زیادہ حقدار ہوں، اگر چاہو تو اللہ کا یہ فرمان پڑھ لو: (نبی مومنوں پر خود ان سے بھی زیادہ حق رکھنے والے ہیں) اس لئے جس مومن کی موت ہو جائے اور وہ مال چھوڑ جائے تو اس کے جو بھی عصبہ (قریبی رشتہ دار) ہوں اس کے وارث بنیں، اور جو قرض چھوڑ جائے (جس کی ادائیگی نہ ہوئی ہو) یا بال بچے چھوڑ جائے (جن کے اخراجات کا انتظام نہ ہو) وہ میرے پاس آئے میں اس کا ذمہ دار ہوں۔

④ اسی طرح نبی کریم ﷺ نے فرمایا:

”مَنْ تَرَكَ مَالًا فَلْيُورَثْهُ“ ②

جس نے کوئی مال چھوڑا، وہ اس کے وارثین کا ہے۔

⑤ ایسے ہی ابن عباس رضی اللہ عنہما سے مروی ہے کہ نبی کریم ﷺ نے فرمایا:

① صحیح بخاری، حدیث: ۲۳۹۹، ۶۷۳۱۔

② صحیح بخاری، حدیث (۲۲۹۸، ۲۳۹۸، ۵۳۷۱، صحیح مسلم، ۱۶۱۹، وغیرہ۔

”أَحْفُوا الْفَرَائِضَ بِأَهْلِهَا، فَمَا بَقِيَ فَهُوَ لِأَوَّلَى رَجُلٍ ذَكَرٍ“<sup>①</sup>۔

یعنی اللہ کی کتاب میں مقرر کردہ حصے ان کے متحقین کو دیدو، پھر جو باقی بچے وہ میت کے سب سے قریبی مرد رشتہ دار کا ہے۔

اور صحیح مسلم میں حدیث کے الفاظ یہ ہیں:

”اقْسِمُوا الْمَالَ بَيْنَ أَهْلِ الْفَرَائِضِ عَلَى كِتَابِ اللَّهِ، فَمَا تَرَكَتِ الْفَرَائِضُ فَلِأَوَّلَى رَجُلٍ ذَكَرٍ“<sup>②</sup>۔

میت کا مال کتاب اللہ کی روشنی میں مقررہ حصوں والے وارثین کے درمیان تقسیم کر دو، پھر مقررہ حصوں کے بعد جو باقی بچے وہ میت کے سب سے قریبی مرد کا ہے۔

⑥ اسی طرح نبی کریم نے ارشاد فرمایا ہے:

”إِنَّ اللَّهَ قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِرِوَارِثٍ“<sup>③</sup>۔

بیشک اللہ تعالیٰ نے ہر حقدار کو اس کا حق دے دیا ہے، اس لئے کسی وارث کے لئے وصیت نہیں ہے۔

ان آیات و احادیث سے واضح ہے کہ میت کا ترکہ (چھوڑا ہوا مال) اس کے تمام مرد و خواتین ورثاء میں قرآن کریم کی روشنی میں تقسیم ہوگا، پہلے مقررہ حصوں والے وارثین (یعنی نصف، چوتھائی، آٹھواں حصہ، دو تہائی، ایک تہائی اور چھٹا حصہ پانے والوں) کو دیا جائے گا، پھر باقی مال میت کے قریب ترین مرد رشتہ دار کو دیا جائے گا۔

① صحیح بخاری، حدیث: ۶۷۳۲۔

② صحیح مسلم، حدیث: ۱۶۱۵۔

③ سنن ابو داود، حدیث نمبر: ۳۵۶۵، ۲۸۷۰، سنن ترمذی، حدیث: ۲۱۲۰، ۲۱۲۱، سنن نسائی، حدیث: ۳۶۴۱،

۳۶۴۳، سنن ابن ماجہ، حدیث: ۲۷۱۳، ۲۷۱۴، مسند احمد، حدیث: ۱۷۶۶۵۔ اسے علامہ البانی رحمہ اللہ نے اپنی

تحقیقات میں اور مسند احمد کے محققین نے صحیح قرار دیا ہے۔ دیکھئے: صحیح الجامع، حدیث: ۱۷۸۸، ۱۷۸۹۔

## عورتوں کی میراث اور جاہلیت کا ظالمانہ طریقہ

دور جاہلیت میں جہاں ہر طرح کی بے ایمانی، بد عملی اور انارکی روائتھی، ہر طرح کی صالح قدریں ناپید تھیں وہیں صنف نازک اور معصوم بچوں کے ساتھ ظلم و جور اور رندانہ بربریت کا یہ ناسور بھی کھلے عام موجود تھا کہ انہیں میت کی وراثت اور ترکہ سے بالکل محروم کر دیا جاتا تھا۔ بایں طور کہ میت کا مال اس کے بڑے بیٹے کی طرف منتقل ہو جاتا تھا، اور اگر وہ نہ ہو تو اس کے بھائی یا چچا کو ملتا تھا، مگر وہ چھوٹے بچوں یا بچیوں اور اسی طرح عورتوں کو وراثت میں سرے سے حق نہیں دیتے تھے، اور اس سلسلہ میں ان کا ظالمانہ اصول یہ تھا کہ ”چونکہ عورتیں اور چھوٹے بچے نہ مال و اولاد، کنبہ قبیلہ، عورت و آبرو وغیرہ کی حفاظت کرتے ہیں نہ ہی لڑتے اور مال غنیمت حاصل کرتے ہیں“ اس لئے وراثت میں ان کا کوئی حق نہیں ہے!

یہی وجہ ہے کہ جب میراث کے احکام اترے اور اس میں عورتوں کو مختلف حیثیتوں سے حق دیا گیا تو بعض لوگوں کو ناگوار ہوا اور اس سلسلہ میں وہ اپنے قدیم ظالمانہ اصول کی باتیں کرنے لگے، اس کا اندازہ ابن عباس رضی اللہ عنہما کی اس روایت سے لگایا جاسکتا ہے، فرماتے ہیں:

”لما نزلت الفرائض التي فرض الله فيها ما فرض للولد الذكر والأنثى والأبوين، كرهما الناس أو بعضهم، وقالوا: ”تعطى المرأة الربع والثلث، وتعطى الابنة النصف، ويعطى الغلام الصغير، وليس من هؤلاء أحد يقاتل القوم ولا يحوز الغنيمة!! اسكتوا عن هذا الحديث لعل رسول الله صلى الله عليه وسلم ينساه، أو نقول له فيغيره“. فقال بعضهم: يا رسول الله، أنعطي الجارية نصف ما ترك أبوها، وليست تركب الفرس ولا تقاتل القوم، ونعطي الصبي الميراث وليس يغني شيئاً؟! وكانوا يفعلون ذلك في الجاهلية،

لا يعطون الميراث إلا من قاتل، يعطونه الأكبر فالأكبر“ ①۔

جب میراث کے احکام جسے اللہ تعالیٰ نے بیٹا، بیٹی اور والدین کے لئے مقرر فرمائے ہیں، نازل ہوئے تو لوگوں کو یا کچھ لوگوں کو پسند نہ آیا، وہ کہنے لگے: کیا بیوی کو مال کا ایک چوتھائی اور آٹھواں حصہ دیا جائے گا، اور بیٹی کو آدھا مال دیا جائے گا، اور چھوٹے بچے کو بھی دیا جائے گا، جبکہ ان میں سے کوئی بھی دشمن سے لڑ سکتا ہے نہ مال غنیمت حاصل کر سکتا ہے!! اس حدیث سے خاموشی اختیار کرو، ہو سکتا ہے رسول اللہ ﷺ اسے بھول جائیں، یا ہم ان سے کہیں تو وہ اسے بدل دیں!! چنانچہ ان میں سے کچھ لوگوں نے رسول اللہ ﷺ سے کہا: اے اللہ کے رسول! کیا ہم لڑکی کو اس کے باپ کے ترکہ کا آدھا حصہ دیں، جبکہ وہ گھوڑے پر سوار ہو سکتی ہے نہ دشمن سے لڑ سکتی ہے، اور چھوٹے بچے کو بھی دیں جو کچھ بھی نہیں کر سکتا؟ وہ لوگ جاہلیت میں ایسا ہی کیا کرتے تھے، میراث اُسی کو دیتے تھے جو دشمن سے لڑتا تھا یعنی سب سے بڑے کو دیتے تھے اور اس کی عدم موجودگی کی صورت میں اس کے بعد والے کو دیتے تھے۔

## آیات میراث کا شان نزول اور عورتوں کا حصہ

اسلام نے زمانہ جاہلیت میں ناتواں عورت پر ہونے والے بے شمار ظلم و جور، انارکی اور درندگی کے رویوں کا خاتمہ کیا ہے اور انہیں ان کا شایان شان عادلانہ حق دلایا ہے، اس کی ایک نمایاں مثال اسلام کا عادلانہ قانون وراثت بھی ہے، جس میں اللہ نے عورتوں کو جاہلیت کی بربریت سے آزاد فرما کر انہیں مختلف رشتوں کے اعتبار سے منصفانہ حق عطا فرمایا!

یہی نہیں بلکہ کتب تفاسیر اور احادیث و سیر کا مطالعہ کرنے سے معلوم ہوتا ہے کہ آیات میراث

اور احکام فرائض کے نزول کا سبب عورتیں ہی ہیں، یہ آیتیں جاہلیت کے ظالمانہ نظام وراثت کا خاتمہ کر کے انہیں حق وراثت دلانے کے لئے ہی اتری ہیں، جیسا کہ بیشتر اسباب نزول کا نتیجہ یہی ہے، اور یہی معقول بھی ہے کیونکہ مرد حضرات تو وارث ہوتے ہی تھے اُن کا کوئی مسئلہ نہیں تھا، البتہ اس سلسلہ میں بڑے چھوٹے، طاقتور کمزور، کسب معاش اور جنگ و قتال وغیرہ جیسے غیر فطری پیمانوں کی بے اعتدالیوں کا بھی خاتمہ کیا گیا۔

آیات میراث کے شان نزول کے سلسلہ میں چند روایتیں ملاحظہ فرمائیں:

① محمد بن المنکدر رحمہ اللہ بیان کرتے ہیں کہ میں نے جابر بن عبد اللہ رضی اللہ عنہ کو فرماتے ہوئے سنا:

”دَخَلَ عَلَيَّ النَّبِيُّ ﷺ وَأَنَا مَرِيضٌ، فَدَعَا بِوَضُوءٍ فَتَوَضَّأَ، ثُمَّ نَضَحَ عَلَيَّ مِنْ وَضُوءِهِ فَأَفْقَعْتُ، فَقُلْتُ: يَا رَسُولَ اللَّهِ، إِنَّمَا لِي أَخَوَاتٌ، فَنَزَلَتْ آيَةُ الْفَرَائِضِ“ ①

کہ نبی کریم ﷺ میرے پاس تشریف لائے، درانحالیکہ میں بیمار (اور بیہوش تھا) تھا، تو آپ نے وضو کا پانی منگوایا، اس سے وضو کیا، پھر اپنے وضو کے پانی سے مجھ پر چھینٹا مارا تو مجھے ہوش آیا، میں نے عرض کیا: اے اللہ کے رسول! دراصل میری کبھی بہنیں ہیں (ان کی وراثت کا کیا ہوگا؟)، تو اس پر فرائض کی آیت نازل ہوئی۔

اس حدیث سے واضح ہوتا ہے کہ جابر رضی اللہ عنہ نے بہنوں کی وراثت ② کا مسئلہ پیش کیا،

① صحیح بخاری، کتاب الفرائض، باب میراث الأخوات والاخوة، ۸/۱۵۲، حدیث: ۶۷۴۳، صحیح مسلم، کتاب

الفرائض، باب میراث الکلالہ، ۳/۱۲۳۴، حدیث: ۱۶۱۶، نیز دیکھئے: سنن ابوداؤد، حدیث: ۲۸۸۶۔

② سنن ابوداؤد کی روایت میں سات بہنوں اور ترمذی کی روایت میں نو بہنوں کا ذکر ہے، دیکھئے: سنن ابوداؤد، حدیث: ۲۸۸۷، وجامع ترمذی، حدیث: ۲۰۹۰، اور آیت میراث سے کلامہ والی آیت کریمہ مراد ہے۔



تو اس پر میراث کی آیتیں نازل ہوئیں۔

⑦ عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ: جَاءَتْ امْرَأَةٌ سَعْدِ بْنِ الرَّبِيعِ بِابْنَتَيْهَا مِنْ سَعْدٍ إِلَى رَسُولِ اللَّهِ ﷺ، فَقَالَتْ: يَا رَسُولَ اللَّهِ، هَاتَانِ ابْنَتَا سَعْدِ بْنِ الرَّبِيعِ، قُتِلَ أَبُوهُمَا مَعَكَ يَوْمَ أُحُدٍ شَهِيدًا، وَإِنَّ عَمَّهُمَا أَخَذَ مَا لَهُمَا، فَلَمْ يَدَعْ لَهُمَا مَالًا وَلَا تُنْكَحَانِ إِلَّا وَلَهُمَا مَالٌ، قَالَ: "يُقْضِي اللَّهُ فِي ذَلِكَ" فَنَزَلَتْ: آيَةُ الْمِيرَاثِ، فَبَعَثَ رَسُولُ اللَّهِ ﷺ إِلَى عَمِّهِمَا، فَقَالَ: "أَعْطِ ابْنَتَيْ سَعْدِ الثَّلَاثِينَ، وَأَعْطِ أُمَّهُمَا الثَّمَنَ، وَمَا بَقِيَ فَهُوَ لَكَ"۔<sup>①</sup>

جابر بن عبد اللہ رضی اللہ عنہ بیان کرتے ہیں کہ: سعد بن الربیع رضی اللہ عنہ کی بیوی اپنی دو بیٹیوں کے ساتھ رسول اللہ ﷺ کی خدمت میں آئیں، کہنے لگیں: اے اللہ کے رسول! یہ دونوں سعد بن الربیع رضی اللہ عنہ کی بیٹیاں ہیں، ان دونوں کے والد (سعد) آپ کے ساتھ جنگ احد میں شہید ہو گئے ہیں، اور ان کے چچا نے ان دونوں کا حق وراثت ہڑپ کر لیا ہے، ان کے لئے کچھ بھی نہیں چھوڑا، اور ان دونوں کا نکاح اسی وقت ہو سکتا ہے جب ان کے پاس مال ہو!! آپ ﷺ نے فرمایا: اللہ تعالیٰ اس بارے میں فیصلہ فرمائے گا۔ چنانچہ اس پر میراث کی آیت اتری، تو رسول اللہ ﷺ نے ان دونوں کے چچا کو بلوایا اور ان سے کہا: سعد کی دونوں بیٹیوں کو دو تہائی مال دو، اور ان کی مال کو اٹھواں حصہ دو، اس کے بعد جو باقی بچے وہ تمہارا ہے۔

① سنن ترمذی، ابواب الفرائض، باب ما جاء في ميراث البنات، ۴/ ۳۱۳، حدیث: ۲۰۹۲، و سنن ابوداؤد، حدیث: ۲۸۹۱، ۲۸۹۲، و سنن ابن ماجہ، حدیث: ۲۰۷۲، و مسند احمد، حدیث: ۱۴۷۹۸، و مسند رک حاکم، حدیث: ۷۹۵۴، ۷۹۹۵۔ نیز دیکھئے: تفسیر بغوی، ۱/ ۵۷۹، ۱۷ نمبر: ۵۳۸۔ علامہ البانی رحمہ اللہ نے اس حدیث کو حسن قرار دیا ہے۔ دیکھئے: صحیح سنن ترمذی و ابوداؤد و ابن ماجہ (مذکورہ نمبرات)، نیز دیکھئے: إرواء الغلیل، ۶/ ۱۲۱، حدیث: ۱۶۷۷۔

اس حدیث سے معلوم ہوا کہ بیٹی اور بیوی کا حق وراثت دلانے کے لئے آیت میراث کا نزول ہوا ہے، جن کا حق متوفی کے بھائی نے ہڑپ کر لیا تھا۔

امام بغوی رحمہ اللہ فرماتے ہیں:

”فَهُوَ أَوَّلُ مِيرَاثٍ قُسِمَ فِي الْإِسْلَامِ“<sup>①</sup>۔

یہ پہلی میراث تھی جو اسلام میں تقسیم کی گئی۔

③ امام بغوی رحمہ اللہ (۵۱۰ھ) فرماتے ہیں:

فرمان باری: ﴿لِلزَّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ﴾ [النساء: ۷]۔

اوس بن ثابت انصاری رضی اللہ عنہ کے بارے میں اترا، ان کی وفات ہو گئی، انہوں نے پسماندگان میں ایک بیوی جسے ام کجہ کہا جاتا تھا اور تین بیٹیاں چھوڑیں، چنانچہ دو لوگ کھڑے ہوئے یہ دونوں میت کے چچا زاد بھائی اور اس کے وحی (وصیت کردہ) سوید اور عرفجہ تھے، اور ان دونوں نے اوس کا سارا مال لے لیا، اُن کی بیوی اور بیٹیوں کو کچھ بھی نہ دیا، وہ لوگ جاہلیت میں عورتوں اور چھوٹے بچوں (خواہ مذکر ہی ہوں) کو وراثت میں کچھ نہیں دیتے تھے بلکہ صرف مردوں کو وارث بناتے تھے، کہتے تھے: ہم صرف انہی کو دیں گے جو دشمن سے لڑے اور مال غنیمت سمیٹ کر لائے! بہر کیف ام کجہ رضی اللہ عنہا رسول اللہ ﷺ کی خدمت میں حاضر ہوئیں اور عرض کیا: اے اللہ کے رسول! اوس بن ثابت کی وفات ہو گئی ہے، انہوں نے میرے ذمے تین بیٹیاں چھوڑی ہیں اور میں ان کی بیوی ہوں، اور میرے پاس ان بیٹیوں پر خرچ کرنے کے لئے کچھ بھی نہیں ہے، حالانکہ ان کے باپ نے اچھا خاصا مال چھوڑا ہے، مگر اسے سوید اور عرفجہ نے لے لیا ہے، مجھے اور میری بیٹیوں کو کچھ نہیں دیا ہے، جبکہ بیٹیاں میری ہی نگرانی اور

ذمہ داری میں ہیں، ان کے کھانے پینے کے لئے کچھ نہیں ہے! تو رسول اللہ ﷺ نے ان دونوں کو بلوا کر اس کا سبب پوچھا!! انہوں نے کہا: اے اللہ کے رسول! اس کالڑ کا گھوڑے پر سوار ہو سکتا ہے نہ کسی مجبور کا بوجھ اٹھا سکتا ہے نہ دشمن کی سرکوبی کر سکتا ہے (اس لئے میراث میں اس کا حق نہیں ہے)!

اس پر اللہ تعالیٰ نے مردوں کے لئے حکم اتارا: ”یعنی میت کی مذکر اولاد اور اس کے اقارب کا والدین اور قریبی رشتہ داروں کی چھوڑی ہوئی میراث میں حصہ ہے۔ اسی طرح عورتوں کے لئے بھی حکم نازل فرمایا: کہ میت کی مونث اولاد کا بھی والدین اور قریبی رشتہ داروں کی چھوڑی ہوئی میراث میں حصہ ہے۔ خواہ چھوڑا ہوا مال کم ہو یا زیادہ، ایک طے شدہ مقرر حصہ دونوں کا ہے۔... اور کہا گیا ہے کہ اللہ تعالیٰ نے اس آیت میں صرف اتنا بتایا ہے کہ حصہ ملتا ہے، یعنی میراث میں عورتوں کا حصہ ثابت کر دیا، البتہ یہ نہیں بتلایا کہ اس کی مقدار کتنی ہے؟ لہذا رسول اللہ ﷺ نے سوید اور عجبہ کو کہلا بھیجا کہ اوس بن ثابت رضی اللہ عنہ کے مال میں کسی طرح کا بٹوارہ نہیں کرنا، اس میں سے کچھ بھی الگ نہ کرنا، کیونکہ اللہ تعالیٰ نے اوس کے ترکہ میں اس کی بیٹیوں کا حصہ رکھا ہے، لیکن بیان نہیں کیا ہے کہ اس کی مقدار کتنی ہے اس لئے مجھے دیکھنے دو کہ ان کی بیٹیوں کے بارے میں کیا اترتا ہے، پھر اللہ تعالیٰ نے یہ آیت کریمہ اتاری:

﴿يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ كَانَتْ وَاحِدَةً فَلَهَا النِّصْفُ﴾ [النساء: ۱۱]۔

اللہ تعالیٰ تمہیں تمہاری اولاد کے بارے میں حکم کرتا ہے کہ ایک لڑکے کا حصہ دو لڑکیوں کے برابر ہے اور اگر صرف لڑکیاں ہی ہوں اور دو سے زیادہ ہوں تو انہیں مال متروکہ کا دو تہائی ملے گا۔ اور اگر ایک ہی لڑکی ہو تو اس کے لئے آدھا ہے۔

جب آیتیں اتر گئیں تو رسول اللہ ﷺ نے سوید اور عرقہ کو کہلا بھیجا کہ: اوس کے ترکہ کا آٹھواں حصہ ام کعبہ کو دیدو، دو تہائی حصہ ان کی بیٹیوں کو دیدو اور باقی مال تمہارا ہے۔<sup>(۱)</sup> اس واقعہ سے بھی واضح ہے کہ آیت میراث کا نزول بیٹی اور بیوی کا حق وراثت دلانے کے لئے ہوا۔

(۳) حافظ ابن جریر طبری رحمہ اللہ اس آیت کے شان نزول کے بارے میں امام سدی رحمہ اللہ سے نقل کرتے ہیں کہ انہوں نے فرمایا:

جاہلیت میں لوگ لڑکیوں اور چھوٹے بچوں کو وراثت میں حصہ نہیں دیتے تھے، میت کا وہی لڑکا وارث ہوتا تھا جسے لڑائی کی طاقت ہو، چنانچہ شاعر رسول حسان بن ثابت رضی اللہ عنہ کے بھائی عبد الرحمن کی وفات ہوئی، انہوں نے اپنے پیچھے ایک بیوی جسے ام کعبہ کہا جاتا تھا اور پانچ بہنیں چھوڑیں، وفات کے بعد وارثین آکر ان کا مال لینے لگے، ام کعبہ نے نبی کریم ﷺ سے اس بات کی شکایت کی، تو اللہ تعالیٰ نے یہ آیت کریمہ اتاری:

﴿إِن كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ كَانَتْ وَاحِدَةً فَلَهَا النِّصْفُ﴾ [النساء: ۱۱]۔

اور اگر صرف لڑکیاں ہی ہوں اور دو سے زیادہ ہوں تو انہیں مال مترکہ کا دو تہائی ملے گا۔ اور اگر ایک ہی لڑکی ہو تو اس کے لئے آدھا ہے۔ اور ام کعبہ کے بارے میں فرمایا:

﴿وَلَهُنَّ الرُّبُعُ مِمَّا تَرَكَهُنَّ إِنْ لَمْ يَكُنْ لَكُمْ وَلَدٌ فَإِنْ

(۱) تفسیر البغوی، ۱/ ۵۷۱، ۵۷۲، نمبر: ۵۳۰، تفسیر قرطبی، ۵/ ۴۶، ۴۷، نیز دیکھئے: تفسیر ابن جریر طبری، ۷/ ۵۸۹، نمبر: ۸۶۵۶، نیز دیکھئے: الاصابۃ فی تمییز الصحابہ، از حافظ ابن حجر، ۸/ ۴۵۶، سیرت نمبر: ۱۲۲۱، حافظ ابن حجر رحمہ اللہ نے اس کی سند کے ضعف کی طرف اشارہ کیا ہے۔ ۱/ ۲۹۳، نمبر: ۳۱۸۔

كَانَ لَكُمْ وَلَدٌ فَلَهُنَّ الشُّمُّ مِمَّا تَرَكَتُمْ ﴿[النساء: ۱۲]۔

اور جو (ترکہ) تم چھوڑ جاؤ اس میں ان (بیویوں) کے لئے چوتھائی ہے، اگر تمہاری اولاد نہ ہو اور اگر تمہاری اولاد ہو تو پھر انہیں تمہارے ترکہ کا آٹھواں حصہ ملے گا۔<sup>①</sup>

اس واقعہ میں بھی واضح ہے کہ متوفی کی بیوی اور بہنوں کا حق وراثت دلانے کے لئے آیت میراث کا نزول ہوا۔

⑤ اسی طرح اس کے شان نزول میں مفسرین سلف مثلاً قتادہ، عکرمہ، مجاہد، سعید بن جبیر رحمہم اللہ سے کسی خصوصی سبب کے بغیر عمومی طور پر بھی وارد ہے کہ اہل جاہلیت بیٹیوں، بہنوں اور بالعموم عورتوں اور چھوٹے بچوں کو وراثت میں حصہ نہیں دیتے تھے، بلکہ میت کے لڑکے، یا بھائی یا بھتیجے یا دور کے مرد رشتہ داری پورا ترکہ ہتھیالیتے تھے۔ لہذا اس ظلم کا خاتمہ کرنے اور عورتوں کو ان کا جائز حق دینے کے لئے اللہ عزوجل نے یہ میراث کی آیتیں نازل فرمائیں۔<sup>②</sup>

خلاصہ کلام یہ کہ آیات میراث کے نزول کا بنیادی سبب عورتیں ہیں، خواہ اس کے خصوصی اسباب ہوں یا عمومی سبب۔ اسی لئے ان آیات کے نزول کے سلسلہ میں وارد چند عمومی و خصوصی اسباب کا ذکر کرنے کے بعد امام ابراہیم بن عمر بقاعی رحمہ اللہ (۷۵۵ھ) فرماتے ہیں:

”فجميع هذه الروایات - كما ترى - ناطقة بأن سبب نزول آیات الميراث النساء، ويمكن أن يكون المجموع سبباً - والله أعلم؛ وذلك كما أن سبب إنزال

① جامع البیان، از حافظ ابن جریر طبری، ۴/ ۳۱، اثر نمبر: ۸۷۲۵، وتفسیر ابن أبوقاتم، ۳/ ۸۸۱، اثر نمبر: ۳۸۹۴۔ نیز دیکھئے: الاصابۃ فی تمییز الصحابۃ، از حافظ ابن حجر، ۸/ ۴۵۷، سیرت نمبر: ۱۲۲۲۱ کے تحت۔ نیز حافظ ابن حجر رحمہ اللہ نے حسان بن ثابت کے عبد الرحمن نامی کسی بھائی کے بارے میں شک ظاہر کیا ہے، ان کا خیال ہے کہ یہ واقعہ کسی اور کے بارے میں ہے، ملاحظہ فرمائیں: الاصابۃ فی تمییز الصحابۃ، ۴/ ۲۳۸، سیرت نمبر: ۱۵۱۰۔

② دیکھئے: جامع البیان، از امام ابن جریر طبری، ۴/ ۵۹۷، اثر نمبر: ۸۶۵۵، ۸/ ۲۷۶، نمبر: ۹۲۵۲، ۹/ ۲۵۶، نمبر: ۱۰۵۴، ۱۰۵۴، وتفسیر ابن أبی قاتم، ۳/ ۸۷۲، نمبر: ۳۸۴۳۔

الفرائض فی التوراة کان النساء أيضاً“<sup>(۱)</sup>۔

یعنی یہ ساری روایتیں - جیسا کہ آپ دیکھ رہے ہیں - اس بارے میں دو ٹوک ہیں کہ آیات میراث کے نزول کا اصل سبب عورتیں ہی ہیں، اور ممکن ہے مجموعی طور پر یہ تمام ہی اسباب رہے ہوں، واللہ اعلم؛ اس لئے کہ تورات میں احکام میراث کے نزول کا سبب بھی عورتیں ہی تھیں۔

⑥ اس کے علاوہ عبداللہ بن عباس رضی اللہ عنہما اور بعض تابعین سے وارد ہے کہ آغاز اسلام میں نظام یہ تھا کہ میت کا مال اولاد کا ہوتا تھا اور والدین کے لئے وصیت کی جاتی تھی، جیسا کہ اللہ کا ارشاد ہے:

﴿كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِن تَرَكَ خَيْرًا الْوَصِيَّةُ لِلْوَلَدَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ﴾ [البقرة: ۱۸۰]۔

تم پر فرض کر دیا گیا ہے کہ جب تم میں سے کوئی مرنے لگے اور مال چھوڑ جاتا ہو تو اپنے ماں باپ اور قرابت داروں کے لئے اچھائی کے ساتھ وصیت کر جائے، پرہیزگاروں پر یہ حق اور ثابت ہے۔

مگر آیت میراث کے ذریعہ اللہ تعالیٰ نے یہ حکم منسوخ کر دیا۔

چنانچہ ابن عباس رضی اللہ عنہما فرماتے ہیں:

”كَانَ الْمَالُ لِلْوَلَدِ، وَكَانَتِ الْوَصِيَّةُ لِلْوَالِدَيْنِ، فَنَسَخَ اللَّهُ مِنْ ذَلِكَ مَا أَحَبَّ، فَجَعَلَ لِلذَّكَرِ مِثْلَ حَظِّ الْأُنثَيَيْنِ، وَجَعَلَ لِلْأَبْوْنِ لِكُلِّ وَاحِدٍ مِنْهُمَا السُّدُسُ، وَجَعَلَ لِلْمَرْأَةِ الثُّمْنُ وَالرُّبْعُ، وَلِلزَّوْجِ الشَّطْرُ وَالرُّبْعُ“<sup>(۲)</sup>۔

① دیکھئے: نظم الدرر فی تناسب الآيات والسور، ۲/۲۳۶، از امام ابراہیم بن عمر الباقی۔

② صحیح بخاری، حدیث: ۶۷۳۹، و ۲۷۷۷، و ۲۷۷۸۔ نیز دیکھئے: سنن أبوداؤد، حدیث: ۲۸۶۹، و سنن دارمی،

پہلے مال اولاد کا ہوتا تھا اور والدین کے لئے وصیت ہوا کرتی تھی، پھر اللہ تعالیٰ نے اس میں سے جو چاہا منسوخ کر دیا، چنانچہ اللہ نے مذکر کے لئے دو مونث کے حصہ کے برابر کر دیا، اور والدین میں سے ہر ایک کے لئے چھٹا حصہ مقرر فرمایا، اور بیوی کے لئے آٹھواں حصہ اور ایک چوتھائی مقرر کیا، اسی طرح شوہر کے لئے آدھا اور ایک چوتھائی مقرر فرمایا۔

## سنت رسول میں عورتوں کی میراث کے چند شواہد

یوں تو آیات میراث کے سبب نزول کے تحت ذکر کردہ باتوں سے واضح ہو چکا ہے کہ اسلام نے عورتوں کو ان کے والدین اور اقارب کے ترکہ میں حصہ دار بنایا ہے، اور آیات میراث میں اللہ تعالیٰ نے خود ہی عورتوں کی بہن، بیٹی، بیوی اور ماں وغیرہ حیثیتوں کا ذکر کیا ہے اور انہیں اپنی حکمت کے مطابق مناسب حصہ دیا ہے، مگر آئیے ذیل میں نبی کریم ﷺ کی چند احادیث اور سلف امت کے بعض تصریحات ملاحظہ فرمائیں:

### ① بیٹی کی وراثت:

سعد بن ابی وقاص رضی اللہ عنہ بیان کرتے ہیں:

”مَرَضْتُ بِمَكَّةَ مَرَضًا، فَأَشْفَيْتُ مِنْهُ عَلَى الْمَوْتِ، فَأَتَانِي النَّبِيُّ ﷺ يَعُوذُنِي، فَقُلْتُ: يَا رَسُولَ اللَّهِ، إِنَّ لِي مَالًا كَثِيرًا، وَلَيْسَ يَرِثُنِي إِلَّا ابْنَتِي، أَفَأَتَصَدَّقُ بِثُلُثِي مَالِي؟ قَالَ: ”لَا“ قَالَ: قُلْتُ: فَالْشَّطْرُ؟ قَالَ: ”لَا“ قُلْتُ: الثُّلُثُ؟ قَالَ: ”الثُّلُثُ كَبِيرٌ، إِنَّكَ إِنْ تَرَكْتِ وَلَدَكَ أَغْنِيَاءَ خَيْرٌ مِنْ أَنْ تَتْرَكَهُمْ عَالَةً يَتَكَفَّفُونَ النَّاسَ، وَإِنَّكَ لَنْ تُنْفِقَ نَفَقَةً إِلَّا أُجِرْتَ عَلَيْهَا، حَتَّى

اللَّقْمَةَ تَرْفَعُهَا إِلَى فِي أَمْرَاتِكَ“ ①۔

مکہ میں میری طبیعت اس قدر ناساز ہوئی کہ مجھے اندیشہ ہوا اس میں میری موت ہو جائے گی، نبی کریم ﷺ میری عیادت کے لئے تشریف لائے، میں نے ان سے عرض کیا: اے اللہ کے رسول! میرے پاس بہت زیادہ مال ہے، اور اس میں وارث ہونے والی صرف میری ایک بیٹی ہے تو کیا میں اپنا دوتہائی مال اللہ کی راہ میں صدقہ کر دوں؟ آپ نے فرمایا: نہیں! میں نے کہا: تو آدھا؟ آپ نے فرمایا: نہیں! میں نے کہا: تو ایک تہائی؟ آپ نے فرمایا: ایک تہائی بھی زیادہ ہے، یقیناً تمہارا اپنی اولاد کو مالدار چھوڑنا اس سے بہتر ہے کہ انہیں محتاج چھوڑو، وہ لوگوں کے سامنے دست سوال دراز کرتے پھریں! اور تم اللہ کی راہ میں جو بھی خرچ کرو گے تمہیں اس کا اجر و ثواب ملے گا حتیٰ کہ جو رقم تم اپنی بیوی کے منہ کی طرف اٹھاؤ گے اُس کا بھی ثواب ملے گا۔

## ② بہن اور بیٹی کی وراثت:

عَنِ الْأَسْوَدِ بْنِ يَزِيدٍ، قَالَ: أَتَانَا مُعَاذُ بْنُ جَبَلٍ، بِالْيَمَنِ مُعَلِّمًا وَآمِيرًا، فَسَأَلْنَاهُ عَنْ رَجُلٍ: تُوُفِّيَ وَتَرَكَ ابْنَتَهُ وَأُخْتَهُ، فَأَعْطَى الْإِبْنَةَ النِّصْفَ وَالْأُخْتَ النِّصْفَ“ ②۔

اسود بن یزید رحمہ اللہ بیان کرتے ہیں کہ معاذ بن جبل رضی اللہ عنہ ہمارے یہاں یمن میں

① صحیح بخاری، حدیث: ۶۷۳۳۔

② صحیح بخاری، حدیث: ۶۷۳۴، دوسری روایت میں ”عَلَى عَهْدِ رَسُولِ اللَّهِ ﷺ“ کے الفاظ ہیں یعنی یہ فیصلہ نبی کریم ﷺ کے عہد مبارک میں فرمایا۔ دیکھئے: حدیث: ۶۷۴۱، اور ابو داؤد میں ”وَنَبِيُّ اللَّهِ ﷺ يَوْمَئِذٍ حَيٌّ“ کی صراحت ہے، یعنی اس وقت نبی کریم ﷺ زندہ تھے، دیکھئے: ابو داؤد، حدیث: ۲۸۹۳، علامہ البانی نے اسے صحیح قرار دیا ہے۔



معلم اور امیر کی حیثیت سے تشریف لائے، تو ہم نے ان سے ایک شخص کے بارے میں پوچھا جس کی وفات ہوئی اور اس نے اپنے بعد اپنی بیٹی اور بہن چھوڑا، تو انہوں نے آدھا مال بیٹی کو دیا اور آدھا مال بہن کو دیا۔

### ③ بیٹی، پوتی اور بہن کی وراثت:

عَنْ هُرَيْلِ بْنِ شُرَحْبِيلَ، قَالَ: سُئِلَ أَبُو مُوسَى عَنْ بِنْتٍ وَابْنَةٍ ابْنٍ وَأُخْتٍ، فَقَالَ: لِلْبِنْتِ النِّصْفُ، وَلِلْأُخْتِ النِّصْفُ، وَأَمَّا ابْنُ مَسْعُودٍ، فَسُنَّتَابِعْنِي، فَسُئِلَ ابْنُ مَسْعُودٍ، وَأُخْبِرَ بِقَوْلِ أَبِي مُوسَى فَقَالَ: لَقَدْ ضَلَلْتُ إِذَا وَمَا أَنَا مِنَ الْمُهْتَدِينَ، أَقْضِي فِيهَا بِمَا قَضَى النَّبِيُّ ﷺ: "لِلْبِنْتِ النِّصْفُ، وَلِابْنَةِ ابْنِ السُّدُسِ تَكْمِلَةُ الثَّلَاثِينَ، وَمَا بَقِيَ فَلِلْأُخْتِ" فَاتَيْنَا أَبَا مُوسَى فَأَخْبَرْنَاهُ بِقَوْلِ ابْنِ مَسْعُودٍ، فَقَالَ: لَا تَسْأَلُونِي مَا دَامَ هَذَا الْحَبْرُ فِيكُمْ" ①۔

ہزریل بن شرحبیل بیان کرتے ہیں کہ ابو موسیٰ اشعری رضی اللہ عنہ سے بیٹی، پوتی اور بہن کی میراث کے بارے میں پوچھا گیا تو انہوں نے فرمایا: آدھا مال بیٹی کو ملے گا اور آدھا بہن کو، اور ابن مسعود رضی اللہ عنہ کے پاس جاؤ، وہ بھی یہی بتائیں گے، چنانچہ عبد اللہ بن مسعود رضی اللہ عنہ سے مسئلہ پوچھا گیا اور انہیں ابو موسیٰ اشعری کی بات بتائی گئی، تو انہوں نے فرمایا: تب تو میں گمراہ ہو جاؤں گا ہدایت یافتگان میں سے نہ رہوں گا، میں اس مسئلہ میں وہ فیصلہ کرتا ہوں جو رسول اللہ ﷺ نے کیا ہے: آدھا مال بیٹی کو ملے گا اور دو تہائی مکمل کرنے کے لئے چھٹا حصہ پوتی کو ملے گا اور باقی مال بہن کو ملے گا، چنانچہ ہم ابو موسیٰ اشعری رضی اللہ عنہ کے پاس آئے اور انہیں عبد اللہ بن مسعود رضی اللہ عنہ کا

جواب بتلایا، تو انہوں نے فرمایا: جب تک تمہارے درمیان یہ بلند پایہ امام اور عالم موجود ہے مجھ سے سوال نہ کیا کرو۔

### ④ بہن، بیٹی، ماں اور بیوی کی وراثت:

عَنِ ابْنِ عَبَّاسٍ رَضِيَ اللَّهُ عَنْهُمَا، قَالَ: "كَانَ الْمَالُ لِلْوَلَدِ، وَكَانَتِ الْوَصِيَّةُ لِلْوَالِدَيْنِ، فَتَسَخَّ اللَّهُ مِنْ ذَلِكَ مَا أَحَبَّ، فَجَعَلَ لِلذَّكَرِ مِثْلَ حَظِّ الْأُنثِيَيْنِ، وَجَعَلَ لِلْأَبْوَيْنِ لِكُلِّ وَاحِدٍ مِنْهُمَا السُّدُسُ، وَجَعَلَ لِلْمَرْأَةِ الثُّمْنُ وَالرُّبْعُ، وَلِلزَّوْجِ الشَّطْرُ وَالرُّبْعُ" ①۔

ابن عباس رضی اللہ عنہما فرماتے ہیں کہ: پہلے مال اولاد کا ہوتا تھا اور والدین کے لئے وصیت ہوا کرتی تھی، پھر اللہ تعالیٰ نے اس میں سے جو چاہا منسوخ کر دیا، چنانچہ اللہ نے مذکر کے لئے دو مونث کے حصہ کے برابر کر دیا، اور والدین میں سے ہر ایک کے لئے چھٹا حصہ مقرر فرمایا، اور بیوی کے لئے آٹھواں حصہ اور چوتھائی حصہ مقرر کیا، اسی طرح شوہر کے لئے آدھا اور چوتھائی حصہ مقرر فرمایا۔

### ⑤ بیوی کی وراثت:

عَنْ سَعِيدٍ، قَالَ: كَانَ عُمَرُ بْنُ الْخَطَّابِ رَضِيَ اللَّهُ عَنْهُ، يَقُولُ: الدِّيَّةُ لِلْعَاقِلَةِ، وَلَا تَرِثُ الْمَرْأَةُ مِنْ دِيَّةِ زَوْجِهَا شَيْئًا، حَتَّى قَالَ لَهُ الضَّحَّاكُ بْنُ سَفْيَانَ: كَتَبَ إِلَيَّ رَسُولُ اللَّهِ ﷺ: "أَنَّ أَوْرَثَ امْرَأَةٍ أَشِيمَ الصَّبَايِ، مِنْ دِيَّةِ زَوْجِهَا" فَرَجَعَ عُمَرُ ②۔

① صحیح بخاری، حدیث: ۶۷۳۹۔

② سنن أبوداود، حدیث: ۲۹۲۷، علامہ البانی نے اسے صحیح قرار دیا ہے۔

سعید بن مسیب بیان کرتے ہیں کہ عمر بن خطاب رضی اللہ عنہ فرماتے تھے کہ مقتول شوہر کا خوں بہا اس کے عصبہ (باپ کی جانب سے قریبی رشتہ داروں) کا حق ہے، اور بیوی کو اپنے شوہر کی دیت سے وراثت میں کچھ نہیں ملے گا، یہاں تک ضحاک بن سفیان رضی اللہ عنہ نے انہیں بتلایا کہ رسول اللہ ﷺ نے میرے پاس خط بھیجا تھا کہ میں ایشم ضبابی کی بیوی کو اُن کے شوہر کی دیت سے وارث بناؤں!! یہ سن کر عمر رضی اللہ عنہ نے اپنے موقف سے رجوع کر لیا۔

### ⑥ بیٹے اور بیٹیوں کی وراثت:

عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ: "جَاءَنِي رَسُولُ اللَّهِ ﷺ يَعُودُنِي وَأَنَا مَرِيضٌ فِي بَيْتِي سَلَمَةً" فَقُلْتُ: يَا نَبِيَّ اللَّهِ، كَيْفَ أَقْسِمُ مَا لِي بَبْنٍ وَلَدِي؟ فَلَمْ يَزِدْ عَلَيَّ شَيْئًا فَنَزَلْتُ: {يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثَيَيْنِ} [النساء: ۱۱] الْآيَةَ" ①۔

جابر بن عبد اللہ رضی اللہ عنہ بیان کرتے ہیں کہ رسول اللہ ﷺ میری عیادت کے لئے تشریف لائے، درالحالیکہ میں قید بنو سلمہ میں بیمار تھا، تو میں نے آپ ﷺ سے عرض کیا: اے اللہ کے نبی میں اپنا مال اپنی اولاد میں کیسے تقسیم کروں؟ آپ ﷺ نے میری بات کا کوئی جواب نہ دیا، اس پر اللہ کا یہ فرمان نازل ہوا: (اللہ تعالیٰ تمہیں تمہاری اولاد کے بارے میں حکم کرتا ہے کہ ایک لڑکے کا حصہ دو لڑکیوں کے برابر ہے)۔

### ④ دادی اور نانی کی وراثت:

عَنْ قَبِيصَةَ بِنِ دُوَيْبٍ، أَنَّهَا قَالَتْ: جَاءَتِ الْجَدَّةُ إِلَى أَبِي بَكْرٍ الصِّدِّيقِ رَضِيَ

① سنن ترمذی، حدیث: ۲۰۹۶، علامہ البانی نے اسے صحیح قرار دیا ہے۔

اللَّهُ عَنْهُ، تَسْأَلُهُ مِيرَاثَهَا؟ فَقَالَ: مَا لَكَ فِي كِتَابِ اللَّهِ تَعَالَى شَيْءٌ، وَمَا عَلِمْتُ لَكَ فِي سُنَّةِ نَبِيِّ اللَّهِ ﷺ شَيْئًا، فَأَرْجِعِي حَتَّى أَسْأَلَ النَّاسَ، فَسَأَلَ النَّاسَ، فَقَالَ الْمُغِيرَةُ بْنُ شُعْبَةَ، ”حَضَرْتُ رَسُولَ اللَّهِ ﷺ أَعْطَاهَا السُّدُسَ“، فَقَالَ أَبُو بَكْرٍ: هَلْ مَعَكَ غَيْرُكَ؟ فَقَامَ مُحَمَّدُ بْنُ مَسْلَمَةَ، فَقَالَ: مِثْلُ مَا قَالَ الْمُغِيرَةُ بْنُ شُعْبَةَ، فَأَنْفَذَهُ هَا أَبُو بَكْرٍ“۔<sup>(۱)</sup>

قیصہ بن ذویب بیان کرتے ہیں کہ دادی ابو بکر صدیق رضی اللہ عنہ کی خدمت میں آئی اور ان سے اپنی وراثت کا سوال کرنے لگی، تو انہوں نے فرمایا: نہ اللہ کی کتاب میں تمہارا کوئی حصہ ہے نہ مجھے اللہ کے نبی کی سنت میں اس بارے میں کوئی علم ہے، لہذا آپ واپس جائیں تا آنکہ میں لوگوں سے پوچھ لوں، چنانچہ انہوں نے لوگوں سے پوچھا، تو مغیرہ بن شعبہ رضی اللہ عنہ نے فرمایا: ”میں نبی کریم ﷺ کے سامنے موجود تھا آپ نے دادی کو چھٹا حصہ دیا ہے“، تو ابو بکر صدیق رضی اللہ عنہ فرمایا: کیا تمہارے ساتھ کوئی دوسرا بھی اس بات کی شہادت دے سکتا ہے؟ تو محمد بن مسلمہ کھڑے ہوئے اور انہوں نے بھی وہی بات کہی جو مغیرہ رضی اللہ عنہ نے کہی تھی، لہذا ابو بکر رضی اللہ عنہ نے اُسے ان کے لئے نافذ کر دیا (نانی کا بھی یہی حکم ہے)۔

⑧ ان کے علاوہ اور بھی دلیلیں موجود ہیں، چنانچہ اس سے پہلے آیات میراث کے شان نزول کے ضمن میں سعد بن ربیع رضی اللہ عنہ کی دو بیٹیوں اور بیوی کی وراثت کی بات گزر چکی

① سنن ابوداؤد، حدیث: ۲۸۹۴، ترمذی، حدیث: ۲۱۰۰، مسند احمد، حدیث: ۱۷۹۸۰، ۱۷۹۸۱۔ اس حدیث کو علامہ البانی رحمہ اللہ نے ضعیف قرار دیا ہے، مگر مسند احمد کے محققین نے شواہد کی بنا پر صحیح قرار دیا ہے نیز ڈاکٹر ضیاء الرحمن اعظمی رحمہ اللہ نے اس قرار دیا ہے، دیکھئے: الجامع الکامل فی الحدیث الصحیح الثامین، ۵/ ۷، ایڈیشن مکتبہ دار السلام، ریاض۔

ہے، اسی طرح جابر رضی اللہ عنہ کی نو بہنوں کی وراثت کا واقعہ موجود ہے۔<sup>(۱)</sup>  
 نیز فاطمہ بنت رسول ﷺ رضی اللہ عنہا کے صدیق اکبر رضی اللہ عنہ سے اپنی میراث مانگنے کا واقعہ موجود ہے۔<sup>(۲)</sup>

یہ نہایت اختصار کے ساتھ اسلام میں عورتوں کی وراثت کے چند دلائل ہیں جن سے واضح ہے کہ اسلام میں ماں، بہن، بیوی، بیٹی، پوتی، ماں، دادی اور نانی وغیرہ کو میراث میں ان کا حق دیا جاتا تھا اور وہ اولیاء الامور سے اس بارے میں اپنے شرعی حق کا مطالبہ بھی کرتی تھیں، اور یہ حق شرائط کے مطابق کبھی آٹھواں حصہ، کبھی چوتھائی، کبھی تہائی، کبھی آدھا، کبھی دو تہائی اور کبھی پورے مال تک پہنچتا تھا۔

## میت کے ترکہ میں بیوی، ماں، بیٹی اور بہن کا حصہ

### ○ بیوی کا حصہ:

بیوی کے حصہ پانے کی دو صورتیں ہیں:

- ۱۔ میت کا کوئی فرع وارث نہ ہو تو بیوی کو ترکہ کا چوتھائی حصہ ملے گا۔
- ۲۔ میت کا کوئی فرع وارث ہو خواہ اس بیوی سے یا کسی دوسری بیوی سے تو بیوی کو (یا ایک سے زائد ہوں تو سب بیویوں کو ملا کر) آٹھواں حصہ ملے گا۔

### ○ ماں کا حصہ:

ماں کے حصہ پانے کی تین صورتیں ہیں:

- ۱۔ میت کا کوئی فرع وارث موجود نہ ہو یا دو بھائی بہن موجود نہ ہوں، خواہ سبھی بھائی ہوں یا سبھی بہنیں ہو یا ملے جلے ہوں، تو ماں کو ترکہ کا تہائی حصہ ملے گا۔

(۱) سنن ترمذی، حدیث: ۲۰۹۷، علامہ البانی نے اسے صحیح قرار دیا ہے۔

(۲) دیکھئے: صحیح بخاری، حدیث: ۳۰۹۲، ۳۰۹۳۔

- ۲۔ میت کا کوئی فرع وارث یا دو بھائی بہن موجود ہوں تو ماں کو ترکہ کا چھٹا حصہ ملے گا۔
- ۳۔ اگر میت کے وارثوں میں صرف ماں باپ اور شوہر ہوں یا صرف ماں باپ اور بیوی ہوں تو پھر شوہر یا بیوی کا حصہ دینے کے بعد جو (آدھا یا تین چوتھائی) ترکہ بچے گا اس باقی حصہ کا ایک تہائی حصہ ماں کو ملے گا۔

### ○ بیٹی کا حصہ:

- ۱۔ اگر میت کے صرف ایک بیٹی ہو اور کوئی بیٹا نہ ہو تو بیٹی کو آدھا حصہ ملے گا۔
- ۲۔ اگر میت کی دو یا دو سے زائد بیٹیاں ہوں لیکن بیٹا نہ ہو تو سب بیٹیوں کو ترکہ کا دو تہائی میں سے برابر حصہ ملے گا۔
- ۳۔ جب بیٹی یا بیٹیوں کے ساتھ بیٹا یا بیٹے موجود ہوں تو بیٹی یا بیٹیاں عصبہ لغیرہ ہو جاتی ہیں اور اس حالت میں انہیں بیٹیوں کا آدھا ملتا ہے۔

### ○ بہن کا حصہ:

- بہن کی تین شکلیں ہیں سگی بہن، علاقائی بہن (باپ شریک بہن) اور اخائی بہن (یعنی ماں شریک بہن) اس فرق کے حساب سے ان کے حصوں میں فرق ہوگا۔
- واضح رہے کہ بہن اسی صورت میں وارث ہوگی جب میت کا نہ فرع مذکر (لڑکا) ہو اور نہ اصل مذکر (باپ)۔

### ■ سگی بہن کا حصہ:

- ۱۔ اگر میت کی صرف ایک بہن ہو نہ کوئی اولاد ہو نہ کوئی بھائی تو بہن کو آدھا حصہ ملے گا۔
- ۲۔ اگر دو یا دو سے زیادہ سگی بہنیں ہیں تو دو تہائی میں سب برابر برابر شریک ہوں گی۔
- ۳۔ اگر بہن یا بہنوں کے ساتھ سگ بھائی بھی ہو تو بہنیں عصبہ لغیرہ ہو کر بھائیوں کا آدھا پائیں گی۔

۴۔ اگر بہن یا بہنوں کے ساتھ میت کی بیٹی یا پوتی وغیرہ ایک یا ایک سے زیادہ ہوں تو بہنیں عصہ مع الغیر ہو کر ذوی الفروض سے بچا ہوا سب پاتی ہیں۔

■ علاقائی بہن (باپ شریک بہن) کا حصہ:

علاقائی بہن کے حصہ پانے کی پانچ شکلیں ہیں:

۱-۲۔ دو شکلیں بالترتیب وہی ہیں جو سگی بہن کی ہیں۔

۳۔ اگر ایک سگی بہن کے ساتھ ایک یا ایک سے زیادہ علاقائی بہنیں ہوں تو علاقائی بہنوں کا حصہ دو تہائی کا کلمہ یعنی چھٹا حصہ ہوگا۔

۴۔ اگر علاقائی بہن کے ساتھ علاقائی بھائی بھی ہو تو اس بھائی کا آدھا حصہ پائے گی۔

۵۔ اگر میت کی ایک یا زیادہ بیٹی کے ساتھ سگی بہن کے بجائے سوتیلی بہنیں ہوں لیکن سوتیلی بھائی نہ ہو تو علاقائی بہنیں ذوی الفروض سے بچے ہوئے کل ترکہ کی حقدار ہوں گی۔

نوٹ: اگر میت کا بیٹا یا باپ یا سگا بھائی یا سگی بہن (عصہ مع غیرہ) کی حیثیت سے ہوں یا دو سگی بہنیں ہوں تو علاقائی بہن کو حصہ نہیں ملے گا۔

■ اخپانی بہن (ماں شریک بہن) کا حصہ:

اخرانی بہن کا حصہ بعینہ وہی ہے جو اخرانی بھائی کا ہوگا اس لئے ”مذکر کو دو مونث کے برابر“ کا قاعدہ اس پر نافذ نہیں ہوگا۔ اخرانی بہن کے حصہ پانے کی تین شکلیں ہیں:

۱۔ ایک اخرانی بہن یا بھائی ہو تو اسے ترکہ کا چھٹا حصہ ملے گا۔

۲۔ اگر ایک سے زیادہ اخرانی بھائی یا اخرانی بہنیں ہوں تو تہائی میں سے ہر ایک کو برابر برابر ملے گا۔

۳۔ اگر اخرانی بھائی کے ساتھ فرع مذکر (بیٹا، پوتا) یا اصل مذکر (باپ، دادا) یا فرع مونث (بیٹی، پوتی) زندہ ہو تو اخرانی بھائی بہن کو حصہ نہیں ملے گا۔

غور کریں کہ اللہ تعالیٰ نے عورتوں کو مختلف رشتوں کے اعتبار سے وراثت میں کس قدر عظیم الشان حق سے نوازا ہے، دراصل اسلام کا نظام میراث اسلام کی عظمت اس کی سچائی اور اللہ عظیم و حکیم کی جانب سے اس کی حقانیت کا عظیم المثال شاہکار ہے! مگر افسوس کہ مسلمانوں کی ایک خاصی تعداد عورتوں بالخصوص، بہنوں بیٹیوں کو ان کے حق وراثت سے محروم کر کے جاہلیت کو زندہ کرنے کا کام کر رہی ہے اور مادی ہوس اور ستم رانی کے ذریعہ اسلام کی عظمت پر بڑھ لگا رہی ہے اور رب کریم کو ناراض کر کے اللہ کی لعنت اور غیظ و غضب کو دعوت دے رہی ہے، الا من رحم اللہ۔

## عورتوں کی میراث اور جدید جاہلیت کا رویہ!

وراثت کے باب میں مسلم سماج کی موجودہ صورتحال پر اللہ کا یہ فرمان صادق آتا ہے:

﴿ أَفْهَمَ الْجَاهِلِيَّةَ يَبْغُونَ وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ ۝۵۰ ﴾ [المائدہ: ۵۰]۔

کیا یہ لوگ پھر سے جاہلیت کا فیصلہ چاہتے ہیں یقین رکھنے والوں کے لئے اللہ تعالیٰ سے بہتر فیصلے اور حکم کرنے والا کون ہو سکتا ہے؟

اسلام کی آمد کے ساتھ ہی مطلق یا کلی جاہلیت کا خاتمہ ہو گیا تھا، لیکن جزوی طور پر بعض جاہلی عقائد، اعمال، حرکات اور سلوک و معاملات مسلمانوں میں اب بھی باقی ہیں، جیسا کہ احادیث رسول میں بعض امور کی طرف وقفاً اشارہ بھی کیا گیا ہے، اور نبی کریم ﷺ نے بعض صحابہ کے ان تصرفات کو دیکھ کر جو جاہلیت کے مشابہ تھے، انہیں تنبیہ فرمائی اور اس تصرف کو جاہلی تصرف اور اس شخص میں جاہلیت کی خوب قراردیا ہے۔<sup>①</sup>

موجودہ وقت میں مسلم سماج میں اس جاہلیت کا سب سے بڑا مظہر جو نامور کی شکل اختیار

① دیکھئے: صحیح بخاری، حدیث: ۶۰۵۰، و مسلم، حدیث: ۱۶۱۶، و صحیح مسلم، حدیث: ۹۳۴، وغیرہ۔



کر چکا ہے، وہ عورتوں یعنی بہنوں، بیٹیوں، بیویوں اور ماؤں وغیرہ کو ان کے حق وراثت سے محروم اور بے دخل کرنا ہے،<sup>①</sup> جاہلیت کا یہ ظالمانہ رویہ مسلم سماج کی جدوں میں اس قدر پیوست ہو چکا ہے کہ احساس بھی ختم ہو چکا ہے، الا من رحم اللہ ووقفہ۔ چنانچہ عام طور پر لوگ عورتوں کو ان کا حق میراث نہیں دیتے، بلکہ صرف مردوں میں تقسیم کر دیتے ہیں یا مرد حضرات عورتوں کو محروم کر کے سارا ترکہ خود ہڑپ کر جاتے ہیں۔

اور زمانہ جاہلیت کی طرح آج ہمارے سماج و معاشرہ میں بھی اس حرام خوری کی مختلف شکلیں اور حیلے رائج ہیں:

❖ چنانچہ کوئی بہنوں اور بیٹیوں کو وراثت سے محروم کرنے کی توجیہ یہ کرتا ہے کہ ان کے اوپر کوئی ذمہ داری نہیں ہے، وہ تو اپنے سسرال جائیں گی اور وہاں اپنے شوہروں کے زیر سرپرستی ہوں گی، جبکہ بیٹیوں کی بڑی ذمہ داری ہے!

❖ کوئی ان کے حق وراثت کو ان کی شادی کے اخراجات اور لعنتی جہیز کے بدلے ہڑپ کر لیتا ہے، اور کہتا ہے کہ بہنوں بیٹیوں کی شادی کے موقع پر جہیز میں کافی خرچ ہو گیا ہے، اس لئے اب وراثت میں ان کا کوئی حصہ نہیں ہے!

❖ جبکہ کوئی اپنی زندگی ہی میں ترکہ اپنے بیٹیوں میں تقسیم کر دیتا ہے اور بیٹیوں کو بطور عطیہ کچھ پیسے دے کر ان سے دستبرداری کا معاہدہ لکھوا کر اس پر دستخط کرا لیتا ہے!

① نامور بایں معنی بھی ہے کہ عورتوں کو میراث سے محروم کرنے یہ لعنت آج برصغیر ہندو پاک وغیرہ کے علاوہ عرب ممالک مثلاً مصر، شام، فلسطین، اردن، سعودی عرب وغیرہ میں بھی کم و بیش موجود ہے اور اہل علم نے اس سلسلہ میں کتابیں لکھی ہیں، اور ان ممالک میں عورتوں پر ہونے والے ظلم کی مثالیں پیش کی ہیں۔ بعض مساجد میں لوگوں کو آگاہ کرنے کے لئے ”حرمان الانثی من المیراث“ کے عنوان سے بڑے بڑے لوحات آویزاں کئے گئے ہیں، اسی طرح بعض ممالک میں عورتوں کو میراث سے محروم کرنے والوں کے خلاف حکومتوں نے قوانین بنائے ہیں، اور ان مجرمین کے لئے جرمانے اور جس و قید وغیرہ کی سزائیں تجویز کی گئی ہیں۔

❖ اور کوئی اپنی زندگی ہی میں رازدارانہ طور پر سرکاری وصیت نامہ رجسٹر کر جاتا ہے تاکہ اس کی موت کے بعد بہنیں یا بیٹیاں اپنے حق کا مطالبہ نہ کر سکیں!

❖ اور کوئی کہتا ہے کہ ہمارے یہاں عورتوں کو وراثت میں حق دینے کا سرے سے کوئی رواج نہیں ہے اس لئے ہم بھی نہیں دیتے ہیں!

❖ اور کوئی کہتا ہے کہ ہم بہنوں بیٹیوں کو میراث میں حصہ اس لئے نہیں دیتے ہیں کہ ایسا کرنے سے آباء و اجداد کی موروٹی جائداد کے ٹکڑے ہو جائیں گے، کیونکہ وہ شادی کے بعد اپنے سسرال چلی جائیں گی!

❖ اور کوئی کہتا ہے کہ ہم بہنوں بیٹیوں کو وراثت میں حصہ اس لئے نہیں دیتے ہیں کہ اس سے اپنے خاندان کا مال غیروں کے پاس چلا جائے گا، کیونکہ شادی کے بعد اُسے ان کے شوہر اور بچے لے لیں گے!!

❖ اور اتنا ہی نہیں بلکہ اگر کبھی کوئی دینا بھی چاہتا ہے تو گاؤں اور کنبے کے لوگ سخت مزاحمت کرتے ہیں، اُسے دینے نہیں دیتے! کہتے ہیں کہ اس سے خاندان اور گاؤں کا ماحول خراب ہوگا، اگر آپ دیں گے تو مجبوراً ہمیں بھی دینا پڑے گا، استغفر اللہ۔

ذرا غور کریں کہ کیا آج مسلمانوں کا عورتوں کو حق وراثت سے محروم کرنا اور اس کے لئے اس قسم کے لنگ حیلے اختیار کرنا اس دور کی جدید جاہلیت نہیں ہے! کیا بہنوں بیٹیوں کو وراثت سے محروم کرنا اور پوری جرات و جسارت، ڈھٹائی اور بے حیائی کے ساتھ ان کا حق مار کر حرام مال پر پلٹنا اور نسل دسل اس پر عیش کرنا ایک بار پھر جاہلیت کی تجدید کرنا نہیں ہے؟؟!

افسوس! میراث کی آیتیں جو محض عورتوں کو جاہلیت کے ظلم سے آزاد کر کے انہیں حق وراثت دلانے کے لئے اتریں، مسلمان آج پھر ان عورتوں کو حق وراثت سے محروم کر کے سارا ترکہ خود ہڑپ کر کے اس پر داد عیش دے رہا ہے!!

مستزاد یہ کہ یہ ظلم و بربریت سماج میں اس قدر سرایت کر چکی ہے کہ شاید معاشرہ کا کوئی بھی طبقہ اس سے محفوظ نہیں رہ گیا ہے، خواہ وہ امیر ہو یا غریب، عالم ہو یا جاہل، دیندار ہو یا بے دین، نیک ہو یا بد، اعلیٰ ہو یا ادنیٰ، سماج پر طائرانہ نگاہ ڈالی جائے تو ایک حمام میں بھی ننگے نظر آتے ہیں، الامن رحمہ اللہ، فاللھم سلم۔

## جاہلی ظلم، اسلامی عدل اور مسلمان - ایک لمحہ فکریہ!

کیا آج ایک مسلمان مرد جو اپنے خاندان اور رعایا کا سرپرست ہے خواہ اس کی حیثیت باپ کی ہو، یا بھائی کی، یا شوہر کی، یا بیٹے کی، جو اپنے وارثین میں سے عورتوں کو خواہ وہ بیٹی ہو، یا بہن ہو، یا بیوی ہو یا ماں ہو یا کوئی اور حق میراث سے محروم کر کے پورا مال مرد وارثین میں تقسیم کر دیتا ہے اس بات پر غور کرنے کے لئے آمادہ ہے کہ وہ ایسا کر کے کس طرح اللہ اور اس کے رسول ﷺ کے عادلانہ نظام وراثت کو پامال کرتے ہوئے جاہلیت کے ظالمانہ و وحشیانہ نظام کو از سرے نو زندہ کر رہا ہے؟ کیا اُسے اپنی بیٹی، بہن، بیوی اور ماں پر رحم نہیں آتا؟ کیا اُسے اپنے ان رشتہ داروں کے تئیں اپنی ذمہ داری کا کچھ احساس ہے؟ اس کے نزدیک وارثین میں مردوں اور عورتوں کے مابین تفریق و امتیاز کی کیا بنیاد ہے؟ جبکہ اللہ تعالیٰ نے وراثت کی بنیاد رشتے نامی پر رکھی ہے نہ کہ مردانگی و نسوانیت اور قوت و ضعف پر، اور اسی اعتبار سے ہر ایک کو اس کا حق دیا ہے اور صاف اعلان کر دیا ہے کہ اس بارے میں اپنی عقل و دانشوری کو دخل دینے کی کوئی گنجائش نہیں ہے، کیونکہ یہ تمہارے ادراک سے خارج ہے، فرمایا:

﴿إِنَّمَا أَصْحَابُ الْأَمْوَالِ يُدْعَوْنَ لَهَا وَالْأَقْرَبُونَ إِلَيْهَا ذَلِكُمْ أَقْرَبُ لَكُمْ نَفْعًا﴾ [النساء: ۱۱]۔

تمہارے باپ ہوں یا تمہارے بیٹے تمہیں نہیں معلوم کہ ان میں سے کون تمہیں نفع پہنچانے میں زیادہ قریب ہے۔

## اسلام میں ماں، بہن، بیٹی، بیوی کا مقام اور ہماری ذمہ داریاں

وراثت سے محروم کئے جانے والے ان عظیم اور مقدس رشتوں کا شریعت میں کیا مقام ہے؟ انسانی زندگی کے مراحل اور نشیب و فراز میں، خصوصاً مرد رشتہ داروں کے بالمقابل، ان کی کیا اہمیت و افادیت ہے؟ اور اس سلسلہ میں ہماری کیا ذمہ داری ہے؟ اسے خوب اچھی طرح ذہن نشین کرنا اور دل و نگاہ میں زندہ اور تروتازہ رکھنا ضروری ہے۔ کیا ماں، بہن، بیٹی اور بیوی جیسے مونث رشتوں کا درجہ اور ان کی اہمیت مذکر رشتوں سے کم ہے؟؟ آئیے اس پہلو کا سرسری جائزہ ملاحظہ فرمائیں:

### بیوی کا مقام:

جاہلیت میں بیویوں کی کوئی اہمیت و وقعت نہ تھی، اسلام نے ان کی بابت لوگوں کو تائید فرمائی اور انہیں شایان شان حق دیا، چنانچہ عمر رضی اللہ عنہ فرماتے ہیں:

”كُنَّا فِي الْجَاهِلِيَّةِ لَا نَعُدُّ النِّسَاءَ شَيْئًا، فَلَمَّا جَاءَ الْإِسْلَامُ وَذَكَرَهُنَّ اللَّهُ، رَأَيْنَا لَهُنَّ بِذَلِكَ عَلَيْنَا حَقًّا“<sup>①</sup>

ہم جاہلیت میں عورتوں کو کچھ بھی شمار نہیں کرتے تھے، مگر جب اسلام آیا اور اللہ تعالیٰ نے قرآن کریم میں ان کا ذکر فرمایا، تو اس بنا پر ہم اپنے اوپر ان کا حق سمجھنے لگے۔

قارئین! اسلام نے عورتوں کو کیا مقام دیا اور ان کی اہمیت و مقام کو کیسے اجاگر کیا اور اس کی تائید فرمائی اس کے لئے اتنا ہی کافی ہے کہ اسلام نے اُسے جاہلیت کی زیادتیوں سے نکال کر

ایک ملکہ بنا دیا، جس کے اپنے حقوق و اختیارات اور اس سے متعلق احکام و مسائل ہیں۔ بیوی ایک مرد کی زندگی میں اس کی جیون ساتھی ہوتی ہے، ازدواج اولین مقدس اور پاکیزہ رشتہ ہے بلکہ تمام رشتوں کا سرچشمہ ہے جو اللہ کے کلام کے ذریعہ استوار ہوتا ہے، بیوی عمر بھر شوہر کے دکھ سکھ میں شریک ہوتی ہے، ہر طرح کے مادی و معنوی نشیب و فراز سے گزرتی اور اُسے خندہ پیشانی کے ساتھ برداشت کرتی ہے، شوہر کے ساتھ زندگی کے ہر موڑ پر ہر طرح کی قربانی دینے کے لئے آمادہ رہتی ہے، نسل انسانی کی افزائش اور خاندان سازی کا ذریعہ ہوتی ہے، یہی وجہ ہے کہ اللہ تعالیٰ نے اُسے اولاد کی موجودگی میں شوہر کے ترک کا آٹھواں حصہ عطا فرمایا ہے اور اولاد نہ ہونے کی صورت میں چوتھائی مال کا مستحق بنایا ہے۔<sup>(۱)</sup>

نبی کریم ﷺ نے انسانی زندگی میں ازدواجی رشتہ کی پاکیزگی اور اس کی اہمیت کو اجاگر کرتے ہوئے بیوی کو مرد کا سب سے بہترین سرمایہ قرار دیا ہے، چنانچہ عبد اللہ بن عمرو رضی اللہ عنہ سے مروی ہے کہ نبی کریم ﷺ نے فرمایا:

”الدُّنْيَا مَتَاعٌ، وَخَيْرُ مَتَاعِ الدُّنْيَا الْمَرْأَةُ الصَّالِحَةُ“۔<sup>(۲)</sup>

ساری دنیا مَتَاعِ زندگی ہے، اور دنیا کی سب سے بہترین مَتَاعِ نیک بیوی ہے۔ اور اسی اہمیت کے پیش نظر بیوی کے ساتھ اچھا برتاؤ کرنے کا حکم دیا ہے بلکہ اپنی بیوی کے ساتھ نیک برتاؤ کرنے والے کو سب سے بہتر قرار دیا ہے، ام المؤمنین عائشہ صدیقہ رضی اللہ عنہا بیان کرتی ہیں کہ نبی کریم ﷺ نے فرمایا:

① جبکہ جاہلیت میں بیویاں وارث نہیں ہوتی تھیں بلکہ مردوں کی موروث ہوا کرتی تھیں۔ علامہ الطاہر بن عاشور رحمہ اللہ فرماتے ہیں: ”أَمَّا الزَّوْجَاتُ فَكُنَّ مَوْرُوثَاتٍ لَا وَارِثَاتٍ“ (رہا مسئلہ بیویوں کا تو وارث نہیں، موروث ہوا کرتی تھیں)، دیکھئے: التقریر والتقریر، ۴/۲۳۸۔

② صحیح مسلم، حدیث: ۱۴۶۷، نیز دیکھئے: سنن نسائی، حدیث: ۳۲۳۲، علامہ البانی نے اسے صحیح قرار دیا ہے۔

”خَيْرُكُمْ خَيْرُكُمْ لِأَهْلِهِ، وَأَنَا خَيْرُكُمْ لِأَهْلِي“<sup>①</sup>۔

تم میں سب سے بہتر وہ ہے جو اپنی بیوی کے لئے سب سے بہتر ہے اور میں اپنی بیوی کے لئے تم میں سب سے بہتر ہوں۔

اسی طرح صریح الفاظ میں آپ ﷺ نے فرمایا:

”خَيْرُكُمْ خَيْرُكُمْ لِنِسَائِهِمْ“<sup>②</sup>۔

تم میں سب سے بہتر وہ ہیں اپنی بیویوں کے لئے سب سے بہتر ہیں۔

اور بیویوں کی اسی اہمیت اور ان کے حق کی عظمت کی بنا پر نبی کریم ﷺ نے حجة الوداع میں ایام تشریق کے دوسرے دن صحابہ رضی اللہ عنہم کو خطاب کرتے ہوئے امت کو ان کی بابت اللہ سے ڈرنے کا حکم دیا تھا اور ان کی کمزوری اور حقوق کی یاد دہانی کراتے ہوئے ایک تاسکیدی وصیت کے طور پر فرمایا تھا:

”...اسْمَعُوا مِنِّي تَعِيشُوا، أَلَا لَا تَظْلِمُوا، أَلَا لَا تَظْلِمُوا،

...اتَّقُوا اللَّهَ فِي النِّسَاءِ، فَإِنَّهُنَّ عِنْدَكُمْ عَوَانٌ، لَا يَمْلِكْنَ لِنَفْسِهِنَّ شَيْئًا،

وَإِنَّ هُنَّ عَلَيْكُمْ، وَلَكُمْ عَلَيْهِنَّ حَقًّا...“<sup>③</sup>۔

میری بات سنو، خوشگوار زندگی گزارو گے، خبردار! تم ظلم نہ کرو، خبردار! ظلم نہ کرو، خبردار! ظلم نہ کرو... عورتوں کے بارے میں اللہ سے ڈرو، کیونکہ وہ تمہارے پاس قیدی ہیں، انہیں

① سنن ترمذی، حدیث ۳۸۹۵، وسنن ابن ماجہ، حدیث: ۱۹۷۷، علامہ البانی رحمہ اللہ نے اسے صحیح قرار دیا ہے، دیکھئے:

سلسلة الأحادیث الصحیحة، حدیث: ۲۸۵، صحیح الجامع، حدیث: ۳۳۱۴۔

② سنن ابن ماجہ، حدیث: ۱۹۷۸، ومستدرک حاکم، حدیث: ۷۳۲۷، علامہ البانی نے اسے صحیح قرار دیا ہے، دیکھئے: صحیح

الجامع، حدیث: ۳۳۱۶، ۳۲۶۵۔

③ مسند احمد، حدیث: ۲۰۶۹۵، اس کے محققین نے اسے صحیح لغیرہ قرار دیا ہے۔

اپنی ذات کا کچھ بھی اختیار نہیں، یقیناً تم پر ان کا حق ہے اور ان پر تمہارا بھی حق ہے۔۔۔

حیران کن اور افسوسناک بات یہ ہے کہ ایک شوہر جو عمر بھر اپنی بیوی سے جنسی تعلقات قائم کرتا ہے، اس سے ذہنی، قلبی و جسمانی سکون حاصل کرتا ہے اور وہ ہر مشکل گھڑی میں اس کے لئے تسلی اور ڈھارس کا سامان مہیا کرتی ہے اس کے مال و دولت اور گھر کی حفاظت نیز اس کے بچوں کی تربیت اور دیکھ ریکھ کرتی ہے، بھلا وہ اپنی موت کے وقت اُسے اللہ کے مقرر کردہ حق وراثت سے محروم کرنا اور بے سہارا چھوڑ دینا کیسے گوارا کرتا ہے؟ اس کی برسوں کی محبت، حسن معاشرت اور غیرت کہاں چلی جاتی ہے؟ اب اس کے اس ظالمانہ رویے کا نتیجہ یہ ہوتا ہے کہ وہ غریب و لاچار درد رکنی ٹھوکر میں کھانے پر مجبور ہو جاتی ہے، اولاد بھی دولت کے نشے میں چور دنیا کی رنگینوں میں مست ہوتی ہے، ماں کی کوئی پروا نہیں کرتی، پھر اُسے دور کے رشتہ داروں یا پڑوسیوں کے رحم و کرم پر زندگی بسر کرنا پڑتا ہے، اور بسا اوقات بھیک مانگنے کی بھی نوبت آ جاتی ہے!

حسن معاشرت کی بابت نبی کریم ﷺ کی ایک عظیم حدیث ملاحظہ فرمائیں:

عبداللہ بن زمعہ سے روایت ہے کہ میں نے نبی کریم ﷺ کو عورتوں کا ذکر کرتے ہوئے سنا، آپ نے ان کے بارے میں لوگوں کو نصیحت کرتے ہوئے فرمایا:

”عَلَامَ يَضْرِبُ أَحَدُكُمْ امْرَأَتَهُ، وَلَعَلَّهُ أَنْ يُضَاجِعَهَا مِنْ آخِرِ النَّهَارِ، أَوْ آخِرِ اللَّيْلِ“ ①

بھلا تم میں سے کوئی اپنی بیوی کو کیوں مارتا ہے، ہو سکتا ہے ابھی شام میں یا شب میں وہ اُس سے مباشرت کرے!!

سبحان اللہ! یہ حسن معاشرت کی کیسی نادر مثال ہے! اس کی روشنی میں غور کریں کہ ایک بیوی کو

اس کی عمر بھر کی معاشرت کے بعد حق وراثت سے محروم کرنا کس قدر ظلم و انار کی اور بربریت ہے؟

### ماں کا مقام:

انسانی رشتوں میں والدین کا مقام سب سے عظیم ہے بالخصوص ماں کا، کیونکہ رحم مادر ہی سے رشتوں کا آغاز ہوتا ہے ہر فرد اپنی ماں کے رحم سے عالم وجود میں آئیں کھولتا ہے، استقرار حمل سے تولد تک کے دشوار گزار مراحل اور اس کے بعد رضاعت اور پرورش کے مراحل میں ماں کو ہونے والی اذیتوں، مشقتوں اور تکلیفوں کا اندازہ ایک ماں کے سوا کوئی نہیں لگا سکتا، اللہ نے متعدد آیات میں اس کا نقشہ کھینچا ہے نیز اپنی توحید کے بعد والدین کے ساتھ حسن سلوک کا ذکر کیا ہے اور ان کی بابت اولاد کو تاکید فرمائی ہے، ارشاد باری ہے:

﴿وَقَضَىٰ رَبُّكَ أَلَّا تَعْبُدُوا إِلَّا إِلَٰهًا وَبِالْوَالِدَيْنِ إِحْسَانًا ۖ إِنَّمَا يُبِغِضَ عِنْدَكَ الْكِبَرُ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَهَرَّهُمَا وَقُلْ لَهُمَا قَوْلًا كَرِيمًا ﴿٢٣﴾ وَأَخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَانِي صَغِيرًا ﴿٢٤﴾﴾ [الاسراء: ۲۳، ۲۴]

اور تیرا پروردگار صاف صاف حکم دے چکا ہے کہ تم اس کے سوا کسی اور کی عبادت نہ کرنا اور ماں باپ کے ساتھ احسان کرنا۔ اگر تیری موجودگی میں ان میں سے ایک یا یہ دونوں بڑھاپے کو پہنچ جائیں تو ان کے آگے اف نہ کہنا، نہ انہیں ڈانٹ ڈپٹ کرنا بلکہ ان کے ساتھ ادب و احترام سے بات چیت کرنا۔ اور عاجزی اور محبت کے ساتھ ان کے سامنے تواضع کا بازو پست رکھے رکھنا اور دعا کرتے رہنا کہ اے میرے پروردگار! ان پر ویسا ہی رحم کر جیسا انہوں نے میرے بچپن میں میری پرورش کی ہے۔

اور خصوصیت کے ساتھ ماں کو ہونے والی مشقتوں کا ذکر کرتے ہوئے فرمایا:



﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهَنًا عَلَىٰ وَهْنٍ وَفَصَّلَهُ فِي شَامِئِينَ أَنِ اشْكُرْ لِي وَلِوَالِدَيْكَ إِلَيَّ الْمَصِيرُ ١٥﴾ وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا وَاتَّبِعْ سَبِيلَ مَنْ أَنَابَ إِلَيَّ ثُمَّ إِلَيَّ مَرْجِعُكُمْ فَأُنَبِّئُكُم بِمَا كُنتُمْ تَعْمَلُونَ ﴿١٥﴾ [لقمان: ۱۴، ۱۵]۔

ہم نے انسان کو اس کے ماں باپ کے متعلق نصیحت کی ہے، اس کی ماں نے دکھ پر دکھ اٹھا کر اسے حمل میں رکھا اور اس کی دودھ چھڑائی دو برس میں ہے کہ تو میری اور اپنے ماں باپ کی شکر گزاری کر، (تم سب کو) میری ہی طرف لوٹ کر آنا ہے۔ اور اگر وہ دونوں تجھ پر اس بات کا دباؤ ڈالیں کہ تو میرے ساتھ شریک کرے جس کا تجھے علم نہ ہو تو ان کا کہنا نہ ماننا، ہاں دنیا میں ان کے ساتھ اچھی طرح بسر کرنا اور اس کی راہ چلنا جو میری طرف جھکا ہوا ہو تمہارا سب کالوٹنا میری ہی طرف ہے تم جو کچھ کرتے ہو اس سے پھر میں تمہیں خبردار کروں گا۔

اسی لئے نبی کریم ﷺ نے ماں کو انسان کے حسن سلوک کا سب سے زیادہ مستحق قرار دیا ہے! مگر افسوس! اُس ماں کو بڑھاپے میں یہ کہہ کر حق وراثت سے محروم کر دیا جاتا اور بے سہارا چھوڑ دیا جاتا ہے کہ اس پیرانہ سالی میں اُسے مال کی کیا ضرورت ہے، وہ اپنے بیٹوں میں سے جس کے پاس چاہے رہ سکتی ہے! بالآخر اس کی موت کے بعد ترکہ کے حقدار تو ہم ہی ہیں!!

رشتہ مادر کی عظمت اور اس کے مقام کی وضاحت کے لئے نبی کریم ﷺ کی یہ حدیث ملاحظہ فرمائیں، ابو ہریرہ رضی اللہ عنہ بیان کرتے ہیں:

جَاءَ رَجُلٌ إِلَى رَسُولِ اللَّهِ ﷺ فَقَالَ: يَا رَسُولَ اللَّهِ، مَنْ أَحَقُّ النَّاسِ بِحُسْنِ صَحَابَتِي؟ قَالَ: "أُمُّكَ"، ثُمَّ مَنْ؟ قَالَ: "أُمُّكَ"، ثُمَّ مَنْ؟ قَالَ:

”أُمَّكَ“ قَالَ: ثُمَّ مَنْ؟ قَالَ: ”ثُمَّ أَبُوكَ“ ①۔

ایک شخص (معاویہ بن حیدہ رضی اللہ عنہ) رسول اللہ ﷺ کی خدمت میں آئے، کہا اے اللہ کے رسول! لوگوں میں میرے حسن سلوک اور اچھے برتاؤ کا سب سے زیادہ حقدار کون ہے؟ آپ ﷺ نے فرمایا: تمہاری ماں! اس نے کہا: پھر کون؟ آپ نے فرمایا: تمہاری ماں! اس نے کہا: پھر کون؟ آپ نے فرمایا: پھر تمہارا باپ!

غور کریں کہ والدین کا مقام تمام رشتوں میں سب سے اونچا ہے مگر ماں کا مقام باپ سے بھی تین گنا زیادہ ہے!

ماں کا مقام و مرتبہ اس قدر اونچا ہے کہ اُس کی تلافی کرنا تو درکنار دردِ زہ اور وضع حمل کے وقت ہونے والی اذیت کی ایک ٹیس اور کراہ کا بدلہ چکانا بھی ممکن نہیں ہے۔

ابو بردہ رضی اللہ عنہ بیان کرتے ہیں کہ میں ابن عمر رضی اللہ عنہما کے پاس اس وقت حاضر تھا جب ایک یمنی شخص اپنی ماں کو اپنی پیٹھ پر لادے ہوئے خانہ کعبہ کا طواف کر رہا تھا، کہہ رہا تھا:

إِنِّي لَهَا بَعِيْرُهَا الْمَذْلَلُ إِنَّ أَذْعَرْتَ رِكَابَهَا لَمْ أَذْعَرْ

بیٹک میں اپنی ماں کا تابع فرمان اونٹ ہوں، اگر اس کا (اپنا) اونٹ ڈر کر چونک جاتا ہو تو میں نہیں ڈروں گا۔

پھر اس نے کہا: اے ابن عمر! کیا خیال ہے میں نے اپنی ماں کا بدلہ چکا دیا؟ انہوں نے فرمایا: ”لا، وَلَا بِفَرْقَةٍ وَاحِدَةٍ“ نہیں، ابھی تو دردِ زہ اور وضع حمل کے وقت ہونے والی اذیت کی ایک کراہ کا بدلہ بھی نہیں چکا سکے ہو!! ②

① صحیح بخاری، حدیث: ۵۹۷۱، صحیح مسلم، حدیث: ۲۵۳۸۔

② دیکھئے: صحیح الآداب المفرد، از علامہ البانی، ص: ۳۶، حدیث: ۹۔

بھلا ماں کو اس کے حق وراثت سے محروم کر کے اُسے دردِ در کی ٹھوکریں کھانے پر مجبور کرنے والی اولاد اپنی ماں کا حق کیسے ادا کرے گی اور اس کی قربانیوں کا بدلہ کیونکر چکا سکے گی !!

**بیٹی کا مقام:**

جاہلیت میں لوگ بیٹیوں کو زندہ درگور کر دیا کرتے تھے، آج بظاہر زندہ درگور تو نہیں کرتے، مگر یا تو بارش (Abortion) کے ذریعہ انہیں عالم وجود میں آنے ہی سے روک دیتے ہیں، یا پھر مکمل ترکہ بیٹیوں میں تقسیم کر کے متعدد لنگ حیلوں کے ذریعہ بیٹیوں کو حق وراثت سے محروم کر کے انہیں عمر بھر دردِ در کی ٹھوکریں کھانے پر مجبور کر دیتے ہیں! یہ دونوں ہی ظالمانہ رویے قدیم جاہلیت کی تجدید اور نشاۃ ثانیہ کی نمایاں مثالیں ہیں۔

حالانکہ اسلام نے بیٹیوں کو ان کے شایان شان عظیم مقام عطا فرمایا ہے، اور نبی کریم ﷺ نے ان کی حسن تربیت پر والدین کو جہنم سے نجات، دخول جنت اور جنت میں اپنی رفاقت کا وعدہ فرمایا ہے۔

چنانچہ ام المؤمنین عائشہ صدیقہ رضی اللہ عنہا بیان کرتی ہیں:

”دَخَلَتْ امْرَأَةً مَعَهَا ابْنَتَانِ لَنَا تَسْأَلُ، فَلَمْ يَجِدْ عِنْدِي شَيْئًا غَيْرَ تَمْرَةٍ، فَأَعْطَيْتُهَا إِيَّاهَا، فَفَسَمَتْهَا بَيْنَ ابْنَتَيْهَا، وَلَمْ تَأْكُلْ مِنْهَا، ثُمَّ قَامَتْ، فَخَرَجَتْ، فَدَخَلَ النَّبِيُّ ﷺ عَلَيْنَا، فَأَخْبَرْتُهُ فَقَالَ: ”مَنْ ابْتُلِيَ مِنْ هَذِهِ الْبَنَاتِ بِشَيْءٍ كُنَّ لَهُ سِتْرًا مِنَ النَّارِ“ ①

کہ ایک خاتون اپنی دو بیٹیوں کے ساتھ کچھ مانگنے کے لئے آئی، مگر اُسے میرے پاس ایک کھجور کے سوا کچھ نہ ملا، میں نے وہ کھجور اُسے دیدیا، اُس نے اُسے اپنی دونوں بیٹیوں

کے مابین تقسیم کر دیا اور خود نہ کھائی، پھر اٹھی اور باہر نکل گئی، اتنے میں نبی کریم ﷺ ہمارے پاس تشریف لائے، میں نے آپ کو ماجرا بتایا، تو آپ ﷺ نے فرمایا: جو ان بیٹیوں کی جانب سے کچھ بھی آزمائش میں مبتلا ہو جائے تو وہ اُس کے لئے جہنم سے اڑ بن جائیں گی۔

اسی طرح عقبہ بن عامر رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا:

”مَنْ كَانَ لَهُ ثَلَاثُ بَنَاتٍ فَصَبَرَ عَلَيْهِنَّ، وَأَطَعَهُنَّ، وَسَقَاهُنَّ، وَكَسَاهُنَّ مِنْ جَدَّتِهِ كُنَّ لَهُ حِجَابًا مِنَ النَّارِ يَوْمَ الْقِيَامَةِ“<sup>①</sup>

جس شخص کے پاس تین بیٹیاں ہوں، اور وہ ان کی بابت صبر کرے، اور اپنی مالی حیثیت کے مطابق انہیں کھلائے، پلائے اور پہنائے، تو وہ قیامت کے دن اُس کے لئے جہنم سے بچاؤ کا سبب ہوں گی۔

اور جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے فرمایا:

”مَنْ كَانَ لَهُ ثَلَاثُ بَنَاتٍ يُؤْوِيهِنَّ، وَيُكْفِيهِنَّ، وَيَرْحُمُهُنَّ، فَقَدْ وَجَبَتْ لَهُ الْجَنَّةُ الْبَتَّةَ، فَقَالَ رَجُلٌ مِنْ بَعْضِ الْقَوْمِ: وَثْنَتَيْنِ يَا رَسُولَ اللَّهِ؟ قَالَ: وَثْنَتَيْنِ“<sup>②</sup>

جس کے پاس تین بیٹیاں ہوں، اور وہ انہیں پناہ دے (یعنی بحفاظت گھر میں رکھے،

① سنن ابن ماجہ، حدیث: ۳۶۶۹، علامہ البانی نے اسے صحیح قرار دیا ہے، دیکھئے: سلسلۃ الأحادیث الصحیحہ، حدیث: ۱۰۲۶ و ۲۹۳

② دیکھئے: الآداب المفرد، ص: ۴۵، حدیث ۷۸، علامہ البانی رحمہ اللہ نے اسے حسن قرار دیا ہے، نیز دیکھئے: الصحیحہ، حدیث: ۲۹۳ و ۲۹۴۔

کھلائے، پلائے، پہنائے) اور انہیں ان کی ضروریات کی چیزیں مہیا کرے، ان کے ساتھ محبت و نرمی سے پیش آئے، تو یقینی طور پر اس کے لئے جنت واجب ہے! یسن کر کسی آدمی نے کہا: اے اللہ کے رسول! اگر دو ہی بیٹیاں ہوں تو؟ آپ ﷺ نے فرمایا: دو بیٹیاں ہوں تو بھی۔

اور انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

”مَنْ عَالَ جَارِيتَيْنِ حَتَّى تَبْلُغَا، جَاءَ يَوْمَ الْقِيَامَةِ أَنَا وَهُوَ، وَصَمَّ أَصَابِعُهُ“<sup>①</sup>

جو شخص دو لڑکیوں کی پرورش کرے، یہاں تک کہ وہ بالغ ہو جائیں، تو قیامت کے دن میں اور وہ اس طرح ایک ساتھ ہوں گے، اور آپ نے اپنی انگلیوں کو ملایا۔  
بیٹی کا دفاع:

مسور بن مخرمہ بیان کرتے ہیں کہ علی رضی اللہ عنہ نے ابو جہل کی بیٹی کو پیغام نکاح دیا، فاطمہ رضی اللہ عنہا کو اس بات کا پتہ چلا تو وہ رسول اللہ ﷺ کی خدمت میں آئیں اور بولیں:

”يَزْعُمُ قَوْمُكَ أَنَّكَ لَا تَعْصِبُ لِبَنَاتِكَ، وَهَذَا عَلِيٌّ نَاكِحٌ بِنْتِ أَبِي جَهْلٍ، فَقَامَ رَسُولُ اللَّهِ ﷺ، فَسَمِعْنَاهُ حِينَ تَشْهَدُ، يَقُولُ: ”أَمَّا بَعْدُ أَنْكِحْتُ أَبَا الْعَاصِ بْنِ الرَّبِيعِ، فَحَدَّثَنِي وَصَدَّقَنِي، وَإِنَّ فَاطِمَةَ بَضْعَةٌ مِنِّي وَإِنِّي أَكْرَهُ أَنْ يَسُوءَهَا، وَاللَّهِ لَا تَجْتَمِعُ بِنْتُ رَسُولِ اللَّهِ ﷺ وَبِنْتُ عَدُوِّ اللَّهِ عِنْدَ رَجُلٍ وَاحِدٍ“<sup>②</sup>

① صحیح مسلم، حدیث: ۲۶۳۱۔

② صحیح بخاری، حدیث: ۳۷۲۹، صحیح مسلم، حدیث: ۲۴۴۹۔ ابو جہل کی بیٹی کا نام جسے علی رضی اللہ عنہ نے پیغام نکاح دیا تھا جو یہ ہے، یہ اسلام لائی تھیں، بیعت کیا تھا اور عتاب ابن اسید پھر ابان بن سعید بن العاص سے ان کا نکاح ==

آپ کی قوم کے لوگ کہہ رہے ہیں کہ آپ اپنی بیٹیوں کے لئے غصہ نہیں ہوتے ہیں، یہ دیکھئے علی (رضی اللہ عنہ) ابو جہل کی بیٹی سے نکاح کرنے جا رہے ہیں! یہ سن کر رسول اللہ ﷺ کھڑے ہوئے، میں نے آپ کو حمد و صلاۃ پڑھتے ہوئے سنا، آپ نے فرمایا: حمد و صلاۃ کے بعد! میں نے (اپنی بیٹی زینب کا نکاح) ابو العاص بن الربیع سے کیا، تو انہوں نے مجھ سے بات کی اور سچائی کا ثبوت دیا، یقیناً فاطمہ میری لخت جگر ہے، مجھے گوارا نہیں کہ وہ اُس کے ساتھ برا سلوک کریں، اللہ کی قسم! اللہ کے رسول کی بیٹی اور اللہ کے دشمن کی بیٹی ایک شخص کے پاس اکٹھا نہیں ہو سکتیں!

اس طرح مسور بن مخزوم بیان کرتے ہیں کہ نبی کریم ﷺ نے اپنی بیٹی فاطمہ رضی اللہ عنہا کے بارے میں فرمایا:

”إِنَّمَا فَاطِمَةُ بَضْعَةٌ مِنِّي يُؤْذِيَنِي مَا آذَاهَا“ - ①

یقیناً فاطمہ میری جگر گوشہ ہے، جس چیز سے اُسے تکلیف ہوتی ہے اُس سے مجھے بھی تکلیف ہوتی ہے۔

**بہن کا مقام:**

بہن جسے ہمیشہ بھی کہتے ہیں، ایک نہایت مقدس رشتہ ہے، خواہ وہ سگی بہن ہو، یا علاقائی یا اخلاقی، اللہ عزوجل نے بہنوں کی تربیت، ان کے ساتھ شفقت و محبت، حسن سلوک اور والدین کی عدم موجودگی میں ان کی سرپرستی اور دیگر ذمہ داریاں نبھانے کا حکم دیا ہے اور اُس پر انہیں جنت کی بشارت دی ہے، جبکہ بعض احادیث میں جنت میں اپنی رفاقت کی نوید سنائی ہے۔

== بھی ہوا تھا۔ دیکھئے: الروض الألف، از علامہ سیبلی، ۷/ ۲۳۶، وتاریخ الخلفاء فی أحوال أنفس النفیس، از حسین بن محمد الدیاربجری، ۱/ ۴۱۲)۔

① صحیح مسلم، حدیث: ۲۴۳۹۔

ابوسعید خدری رضی اللہ عنہ سے مروی ہے کہ رسول اللہ ﷺ نے فرمایا:

”لَا يَكُونُ لِأَحَدٍ ثَلَاثُ بَنَاتٍ، أَوْ ثَلَاثُ أَخَوَاتٍ، أَوْ ابْنَتَانِ، أَوْ أُخْتَانِ، فَيَمْتَقِيَ اللَّهُ فِيهِنَّ وَيُحْسِنُ إِلَيْهِنَّ إِلَّا دَخَلَ الْجَنَّةَ“<sup>(۱)</sup>

جس کسی شخص کے پاس تین بیٹیاں ہوں، یا تین بہنیں ہوں، یا دو بیٹیاں ہوں یا دو بہنیں ہوں، اور وہ ان کی بابت اللہ سے ڈرے اور ان کے ساتھ اچھا سلوک کرے، وہ جنت میں داخل ہوگا۔

اور انس بن مالک رضی اللہ عنہ سے مروی ہے کہ رسول اللہ ﷺ نے فرمایا:

”مَنْ كَانَ لَهُ ثَلَاثُ بَنَاتٍ أَوْ ثَلَاثُ أَخَوَاتٍ، فَاتَّقَى اللَّهَ، وَأَقَامَ عَلَيْهِنَّ، كَانَ مَعِيَ فِي الْجَنَّةِ هَكَذَا، وَأَوْمَأَ بِالسَّبَّاحَةِ وَالْوُسْطَى“<sup>(۲)</sup>

جس شخص کے پاس تین بیٹیاں یا تین بہنیں ہوں، اور وہ ان کی بابت اللہ سے ڈرے اور ان کی دیکھ ریکھ کرے، تو وہ میرے ساتھ جنت میں اس طرح ہوگا، اور آپ نے شہادت کی انگلی اور درمیانی انگلی سے اشارہ کیا۔

مرتے دم تک بہنوں کی دیکھ بھال کرنے پر جنت میں نبی ﷺ کی رفاقت:

انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

”مَنْ عَالَ ابْنَتَيْنِ أَوْ ثَلَاثَ بَنَاتٍ، أَوْ أُخْتَيْنِ أَوْ ثَلَاثَ أَخَوَاتٍ، حَتَّى يَمُتْنَ أَوْ يَمُوتَ عَنْهُنَّ، كُنْتُ أَنَا وَهُوَ سَهَاتَيْنِ“ وَأَشَارَ بِأُصْبُعَيْهِ السَّبَّابَةِ

(۱) مسند احمد، حدیث: ۱۱۳۸۴، محققین نے اسے صحیح لغیرہ قرار دیا ہے، نیز دیکھئے: الأدب المفرد، از امام بخاری، ص:

۴۶، حدیث: ۷۹، علامہ البانی نے اسے حسن قرار دیا ہے۔

(۲) مسند ابوالعلیٰ موصیٰ، ۶/۱۶۶، حدیث: ۳۳۳۸، دیکھئے: سلسلۃ الأحادیث الصحیحہ، حدیث: ۲۹۵۔

وَالْمُسْطَىٰ“ ①۔

جو شخص دو بیٹیوں کی یا تین بیٹیوں کی، یا دو بہنوں کی یا تین بہنوں کی دیکھ بھال کرے یہاں تک کہ ان (بیٹیوں یا بہنوں) کی موت ہو جائے، یا خود اس (باپ یا بھائی) کی موت ہو جائے، میں اور وہ (جنت میں) اس طرح ایک ساتھ ہوں گے، اور آپ نے اپنی شہادت کی انگی اور درمیانی انگی سے اشارہ کیا۔

ابو رمضہ رضی اللہ عنہ نبی کریم ﷺ سے روایت کرتے ہیں کہ آپ نے فرمایا:

”يَدُ الْمُعْطَى الْغُلْيَا، أُمُّكَ وَأَبَاكَ، وَأُخْتُكَ وَأَخَاكَ، ثُمَّ أَذْنَاكَ أَذْنَاكَ“ ②۔

دینے والے کا ہاتھ اوپر ہوتا ہے، اپنے ماں باپ کا خیال رکھو، اپنی بہن اور بھائی کا خیال رکھو، پھر جو تم سے قریب تر ہوں ان کا خیال رکھو۔

نبی کریم ﷺ کا اپنی رضاعی بہن شیماء کے ساتھ بے مثال مشفقانہ سلوک:

جنگ حنین (شوال ۸ھ) میں جب قبیلہ ہوازن (نبی کریم ﷺ کے رضاعی ماموؤں) کو شکست ہوئی اور ان کا سارا مال اور عورتیں بچے وغیرہ مال غنیمت کی صورت مسلمانوں کے پاس آگئے، اور قیدیوں کو لایا گیا تو ان میں نبی کریم ﷺ کی رضاعی بہن شیماء (یہ لقب ہے، نام حذافہ یا بدامہ ہے) بنت حارث بھی آئیں جن کی ماں حلیمہ بنت ابو ذؤیب سعدیہ نبی کریم ﷺ کی رضاعی

① مندا احمد، حدیث: ۱۲۳۹۸، محققین نے اس کی سند کو امام بخاری و مسلم کی شرط صحیح قرار دیا ہے۔ اور بتلایا ہے کہ مندا کے تین قلمی نسخوں میں ”حَقِّي يَهْنُ“ کا لفظ ہے اور ایک نسخہ میں ”حَقِّي يَهْنُ“ کا لفظ ہے، اور یمن کا معنی بھی یہی ہے کہ وہ بیٹیاں یا بہنیں باپ یا بھائی سے شادی یا موت کی وجہ سے جدا ہو جائیں ”يَهْنُ“ کے لفظ کے لئے مزید ملاحظہ فرمائیں: المحدث الفاضل بین الراوی والواعی، از امام راہرمزی، ص: ۱۸۰، فقرہ: ۳۵، و شرف اصحاب الحدیث، از خطیب بغدادی، ص: ۹۹۔

② مندا احمد، حدیث: ۷۱۰۵، محققین نے اسے حسن قرار دیا ہے۔ نیز دیکھئے: حدیث: ۱۶۶۱۳، ۷۱۰۶، علامہ البانی رحمہ اللہ نے بھی اسے حسن قرار دیا ہے، دیکھئے: صحیح الجامع، حدیث: ۱۳۰۰، صحیح الترغیب، حدیث: ۱۹۵۶۔



ماں ہیں۔ نبی کریم ﷺ جب بچپن میں دیار ہوازن کے قید خانہ سعد میں شیر خوار بچے تھے تو شیماء اپنی ماں حلیمہ کے ساتھ آپ کو گود میں کھلایا کرتی تھیں اور آپ کی دیکھ بھال کرتی تھیں۔ یہی شیماء جو نبی کریم ﷺ کی رضاعی بہن ہیں ہوازن کے قیدیوں کے ضمن میں اسلامی لشکر کے ہاتھوں قیدی بن کر آئیں۔

اور جنہوں نے انہیں قید کیا تھا وہ بعض انصاری صحابہ تھے جو ہوازن سے سخت نفرت رکھتے تھے، لہذا انہوں نے شیماء کو لے جانے میں کچھ سختی اور جارحیت کا رویہ اپنایا، تو وہ کہنے لگیں: اللہ کی قسم! میں تمہارے ساتھی (محمد ﷺ) کی رضاعی بہن ہوں! مگر انہوں نے ان کی بات نہ مانی!

بہر کیف جب انہیں نبی کریم ﷺ کی خدمت میں لایا گیا تو انہوں نے کہا: میں آپ کی رضاعی بہن ہوں! نبی کریم ﷺ نے فرمایا: اس کی کیا نشانی ہے؟ انہوں نے کہا: وہ دانت کاٹنے کا نشان جو آپ نے مجھے میری پشت پر کاٹا تھا جب میں آپ کو اپنی پیٹھ پر اٹھائے ہوئی تھی، اس وقت ہم وادی سر میں تھے! آپ کے باپ میرے باپ ہیں اور آپ کی ماں میری ماں ہے، میں ماں کی چھاتی میں آپ کی شریک ہوں، اے اللہ کے رسول ذرا آپ یاد کیجئے!

بہر کیف رسول اللہ ﷺ نے وہ نشانی پہچان لی، جھٹ سے اٹھے ہوئے، ان کے لئے اپنی چادر بچھائی، اور کہا: آپ اس پر تشریف رکھیں، انہیں خوش آمدید کہا، اور ایک رضاعی بہن کی محبت میں آپ کی آنکھیں اشکبار ہو گئیں، آپ نے ان سے اپنے رضاعی ماں باپ کی خیریت پوچھی، انہوں نے بتایا کہ وہ وفات پا چکے ہیں۔ رسول اللہ ﷺ نے انہیں اپنے پاس رہنے یا اپنی قوم میں واپس جانے کا اختیار دیتے ہوئے فرمایا: آپ چاہیں تو محبت و شفقت اور عورت و احترام کے ساتھ ہمارے پاس رہیں، اور اگر اپنی قوم اور رشتہ داروں میں واپس جانا چاہیں تو وہاں چلی جائیں؟ انہوں نے کہا: میں اپنی قوم میں واپس جاؤں گی، پھر اسلام لے آئیں، نبی کریم ﷺ نے ان کی عرت و تکریم فرمائی اور انہیں بطور تحفہ اونٹ اور بکریاں عطا فرمائیں، اسی طرح ایک

غلام اور لونڈی سے بھی نوازا، جن کا انہوں نے آپس میں نکاح کر دیا، اور وہ اپنے قبیلہ ہوازن میں واپس چلی گئیں۔<sup>①</sup>

یہ ایک بہن کے ساتھ بھائی کی محبت و شفقت، عرت و تکریم اور دیکھ ریکھ کا بہترین نمونہ ہے، جبکہ یہ نبی کریم ﷺ کی رضاعی بہن تھیں اور اس وقت حالت کفر میں تھیں، آپ کی سگی بہن کوئی نہ تھی، اس کے باوجود آپ نے تصدیق ہوتے ہی انہیں خوش آمدید کہا، اپنی چادر بچھا کر بصد احترام اُس پر بٹھایا، اور تحائف اور عطیوں سے نوازا اور اپنے پاس رہنے کی پیشکش کی۔<sup>②</sup>

قارئین کرام! یہ وراثت سے محروم کئے جانے والے مقدس رشتوں یعنی ماں، بہن، بیٹی اور بیوی کا اسلام میں مقام و مرتبہ ہے، بلکہ اس کا ایک سرسری جائزہ ہے جو پیش کیا گیا، ان رشتوں کو نبھانے اور ان کے تئیں اپنی ذمہ داریاں ادا کرنے پر نبی کریم ﷺ نے خیر و سعادت، جہنم سے آزادی، جنت سے سرفرازی اور اپنی رفاقت کی بشارت دی ہے۔

کیا یہ رشتے دنیا و آخرت کی مادی و معنوی بھائیوں کے اعتبار سے مذکر رشتوں سے کم اہمیت رکھتے ہیں، کہ انہیں ان کے وراثت کے واجبی حق اور فریضہ سے ہی بے دخل کر دیا جائے؟؟  
افسوس! معاشرہ کی صورتحال اس قدر سنگین ہو چکی ہے کہ بظاہر ایسا محسوس ہوتا ہے گویا اللہ کا خوف اور آخرت میں جوابدہی کی فکر رخصت ہو گئی ہے، اور قرابت داروں کے ساتھ ہمدردی اور انسانیت پر رحم و ترس عنقا ہو گیا ہے!!!

① دیکھئے: سیرۃ ابن ہشام، ۲/۳۵۸، والیرۃ النبویۃ لابن کثیر، ۳/۶۸۹، والیرۃ النبویۃ علی ضوء القرآن والسنۃ، ۲/۳۸۰، و مرویات غرۃ حنین و حصار الطائف، ۱/۲۶۵-۲۶۷، نیز دیکھئے: من معارک الاسلام الفاصلة، ۹/۱۸۲، والیرۃ النبویۃ الصحیحۃ، از ڈاکٹر اکرم ضیاء العمری، ۲/۵۰۶۔

② واضح رہے کہ رضاعت وراثت کے اسباب میں سے نہیں ہے، اس لئے رضاعی بہن کا وراثت میں کوئی حصہ نہیں ہے۔

ایک مسلمان پوری جسارت کے ساتھ مونث قرابت داروں کو حق وراثت سے محروم کر کے اسلامی تعلیمات کو پامال کر رہا ہے اور جاہلیت اور جاہلی قدروں کی تجدید کر رہا ہے، الا من رحم ربی۔ مردوں کو اپنے مونث قرابت داروں کا بالخصوص سہارا، ان کا خیر خواہ، ہمدرد اور معاون و مددگار ہونا چاہئے اور ان کے غاصبوں سے ان کا حق دلانے میں اپنا نمایاں کردار ادا کرنا چاہئے، کیونکہ وہ فطری طور پر کمزور، مجبور اور بے سہارا ہوتی ہیں، اسی لئے نبی کریم ﷺ اس کمزور عورت اور بے سہارا یتیم کے حق کی بابت بڑے فکر مند رہا کرتے تھے، کیونکہ جاہلیت میں ان لاپچاروں بے بسوں پر بڑا ظلم و ستم روا رکھا جاتا تھا، اس لئے آپ نے اپنی امت کو ان کے حق کی ادائیگی کے بارے میں منبر سے خصوصی تلقین و تنبیہ فرمائی ہے۔

ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”اللَّهُمَّ إِنِّي أَخْرِجُ حَقَّ الضَّعِيفَيْنِ: الْيَتِيمِ، وَالْمَرْأَةِ“<sup>①</sup>

اے اللہ! میں دو کمزوروں: یتیم اور عورت کے حق کے بارے میں سخت تنبیہ و تاکید کر رہا ہوں (کہ اُسے ضائع نہ کر دیا جائے)۔

اور صحیح ابن حبان کی روایت میں ”مال کے حق“ کی صراحت موجود ہے کہ کسی بھی طرح اُن کا مالی حق ہڑپ کرنے کی کوشش نہ کی جائے، چنانچہ ابو ہریرہ رضی اللہ عنہ بیان کرتے ہیں کہ نبی اکرم ﷺ منبر پر فرماتے تھے:

”أَخْرِجْ مَالَ الضَّعِيفَيْنِ: الْيَتِيمِ وَالْمَرْأَةِ“<sup>②</sup>

① سنن ابن ماجہ، حدیث: ۳۶۷۸، ومنذ احمد، حدیث: ۹۶۶۶۔ علامہ البانی نے اسے حسن اور مند کے تحقیقین نے اس کی مذکور قوی کہا ہے۔

② صحیح ابن حبان، حدیث: ۵۵۶۵، علامہ البانی نے اسے حسن قرار دیا ہے، دیکھئے: سلسلۃ الأحادیث الصحیحۃ، حدیث: ۱۰۱۵، صحیح الجامع، حدیث: ۲۴۴۷، والتعلیقات الحسان علی صحیح ابن حبان، حدیث: ۵۵۳۹۔

میں دو کمزوروں: یتیم اور عورت کے مال کے بارے میں سخت تنبیہ و تاکید کر رہا ہوں (کہ اُسے ہڑپ نہ کر لیا جائے)۔

مگر اس کے باوصف مرد حضرات بالخصوص خود عورتوں کے اعضاء و اقارب باپ، بھائی، بیٹا، چاچا اور شوہر ہی اُن پر متم دُھار ہے ہیں !!

جاہلی شاعر طرفہ بن عبد البکری (۵۶۴ھ) نے کیا خوب کہا ہے:

و ظَلُمَ ذَوِي الْقُرْبَى أَشَدُّ مَضَاضَةً      عَلَى الْمَرْءِ مِنْ وَقْعِ الْحُسَامِ الْمُهَنْدِ ①

قربنداروں کا ظلم و ستم انسان پر شمشیر مہند کی مار سے بھی زیادہ تکلیف دہ اور گہرا ہوتا ہے۔

## عورتوں کو حق وراثت سے محروم کرنے کی تباہ کاریاں

کتاب و سنت کے نصوص سے معلوم ہوتا ہے کہ مونث رشتہ داروں کو حق وراثت سے محروم کر کے ان کا حصہ ہڑپ کر جانا اللہ اور اس کے رسول ﷺ کے حکم کی صریح مخالفت اور اُن کا مال باطل طریقے سے کھانا ہے، عورتوں پر کھلم کھلا ظلم، انارکی اور بربریت ہے جو حرام ہے نیز دنیا اور آخرت میں اس کی بڑی وعیدیں اور تباہ کاریاں ہیں جو فرد و سماج کو محیط ہیں، بطور مثال چند تباہ کاریاں ملاحظہ فرمائیں:

### ① دوسروں کا حق میراث کھانا عند اللہ سخت مذموم ہے:

اللہ تعالیٰ نے مال کی بے پناہ ہوس اور لالچ کی بنا پر دوسروں کا حق میراث ہڑپ کر کے کھانے والوں کی مذمت فرمائی ہے، جس میں بالخصوص عورتوں کا حق شامل ہے اور پھر قیامت کی ہولناکی بیان فرمائی ہے، اور جہنم کے لائے جانے اور انسان کے حسرت و افسوس کا ذکر کیا ہے،

① دیکھئے: دیوان طرفہ بن عبد البکری الواعلیٰ، ص: ۲۷، شعر: ۷۸۔

ارشاد باری ہے:

﴿وَتَأْكُلُونَ التَّرَاثَ أَكْلًا لِّمَّا ۖ وَتَحِبُّونَ الْمَالَ حُبًّا جَمًّا ۝﴾  
[الفجر: ۱۹، ۲۰]۔

اور میراث سمیٹ سمیٹ کر کھاتے ہو۔ اور مال کو جی بھر کر عزیز رکھتے ہو۔  
اس آیت کریمہ کی تفسیر میں امام ابن جریر طبری رحمہ اللہ مفسرین سلف کے اقوال نقل کرتے ہوئے فرماتے ہیں:

”قال ابن زيد في قول الله: {وَتَأْكُلُونَ التَّرَاثَ أَكْلًا لِّمَّا} قال: الأكل اللّم: الذي يأكل كلّ شيء يجده ولا يسأل، فأكل الذي له والذي لصاحبه، كانوا لا يُورثون النساء، ولا يُورثون الصغار“<sup>①</sup>۔

ابن زید رحمہ اللہ کہتے ہیں: اس آیت میں ”اَکْلًا لِّمَّا“ کا معنی یہ ہے کہ آدمی ہر چیز جو پائے کھا جائے اس کے بارے میں سوال بھی نہ کرے، یعنی اپنا بھی کھائے اور اپنے ساتھی کا بھی کھا جائے، وہ لوگ نہ عورتوں کو وراثت میں حق دیتے تھے نہ چھوٹے بچوں کو۔  
اسی طرح فرماتے ہیں:

”بكر بن عبد الله يقول في هذه الآية: {وَتَأْكُلُونَ التَّرَاثَ أَكْلًا لِّمَّا} قال اللّم: الاعتداء في الميراث، يأكل ميراثه وميراث غيره“<sup>②</sup>۔

بکر بن عبد اللہ اس آیت کی تفسیر میں فرماتے ہیں: ”لِّمَّا“ سے میراث میں ظلم و زیادتی کرنا مراد ہے، یعنی آدمی اپنی میراث بھی کھائے اور دوسروں کی بھی ہضم کر جائے۔  
اور دوسری آیت کے بارے میں لکھتے ہیں:

① تفسیر طبری، ۲۴/۴۱۵۔

② تفسیر طبری، ۲۴/۴۱۵۔

”الضحاک یقول فی قوله: {حُبًّا جَمًّا}: یحبون کثرة المال“<sup>①</sup>۔

ضحاک رحمہ اللہ فرمان باری ”حُبًّا جَمًّا“ کے بارے میں کہتے ہیں: یعنی وہ مال کی کثرت سے محبت کرتے ہیں۔

اور حافظ ابن کثیر رحمہ اللہ پہلی آیت کریمہ کی تفسیر میں لکھتے ہیں:

”{وَتَأْكُلُونَ الثَّرَاثَ} يَعْنِي: الْمِيرَاثَ {أَكْلًا لَمًّا} أَي: مِنْ أَيِّ جِهَةٍ حَصَلَ لَهُمْ، مِنْ حَلَالٍ أَوْ حَرَامٍ“<sup>②</sup>۔

یعنی تم میراث کھا لیتے ہو، جہاں سے بھی حاصل ہو، حلال ہو یا حرام، سب ہڑپ کر جاتے ہو۔

معلوم ہوا کہ دوسروں کو حق میراث سے محروم کرنا اور اپنے حصے کے ساتھ ان کا حصہ بھی کھا جانا اللہ کے یہاں حد درجہ مذموم ہے، بالخصوص عورتوں اور بچوں کی میراث، جیسا کہ تفسیر سے واضح ہے، اور اگلی آیتوں میں اللہ نے ان مجرمین کے لئے قیامت کی ہولناکیاں، اپنی گرفت اور سخت عذاب کا ذکر فرمایا ہے۔

## ② دوسروں کی ہڑپ کی ہوئی میراث خبیث اور ناپاک ہے:

میراث میں اپنا شرعی حصہ لینا پاک ہے جبکہ دوسرے کے حصہ میں سے کچھ بھی لینا خبیث اور ناپاک ہے۔ اللہ عزوجل کا ارشاد ہے:

﴿وَأَتُوا الْيَتَامَىٰ أَمْوَالَهُمْ وَلَا تَبَدَّلُوا الْخَيْرَ بِالْطَّيِّبِ وَلَا تَأْكُلُوا أَمْوَالَهُمْ إِلَىٰ أَمْوَالِكُمْ إِنَّهُ كَانَ حُوبًا كَبِيرًا ٢﴾ [النساء: ٢]۔

① تفسیر طبری، ۲۴/۳۱۶۔

② تفسیر ابن کثیر، تحقیق سامی سلامہ، ۸/۳۹۹۔

اور یتیموں کو ان کے مال دے دو اور پاک اور حلال چیز کے بدلے ناپاک اور حرام چیز نہ لو، اور اپنے مالوں کے ساتھ ان کے مال ملا کر کھانہ جاؤ، بے شک یہ بہت بڑا گناہ ہے۔

اس آیت کریمہ کے تحت امام بغوی رحمہ اللہ مفسرین کے مختلف اقوال کے ضمن میں ایک قول یہ نقل کرتے ہیں:

”كَانَ أَهْلُ الْجَاهِلِيَّةِ لَا يُورَثُونَ النِّسَاءَ وَالصِّبْيَانَ وَيَأْخُذُ الْأَكْبَرُ الْمِيرَاثَ، فَنَصَبِيَّهُ مِنَ الْمِيرَاثِ طَيِّبٌ، وَهَذَا الَّذِي يَأْخُذُهُ مِنْ نَصَبٍ غَيْرِهِ خَبِيثٌ“<sup>①</sup>

اہل جاہلیت عورتوں اور بچوں کو وراثت میں حق نہیں دیتے تھے، جو سب سے بڑا ہوتا تھا وہ میراث لے لیتا تھا، چنانچہ میراث میں اس کا اپنا حصہ پاک اور حلال ہے، اور جو وہ دوسرے کا حصہ لے رہا ہے وہ پلید، ناپاک اور حرام ہے۔

معلوم ہوا کہ دوسروں کی میراث کھانے والے بالخصوص ماں، بہن، بیٹی، بیوی اور دیگر مونث رشتہ داروں کی میراث ہڑپ کر جانے والے دراصل ناپاک اور حرام کھانے والے ہیں !!

### ③ ہمیشہ ہمیش کے لئے جہنم اور رسوا کن عذاب کی وعید:

اللہ سبحانہ و تعالیٰ نے آیات میراث کا آغاز و اختتام جس طریقہ سے فرمایا ہے وہ عام طور پر دیگر احکام کی آیات کے آغاز و اختتام سے مختلف ہے اس کا مقصد مسئلہ میراث کی بابت تاکید، حقداروں کو ظلم و نا انصافی سے بچانا اور اس میں کوتاہی و عدم اہتمام کی سنگینی واضح کرنا ہے۔

علامہ عبد الرحمن عبد اللہ سہلی (۵۸۱ھ) رحمہ اللہ فرمان باری ﴿يُوصِيكُمُ اللَّهُ فِيٓ

أَوْلَادِكُمْ﴾ کے اسرار پر گفتگو کرتے ہوئے فرماتے ہیں:

● اللہ تعالیٰ اپنے بارے میں بتا رہا ہے کہ وہ وصیت کرنے والا ہے، تاکہ بندوں کو اس مسئلہ میں اپنی حکمت اور عدل و رحمت سے آگاہ فرمائے۔

● اللہ تعالیٰ نے یہاں مضارع کا صیغہ استعمال فرمایا ہے جو دوام پر دلالت کرتا ہے ماضی کا نہیں، جیسا کہ عام طور پر {أَنْزَلْنَاهَا وَفَرَضْنَاهَا}، {فَرَضَ عَلَيْكَ الْقُرْآنَ}، {ذَلِكُمْ وَصَّاكُم بِهِ}، {كُتِبَ عَلَيْكُمُ الصِّيَامُ}، {كُتِبَ عَلَيْكُمُ الْقِتَالُ} وغیرہ دیگر آیات میں استعمال فرمایا ہے، جس کی حکمت - واللہ اعلم - سابقہ وصیت کے نظام کو منسوخ کر کے رشتہ داروں کو وراثت میں حقدار بنانا ہے۔

● اللہ تعالیٰ نے ضمیر کے بجائے اسم ظاہر ”اللہ“ استعمال فرمایا، چنانچہ (أَوْصِيَكُمْ) یا (نُوصِيَكُمْ) نہیں کہا، جیسا کہ {تَتْلُوهَا عَلَيْكَ} اور {نَقْصُ عَلَيْكَ} وغیرہ فرمایا ہے، اس سے میراث کی بابت اس وصیت کی عظمت بیان کرنا اور لوگوں کو اسے پامال کرنے سے ڈرانا اور آگاہ کرنا مقصود ہے، جیسا کہ اللہ نے {يَعْظُمُ اللَّهُ} اور {وَيُحَذِّرُكُمُ اللَّهُ نَفْسَهُ} فرمایا ہے، لہذا اللہ نے مسئلہ کی عظمت و اہمیت بتانے کے لئے اسم ظاہر (اللہ) استعمال فرمایا، کیونکہ یہ اللہ کا سب سے زیادہ ہیبت و جلال اور بے پایاں عظمت والا ذاتی نام ہے، واللہ اعلم۔

● {فِي أَوْلَادِكُمْ} میں ”اولاد“ کی نسبت لوگوں کی طرف فرمائی کیونکہ بچے ان کے جگر گوشے ہوتے ہیں، جبکہ ان کی بابت وصیت خود فرمائی، اس سے یہ بتانا مقصود ہے کہ اللہ تعالیٰ اولاد پر ان کے باپوں سے بھی زیادہ شفیق و مہربان ہے۔

● {فِي أَوْلَادِكُمْ} کہا، ”فی آبناءکم“ نہیں کہا، کیونکہ میراث کے مسئلہ میں یہی لفظ مطلوب اور موزوں ہے، اس لئے کہ اولاد کا اطلاق صلبی اولاد پر ہوتا ہے، جبکہ آبناء کا لفظ رضاعی اور متبنی پر بھی بولا جاتا ہے، اور اسلام میں یہ دونوں وارث نہیں ہوتے ہیں۔<sup>①</sup>

① دیکھئے: الفرائض و شرح آیات الوصیۃ، از علامہ سیبلی، ص: ۲۷-۳۴۔



نیز آیت کریمہ میں یہ نکتہ بھی قابل غور ہے کہ اللہ تعالیٰ نے میراث کا نصیبہ بیان کرنے کے لئے مذکر کو بنیاد بنانے کے بجائے مونث کو بنیاد بنایا ہے، یعنی اللہ تعالیٰ نے یہ نہیں فرمایا کہ: مونث کو مذکر کے حصے کا آدھا ملے گا، بلکہ یہ فرمایا کہ مذکر کو دو مونث کے حصے کے مثل دیا جائے گا، اس کی حکمت - واللہ اعلم - عورتوں کی بابت عدل و انصاف ابا کرنا، ان کا مقام نمایاں کرنا اور ان کے حق کی اصالت و حتمیت ثابت کرنا ہے جنہیں جاہلیت میں وراثت سے محروم کر دیا جاتا تھا !!

**میراث کی اہمیت، خصوصی تاکید اور خلاف ورزی کی صورت میں عذاب جہنم:**

میراث کے مسئلہ میں اللہ تعالیٰ نے ﴿نَصِيبًا مَّفْرُوضًا﴾ (فرض کردہ حصہ)، ﴿فَرِیضَةً مِّنَ اللّٰهِ﴾ (اللہ کی جانب سے فرض و واجب) اور ﴿وَصِیَّةً مِّنَ اللّٰهِ﴾ (اللہ کی جانب سے وصیت) کے الفاظ میں خصوصی تاکید فرمائی ہے۔ جیسا کہ ارشاد ہے:

﴿لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا ۝۷﴾ [النساء: ۷]۔

ماں باپ اور خویش واقارب کے ترکہ میں مردوں کا حصہ بھی ہے اور عورتوں کا بھی۔ (جو مال ماں باپ اور خویش واقارب چھوڑ کر مرے) خواہ وہ مال کم ہو یا زیادہ (اس میں) حصہ مقرر کیا ہوا ہے۔

حافظ بن کثیر رحمہ اللہ فرماتے ہیں:

”أَيُّ: الْجَمِيعُ فِيهِ سَوَاءٌ فِي حُكْمِ اللّٰهِ تَعَالَى، يَسْتَوُونَ فِي أَصْلِ الْوَرَاثَةِ وَإِنْ تَقَاوَتْ بِحَسَبِ مَا فَرَضَ اللّٰهُ تَعَالَى لِكُلِّ مِنْهُمْ“<sup>①</sup>۔

یعنی میراث کی بابت اللہ کے حکم میں سب یکساں ہیں، اصل وراثت میں سب برابر ہوں گے، اگرچہ ہر ایک کے لئے اللہ کے مقرر کردہ حصہ کے اعتبار سے ان کے درجے مختلف ہوں۔  
نیز ارشاد ہے:

﴿ءَابَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِّنَ اللَّهِ إِنَّ اللَّهَ كَانَ عَلِيمًا حَكِيمًا ۝﴾ [النساء: ۱۱]۔

تمہارے باپ ہوں یا تمہارے بیٹے تمہیں نہیں معلوم کہ ان میں سے کون تمہیں نفع پہچانے میں زیادہ قریب ہے، یہ حصے اللہ تعالیٰ کی طرف سے مقرر کردہ ہیں بے شک اللہ تعالیٰ پورے علم اور کامل حکمتوں والا ہے۔  
حافظ ابن کثیر لکھتے ہیں:

”أَيُّ: هَذَا الَّذِي ذَكَرْنَاهُ مِنْ تَفْصِيلِ الْمِيرَاثِ، وَإِعْطَاءِ بَعْضِ الْوَرِثَةِ أَكْثَرَ مِنْ بَعْضٍ - هُوَ فَرَضٌ مِنَ اللَّهِ حَكَمَ بِهِ وَقَضَاهُ“ ①۔

یعنی ہم نے جو میراث کی تفصیل اور کسی وارث کو کسی سے زیادہ دینے کی بات ذکر کی ہے وہ اللہ کی طرف سے فرض ہے جس کا اس نے حکم و فیصلہ فرما دیا ہے۔

نیز ارشاد ہے:

﴿غَيْرَ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ حَلِيمٌ ۝﴾ [النساء: ۱۲]۔

جب کہ اوروں کا نقصان نہ کیا گیا ہو یہ مقرر کیا ہوا اللہ تعالیٰ کی طرف سے ہے اور اللہ تعالیٰ دانا ہے بردبار۔

اس آیت کی تفسیر میں حافظ ابن کثیر رقمطراز ہیں:

”وَمَتَّى كَانَ حِمْلَةً وَوَسِيلَةً إِلَى زِيَادَةِ بَعْضِ الْوَرَثَةِ وَنُقْصَانِ بَعْضِهِمْ، فَهُوَ حَرَامٌ بِالْإِجْمَاعِ وَبَنَصِّ هَذِهِ الْآيَةِ الْكَرِيمَةِ {غَيْرَ مُضَارٍّ وَصِيَّةً مِنَ اللَّهِ وَاللَّهُ عَلِيمٌ خَلِيمٌ}“<sup>①</sup>

جو چیز بھی کسی وارث کو زیادہ دینے اور کسی کو کم دینے کا حیلہ یا وسیلہ ہو، وہ اجماع اور اس آیت کریمہ کی دو لوک صراحت سے حرام ہے، ارشاد ہے: (جب کہ اوروں کا نقصان نہ کیا گیا ہو یہ مقرر کیا ہوا اللہ تعالیٰ کی طرف سے ہے اور اللہ تعالیٰ دانا ہے بردبار)۔

اس کے بعد اللہ تعالیٰ نے میراث کے ان تفصیلی احکام کو اپنے حدود قرار دیا، اور ان کی بابت اپنی اور اپنے رسول ﷺ کی اطاعت کرنے والوں کو ابدی سرمدی جنت اور عظیم کامیابی کی بشارت سنائی اور نافرمانی کرنے والوں اور اپنے حدود سے تجاوز کرنے والوں کو ہمیشہ کے لئے دخول جہنم اور سواکن عذاب جیسی روٹے کھڑے کر دینے والی وعید سنائی۔ فاللہم سلم ﴿تِلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَٰلِكَ الْفَوْزُ الْعَظِيمُ﴾<sup>②</sup> وَمَنْ يَعِصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ ﴿١٤﴾ ﴿النساء: ۱۳-۱۴﴾۔

یہ حدیں اللہ تعالیٰ کی مقرر کی ہوئی ہیں اور جو اللہ کی اور اس کے رسول ﷺ کی فرمانبرداری کرے گا اسے اللہ جنتوں میں لے جائے گا جن کے نیچے نہریں بہہ رہی ہیں

جن میں وہ ہمیشہ رہیں گے اور یہ بہت بڑی کامیابی ہے۔ اور جو شخص اللہ کی اور اس کے رسول ﷺ کی نافرمانی کرے اور اس کی مقررہ حدوں سے آگے نکلے اسے وہ جہنم میں ڈال دے گا جس میں وہ ہمیشہ رہے گا، ایسوں ہی کے لئے رسوا کن عذاب ہے۔

پہلی آیت کے تحت امام ابن کثیر رحمہ اللہ فرماتے ہیں:

{وَمَنْ يُطِعِ اللَّهَ وَرَسُولَهُ أَيُّ: فِيهَا، فَلَمْ يَزِدْ بَعْضُ الْوَرَثَةِ وَمَنْ يَنْقُصْ بَعْضًا بِحِيلَةٍ وَوَسِيلَةٍ، بَلْ تَرَكَهُمْ عَلَى حُكْمِ اللَّهِ وَقَرِصَتِهِ وَقَسَمَتِهِ} (۱)

یعنی جو میراث میں ”اللہ کی اور اس کے رسول ﷺ کی فرمانبرداری کرے گا“ یعنی کسی حیلہ یا وسیلہ سے کسی وارث کو زیادہ اور کسی کو کم نہیں دے گا، بلکہ اسے اللہ کے فیصلے، فریضے اور اس کی تقسیم پر چھوڑ دے گا۔

اسی طرح دوسری آیت کے تحت علامہ قرطبی رحمہ اللہ فرماتے ہیں:

{وَمَنْ يَعْصِ اللَّهَ وَرَسُولَهُ يُرِيدُ فِي قِسْمَةِ الْمَوَارِيثِ فَلَمْ يَقْسِمْهَا وَمَنْ يَعْمَلْ بَهَا وَيَتَعَدَّ حُدُودَهُ أَيُّ يُخَالِفُ أَمْرَهُ} (۲)

”اور جو اللہ کی اور اس کے رسول ﷺ کی نافرمانی کرے“ یعنی میراث کی تقسیم میں، بائیں طور کہ اُسے تقسیم نہ کرے اور اس پر عمل نہ کرے، ”اور اس کی مقررہ حدوں سے آگے نکلے“ یعنی اس کے حکم کی خلاف ورزی کرے۔

اور کالہ سے متعلق سورۃ النساء کی آخری آیت میں فرمایا کہ میراث کی بابت اللہ کے بیان کردہ ان واضح اور دو ٹوک احکام پر عمل نہ کرنا سراسر گمراہی ہے، ارشاد ہے:

﴿يَبَيِّنُ اللَّهُ لَكُمْ أَنْ تَضْلُوا وَاللَّهُ بِكُلِّ شَيْءٍ عَلِيمٌ﴾ [النساء: ۱۷۶]

(۱) تفسیر ابن کثیر، ۲/۲۳۲۔

(۲) تفسیر قرطبی، ۵/۸۲۔

-[۱۷۶]

اللہ تعالیٰ تمہارے لئے بیان فرما رہا ہے کہ ایمان نہ ہو کہ تم بہک جاؤ اور اللہ تعالیٰ ہر چیز سے واقف ہے۔

حافظ ابن کثیر فرماتے ہیں:

”{يُبَيِّنُ اللَّهُ لَكُمُ} أَي: يَفْرَضُ لَكُمْ فَرَائِضَهُ، وَيَحُدُّ لَكُمْ حُدُودَهُ، وَيُوضِّحُ لَكُمْ شَرَائِعَهُ. وَقَوْلُهُ: {أَنْ تَصِلُوا} أَي: لِقَلَّا تَصِلُوا عَنِ الْحَقِّ بَعْدَ الْبَيَانِ“ (۱)

یعنی اللہ تعالیٰ تمہارے لئے اپنے فرائض فرض کر رہا ہے، اپنے حدود کی حد بندی کر رہا ہے اور اپنی شریعت کے احکام واضح کر رہا ہے، تاکہ تم وضاحت کے بعد حق سے نہ بھٹکو۔

اسی طرح کسی بھی مسلمان کا معمولی حق ہڑپ کرنے والے کے لئے نبی کریم ﷺ کی وعید ہے کہ روز قیامت اللہ تعالیٰ اس سے غضبناک ہوگا اور اس نے اس کے لئے جہنم واجب اور جنت حرام کر دیا ہے، اور میراث کا حق بالخصوص عورتوں کا ہڑپ کرنا اس سے کہیں زیادہ سنگین ہے کیونکہ اس میں قرابت، صلہ رحمی وغیرہ حقوق بھی پامال ہوتے ہیں، چند حدیثیں ملاحظہ فرمائیں:

● عَنْ وَائِلِ بْنِ حُجْرٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: ”مَنْ افْتَتَعَ أَرْضًا ظَالِمًا، لَقِيَ اللَّهَ وَهُوَ عَلَيْهِ غَضَبَانُ“ (۲)

وائل بن حجر رضی اللہ عنہ بیان کرتے ہیں کہ رسول اللہ ﷺ نے فرمایا: جس نے کسی کی زمین ظلماً (ناحق) ہڑپ کر لی، وہ اللہ سے اس حال میں ملے گا کہ اللہ تعالیٰ اس پر غضبناک ہوگا۔

● عَنْ عَبْدِ اللَّهِ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: ”مَنْ افْتَتَعَ

(۱) تفسیر ابن کثیر، ۲/۳۸۵۔

(۲) صحیح مسلم، حدیث: ۱۳۹۔

مَالَ امْرِئٍ مُسْلِمٍ بِغَيْرِ حَقٍّ، لَقِيَ اللَّهَ عَزَّ وَجَلَّ وَهُوَ عَلَيْهِ غَضَبَانٌ“<sup>①</sup>۔  
عبداللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا: جس نے کسی  
مسلمان کا مال ناحق لے لیا، وہ اللہ عزوجل سے اس حال میں ملے گا کہ وہ اس سے سخت  
غصہ ہوگا۔

● عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ، أَنَّ النَّبِيَّ ﷺ قَالَ لِكَعْبِ بْنِ  
عُجْرَةَ: "... يَا كَعْبُ بْنُ عُجْرَةَ، إِنَّهُ لَا يَدْخُلُ الْجَنَّةَ حَتَّى نَبْتَ مِنْ  
سُحْتٍ، النَّارُ أَوْلَى بِهِ“<sup>②</sup>۔

جابر بن عبداللہ رضی اللہ عنہ سے مروی ہے کہ نبی کریم ﷺ نے کعب بن عجرہ رضی اللہ عنہ  
سے کہا: ... اے کعب بن عجرہ! جو گوشت حرام سے بنے وہ جنت میں داخل نہیں ہو سکتا،  
جہنم اس کی زیادہ حقدار ہے۔

● عَنْ أَبِي أُمَامَةَ رَضِيَ اللَّهُ عَنْهُ، أَنَّ رَسُولَ اللَّهِ ﷺ قَالَ: "مَنْ افْتَتَعَ حَقَّ  
امْرِئٍ مُسْلِمٍ بِمِمينه، فَقَدْ أَوْجَبَ اللَّهُ لَهُ النَّارَ، وَحَرَّمَ عَلَيْهِ الْجَنَّةَ" فَقَالَ لَهُ  
رَجُلٌ: وَإِنْ كَانَ شَيْئًا يَسِيرًا يَا رَسُولَ اللَّهِ؟ قَالَ: "وَأِنْ قَضِيًّا مِنْ  
أَرَاكَ“<sup>③</sup>۔

ابو امامہ رضی اللہ عنہ سے مروی ہے کہ رسول اللہ ﷺ نے فرمایا: جس نے کسی مسلمان کا  
حق اپنی قسم کے ذریعہ ہڑپ کر لیا، اللہ تعالیٰ نے اس کے لئے جہنم واجب کر دی ہے

① مسند احمد، حدیث: ۳۹۴۶۔

② مسند احمد، حدیث: ۱۴۴۴۱، و سنن ترمذی، حدیث: ۶۱۴، اسے علامہ البانی نے صحیح قرار دیا ہے، دیکھئے: سلسلۃ  
الاحادیث الصحیحہ، حدیث: ۲۶۰۹، و التعلیقات الحسان علی صحیح ابن حبان، حدیث: ۱۷۲۰، و صحیح الترغیب، حدیث: ۱۷۲۹۔

③ صحیح مسلم، حدیث: ۱۳۷، و سنن نسائی، حدیث: ۵۴۱۹۔

اور اس پر جنت حرام کر دی ہے! ایک شخص نے کہا: اے اللہ کے رسول! چاہے کوئی معمولی چیز ہی ہو؟ آپ نے فرمایا: چاہے پیلو کی مسواک کا ٹکڑا ہی ہو!!  
افسوس! آج کل میراث کے جھگڑوں میں بسا اوقات لوگ جھوٹی قمیص کھانے سے بھی گریز نہیں کرتے! بلکہ بچپنیتوں میں جھوٹی قمیص کھا کر اور قرآن اٹھا کر دوسرے کے حق کو اپنا حق ثابت کرنے کی ناروا کوشش کرنا معاشرہ کا حصہ بنتا جا رہا ہے!!

### ۴ مال کی برکت و قبولیت کا خاتمہ:

ناحق اور حرام کمائی میں اللہ تعالیٰ برکت نہیں دیتا بلکہ اُس کے مرتکب کو جان و مال اور آبرو کی مختلف آفتوں میں مبتلا کر دیتا ہے اور اس کا خمیازہ اُسے آخرت سے پہلے دنیا ہی میں بھگتنا پڑتا ہے اور عورتوں کا حق میراث ہڑپ کرنے والوں کی کمائی بھی ناقح اور حرام ہے۔

● عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ، يَقُولُ: قَامَ رَسُولُ اللَّهِ ﷺ فَخَطَبَ النَّاسَ فَقَالَ: "... فَمَنْ يَأْخُذْ مَالًا بِحَقِّهِ يُبَارِكْ لَهُ فِيهِ، وَمَنْ يَأْخُذْ مَالًا بِغَيْرِ حَقِّهِ فَمَثَلُهُ، كَمَثَلِ الذِّبْيِ يَأْكُلُ وَلَا يَشْبَعُ" ①۔

ابو سعید خدری رضی اللہ عنہ بیان کرتے ہیں کہ رسول اللہ ﷺ کھڑے ہوئے اور لوگوں کو خطاب کیا، اس میں فرمایا: ... جو شخص مال کو اس کے حق کے ساتھ اور حلال طریقہ سے لے گا اس میں اسے برکت ہوگی، اور جو شخص مال کو ناقح لے گا، اس کی مثال اس شخص جیسی ہوگی جو کھائے مگر آسودہ نہ ہو۔

اسی طرح عبداللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا:

● "... وَلَا يَكْسِبُ عَبْدٌ مَالًا مِنْ حَرَامٍ، فَيَنْفِقَ مِنْهُ فَيُبَارِكْ لَهُ فِيهِ، وَلَا

يَتَصَدَّقُ بِهِ فَيَقْبَلُ مِنْهُ، وَلَا يَتْرُكُ خَلْفَ ظَهْرِهِ إِلَّا كَانَ زَادَهُ إِلَى النَّارِ،  
إِنَّ اللَّهَ عَزَّ وَجَلَّ لَا يَمْحُو السَّيِّئَ بِالسَّيِّئِ، وَلَكِنْ يَمْحُو السَّيِّئَ بِالْحَسَنِ،  
إِنَّ الْحَيِّثَ لَا يَمْحُو الْحَيِّثَ“ ①۔

... اور جو بھی بندہ حرام طریقہ سے مال کمائے گا اور اس میں سے خرچ کرے گا، اُس میں  
اُسے برکت ہوگی نہ اس میں سے کیا ہوا صدقہ قبول ہوگا، اور جو اپنے بعد وہ حرام مال  
چھوڑ جائے گا وہ اس کے لئے جہنم کا سامان سفر ہوگا، بیشک اللہ تعالیٰ بدی کو بدی سے نہیں  
مٹاتا، بلکہ بدی کو نیکی سے مٹاتا ہے، یقیناً ناپاک ناپاک کو نہیں مٹا سکتا۔  
● ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”إِنَّ أَعْجَلَ الطَّاعَةِ ثَوَابًا صَلَوةُ الرَّحِمِ، وَإِنَّ أَهْلَ الْبَيْتِ لَيَكُونُونَ فُجَّارًا،  
فَتَنَمُّوْ أَمْوَالَهُمْ، وَيَكْثُرُ عَدَدُهُمْ، إِذَا وَصَلُوا أَرْحَامَهُمْ، وَإِنَّ أَعْجَلَ  
الْمَعْصِيَةِ عُقُوبَةً الْبَغْيِ وَالْخِيَانَةِ، وَالْيَمِينُ الْغَمُوسُ تَذْهَبُ الْمَالُ، وَثَقُلُ  
فِي الرَّحِمِ، وَتَذَرُ الدِّيَارَ بِلَاقِع“ ②۔

یقیناً سب سے جلدی ثواب والی نیکی صلہ رحمی ہے، بیشک گھر والے بدعمل ہوتے ہیں، اس  
کے باوجود ان کے اموال بڑھتے ہیں اور ان کی تعداد میں اضافہ ہوتا ہے جب وہ صلہ  
رحمی کرتے ہیں، اور سب سے جلد سزا والی معصیت ظلم اور خیانت ہے، اور جھوٹی قسم مال

① مسند احمد، حدیث: ۳۶۷۲، وشعب الایمان بیہقی، حدیث: ۵۱۳۶، علامہ البانی رحمہ اللہ نے اس کے ابتدائی حصہ کو  
صحیح اور آخری حصہ کو حسن قرار دیا ہے، دیکھئے: ضعیف الترغیب والترہیب، حدیث: ۱۰۷۶، حاشیہ: ۲۰، وسلسلة الآحادیث  
الصحیحہ، حدیث: ۲۷۱۴، اور مسند احمد کے محققین نے اسے موقوفاً صحیح قرار دیا ہے، حاصل یہ کہ حدیث قابل استنبہاد ہے۔

② المعجم الأوسط، حدیث: ۱۰۹۲، والسنن الکبریٰ للبیہقی، حدیث: ۱۹۸۷۲، دیکھئے: الصحیحہ، حدیث: ۹۷۸، صحیح الجامع،



کو برباد کر دیتی ہے، رشتہ داری توڑ دیتی ہے، اور بہنیتوں کو ویران کر دیتی ہے۔

اور ابو بکر رضی اللہ عنہ سے مروی ہے کہ نبی کریم ﷺ نے فرمایا:

● ”إِنَّ أَعْجَلَ الطَّاعَةِ ثَوَابًا صَلََةُ الرَّجَمِ؛ حَتَّىٰ إِنَّ أَهْلَ الْبَيْتِ لَيَكُونُوا فَجْرَةً فَتَنْمُو أَمْوَالُهُمْ وَيَكْثُرُ عَدَدُهُمْ إِذَا تَوَاصَلُوا، وَمَا مِنْ أَهْلٍ بَيْتٍ يَتَوَاصَلُونَ فَيَحْتَاجُونَ“<sup>(۱)</sup>

یقیناً سب سے جلدی ثواب والی نیکی صلہ رحمی ہے، حتیٰ کہ گھروالے بد عمل ہوتے ہیں، اس کے باوجود ان کے اموال میں برکت و بڑھوتری ہوتی ہے اور ان کی تعداد میں اضافہ ہوتا ہے جب وہ آپس میں صلہ رحمی کرتے ہیں، اور آپس میں رشتہ ناٹھ جوڑنے والا کوئی گھرانہ محتاج نہیں رہ سکتا۔

## ⑤ ظلم و زیادتی اور مظلوم کی بددعا:

اللہ تعالیٰ نے ہر قسم کے ظلم کو خود اپنے اوپر اور بندوں کے درمیان حرام کر دیا ہے، اور مظلوم کی مدد کرتے ہوئے اُس کی بددعا کی قبولیت کو یقینی قرار دیا ہے۔ عورتوں کو ان کے حق وراثت سے محروم کرنا بھی سراسر ظلم اور سنگین بربریت ہے، اور یہ ظلم کرنے والے ان مظلوم بہنوں، بیٹیوں، ماؤں اور بیویوں کی بددعاؤں اور حسرت بھری آہوں سے دوچار ہوں گے، لہذا انہیں ان کی بددعاؤں سے بچنا چاہئے کیونکہ مظلوم کی بددعا اور اللہ کے درمیان کوئی آڑ نہیں ہے دیر سہی مگر اللہ ان کی ضرور مدد فرمائے گا اور ان کی بددعائیں رنگ لائیں گی!!

ان ظالموں کے ظلم کے سبب نہ جانے کتنی مائیں حسرت و مایوسی کی تصویر بن گئیں، کتنی بہنوں

① صحیح ابن حبان، حدیث: ۴۴۰، دیکھئے: التعلیقات الحسان علی صحیح ابن حبان، ۴/۱، ۴۴۶، علامہ البانی نے اسے حسن لغیرہ قرار دیا ہے، دیکھئے: مسند الامادیت الصحیحہ، حدیث: ۹۷۸۔

نے اشکوں کے دریا بہا دیئے، کتنی بیٹیاں بھیک مانگنے اور جسم فروشی کرنے پر مجبور ہو گئیں، اور کتنی بیواؤں کے گلے حسرت و یاس چھلنی ہو گئے !!

● حدیث قدسی میں اللہ عزوجل کا ارشاد ہے:

”يَا عِبَادِي إِنِّي حَرَمْتُ الظُّلْمَ عَلَى نَفْسِي، وَجَعَلْتُهُ بَيْنَكُمْ مُحَرَّمًا، فَلَا تَظَالَمُوا“<sup>①</sup>

اے میرے بندو! یقیناً میں نے اپنے اوپر ظلم حرام کر لیا ہے اور اُسے تمہارے درمیان بھی حرام کر دیا ہے، اس لئے تم آپس میں ظلم نہ کرو۔

● نبی کریم ﷺ نے معاذ بن جبل رضی اللہ عنہ سے فرمایا تھا:

”اتَّقِ دَعْوَةَ الْمَظْلُومِ، فَإِنَّهَا لَيْسَ بَيْنَهَا وَبَيْنَ اللَّهِ حِجَابٌ“<sup>②</sup>

مظلوم کی بددعا سے بچنا، کیونکہ اس کے اللہ کے درمیان کوئی رکاوٹ نہیں ہے۔

● اسی طرح ایک دوسری حدیث میں اللہ کے نبی ﷺ نے فرمایا:

”ثَلَاثُ دَعَوَاتٍ مُسْتَجَابَاتٌ لَا شَكَّ فِيهِنَّ: دَعْوَةُ الْمَظْلُومِ، وَدَعْوَةُ الْمُسَافِرِ، وَدَعْوَةُ الْوَالِدِ عَلَى وَلَدِهِ“<sup>③</sup>

تین دعائیں / بددعائیں بلاشبہ مقبول ہیں: مظلوم کی بددعا، مسافر کی دعا اور اولاد کے خلاف والد کی بددعا۔

اور ایک حدیث میں نبی کریم ﷺ نے مزید تاکید کرتے ہوئے فرمایا:

① صحیح مسلم، حدیث: ۲۵۷۷۔

② صحیح بخاری، حدیث: ۲۴۳۸، صحیح مسلم، حدیث: ۱۹۔

③ سنن ترمذی، حدیث: ۳۴۳۸، ابن ماجہ، حدیث: ۳۸۶۲، ومند احمد، حدیث: ۸۵۸۱، علامہ البانی اور مسند کے محققین نے اسے حسن قرار دیا ہے۔

● ”وَدَعْوَةُ الْمَظْلُومِ، يَرْفَعُهَا اللَّهُ فَوْقَ الْعِمَامِ، وَيَفْتَحُ لَهَا أَبْوَابَ

السَّمَاءِ، وَيَقُولُ الرَّبُّ عَزَّ وَجَلَّ: بِعِزِّي لَأَنْصُرَنَّكَ وَلَوْ بَعْدَ حِينٍ“<sup>①</sup>  
اور مظلوم کی بددعا کو اللہ تعالیٰ بدلیوں کے اوپر اٹھاتا ہے اس کے لئے آسمان کے دروازے کھولتا ہے اور رب عزوجل فرماتا ہے: میری عزت کی قسم! کچھ دیر بعد سہی مگر میں تیری ضرور مدد کروں گا۔

یہی نہیں بلکہ مظلوم اگر فاسق و فاجر حتیٰ کہ کافر بھی ہو تو مظلومیت کی بنا پر اس کی بددعا قبول ہوتی ہے چہ جائیکہ مسلمان اور قریب ترین رشتہ دار ہوں، لہٰذا کسی وارث کو اس کی بدعملی اور گناہ و معصیت کے سبب اس کے حق سے محروم نہیں کیا جاسکتا، نبی کریم ﷺ کا ارشاد ہے:

● ”دَعْوَةُ الْمَظْلُومِ مُسْتَجَابَةٌ، وَإِنْ كَانَ فَاجِرًا فَفَجْرُهُ عَلَى نَفْسِهِ“<sup>②</sup>

مظلوم کی بددعا مقبول ہے، اگر وہ بدکردار ہو تو اس کی بدکرداری کا وبال اُس پر ہوگا۔  
اسی طرح انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

● ”اتَّقُوا دَعْوَةَ الْمَظْلُومِ، وَإِنْ كَانَ كَافِرًا، فَإِنَّهُ لَيْسَ دُونَهَا حِجَابٌ“<sup>③</sup>

مظلوم کی بددعا سے بچو اگرچہ وہ کافر ہو، کیونکہ اس کی بددعا کے سامنے کوئی آڑ نہیں ہے۔  
اسی لئے نبی کریم ﷺ جو سراپا عدل تھے، مظلوم کی بددعا سے اللہ کی پناہ مانگتے تھے:

① مندا احمد، حدیث: ۸۰۴۳، ۹۷۴۳، منہج کے محققین نے طرق اور شاہد کے ساتھ حدیث کو صحیح قرار دیا ہے۔

② مندا احمد، حدیث: ۸۷۹۵، ومنہج ابوداؤد طیالسی، حدیث: ۲۴۵۰، علامہ البانی نے اسے حسن قرار دیا ہے، دیکھئے: سلسلۃ الأحادیث الصحیحہ، ۲/۳۹۷، حدیث: ۷۶۷ کے تحت۔ صحیح الجامع، حدیث: ۳۳۸۲، صحیح الترغیب والترہیب، حدیث: ۲۲۲۹۔

③ مندا احمد، حدیث: ۱۲۵۴۹، اسے بھی علامہ البانی نے حسن قرار دیا ہے، دیکھئے: سلسلۃ الأحادیث الصحیحہ، حدیث: ۷۶۷، صحیح الجامع، حدیث: ۱۱۹، صحیح الترغیب والترہیب، حدیث: ۲۲۳۱۔

”اللَّهُمَّ إِنِّي أَعُوذُ بِكَ ... وَمِنْ دَعْوَةِ الْمَظْلُومِ“<sup>①</sup>

اور اے اللہ! میں مظلوم کی بددعا سے بھی تیری پناہ چاہتا ہوں۔

## ⑥ حرام خور کی دعا کی عدم قبولیت:

حرام آمدنی اور کمائی کا ایک وبال یہ بھی ہے کہ انسان بروقت تو مست و مگن ہو جاتا ہے مگر اُس کے سبب اس کی دعائیں قبول نہیں ہوتی ہیں، جبکہ انسان ہر پل اپنے رب کی رحمتوں کا محتاج ہوتا ہے نیز اپنی مشکلات میں اُس سے مدد کی بھیک مانگتا ہے! لہذا عورتوں کو حق وراثت سے محروم کر کے ان کے نصیبہ پرداد عیش دینے والوں بھی ڈرنا اور سوچنا چاہئے کہ ان کی دعائیں کیونکر قبول ہوں گی!!

ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”أَيُّهَا النَّاسُ، إِنَّ اللَّهَ طَيِّبٌ لَا يَقْبَلُ إِلَّا طَيِّبًا، وَإِنَّ اللَّهَ أَمَرَ الْمُؤْمِنِينَ بِمَا أَمَرَ بِهِ الْمُرْسَلِينَ، فَقَالَ: {يَا أَيُّهَا الرُّسُلُ كُلُّوا مِنَ الطَّيِّبَاتِ وَاعْمَلُوا صَالِحًا، إِنِّي بِمَا تَعْمَلُونَ عَلِيمٌ} [المؤمنون: 51] وَقَالَ: {يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقْنَاكُمْ} [البقرة: 172] ثُمَّ ذَكَرَ الرَّجُلَ يُطِيلُ السَّفَرَ أَشْعَثَ أَغْبَرَ، يَمُدُّ يَدَيْهِ إِلَى السَّمَاءِ، يَا رَبِّ، يَا رَبِّ، وَمَطْعَمُهُ حَرَامٌ، وَمَشْرَبُهُ حَرَامٌ، وَمَلْبَسُهُ حَرَامٌ، وَغُذِيَ بِالْحَرَامِ، فَأَنَّى يُسْتَجَابَ لِذَلِكَ؟“<sup>②</sup>

اے لوگو! بیشک اللہ تعالیٰ پاک ہے اور پاک ہی قبول فرماتا ہے، اور اللہ نے مومنوں کو

① سنن ترمذی، حدیث: ۳۴۳۹، علامہ البانی نے اسے صحیح قرار دیا ہے۔

② صحیح مسلم، حدیث: ۱۰۱۵۔

وہی حکم دیا ہے جو رسولوں کو دیا ہے، جیسا کہ اللہ کا ارشاد ہے: (اے پیغمبرو! حلال چیزیں کھاؤ اور نیک عمل کرو، تم جو کچھ کر رہے ہو اس سے میں بخوبی واقف ہوں)، نیز ارشاد فرمایا: (اے ایمان والو! جو پاکیزہ چیزیں ہم نے تمہیں دے رکھی ہیں انہیں کھاؤ)، پھر آپ ﷺ نے اس آدمی کا ذکر فرمایا جو دو دراز کا سفر کرتا ہے، اس کے بال پر اگندہ اور وہ غبار آلود ہوتا ہے، وہ اپنے دونوں ہاتھوں کو آسمان کی طرف اٹھا کر کہتا ہے: اے رب! اے رب! جب کہ اس کا کھانا حرام ہے، اس کا پینا حرام ہے، اس کا لباس حرام ہے اور حرام ہی سے اس کی پرورش ہوئی ہے، تو اس کی دعا کہاں سے قبول ہوگی؟!

سبحان اللہ! اللہ تعالیٰ کے یہاں حق و انصاف کا یہ پہلو کس قدر بالا اور فکر انگیز ہے کہ اس کی بارگاہ میں مظلوم کی دعا رد نہیں کی جاتی بلاشبہ قبول ہوتی ہے خواہ وہ فاسق و بدکردار حتیٰ کہ کافر ہی کیوں نہ ہو اور ظالم و حرام خورکی دعاء گریہ و زاری، رفع یدین، اظہار عاجزی و محتاجی اور یارب، یارب کہنے کے باوجود قبول نہیں ہوتی!!

#### ④ روز قیامت فضیحت و رسوائی:

قیامت کے دن کی رسوائی سب سے بڑی رسوائی ہوگی، اس دن کی رسوائی کا ایک سبب لوگوں کا ناحق شرعی جواز کے بغیر ہڑپ کیا ہوا مال بھی ہوگا، جسے وہ اپنی گردن پر لادے ہوئے علی رؤوس الاشہاد اللہ کے سامنے حاضر ہوگا، خواہ وہ مال کسی بھی نوعیت کا ہو۔ اس کی ایک مثال خواتین رشتہ داروں کا ہڑپ کیا ہوا حق وراثت بھی ہے جسے مرد حضرات ناحق ہتھیالیتے ہیں! یہ دنیا میں بندوں سے پوشیدہ رہ سکتا ہے لیکن قیامت کے دن تمام اولین و آخرین کے سامنے رسوائی کا سبب ہوگا۔

ابو حمید ساعدی رضی اللہ عنہ سے مروی ہے کہ رسول اللہ ﷺ نے فرمایا:

”... وَاللّٰهِ لَا يَأْخُذُ أَحَدٌ مِنْكُمْ مِنْهَا شَيْئًا بَغَيْرِ حَقِّهِ، إِلَّا لَقِيَ اللَّهَ تَعَالَى يَحْمِلُهُ يَوْمَ الْقِيَامَةِ، فَلَا أَعْرِفَنَّ أَحَدًا مِنْكُمْ لَقِيَ اللَّهَ يَحْمِلُ بَعِيرًا لَهُ رُغَاءٌ، أَوْ بَقَرَةً لَهَا خُورٌ، أَوْ شَاةٌ تَبْعُرُ“، ثُمَّ رَفَعَ يَدَيْهِ حَتَّى رُئِيَ بَيَاضُ إِبْطَيْهِ، ثُمَّ قَالَ: ”اللَّهُمَّ، هَلْ بَلَغْتُ؟“<sup>①</sup>

اللہ کی قسم! تم میں سے جو بھی اس میں سے کوئی چیز ناحق لے لے گا، قیامت کے دن اُسے لادے ہوئے اللہ سے ملے گا، لہذا میں تم میں سے کسی کو نہ پہچانوں جو بلبلاتا ہوا اونٹ، یا رانھتی ہوئی گائے، یا میماتی ہوئی بکری لادے ہوئے اللہ سے ملے۔ پھر آپ نے اپنے ہاتھوں کو اٹھایا یہاں تک کہ آپ کے بغل کی سفیدی نظر آئی، اور فرمایا: اے اللہ! کیا میں نے پہنچا دیا؟

اور صحیح بخاری کی ایک دوسری روایت میں نبی کریم ﷺ نے فرمایا:

”وَالَّذِي نَفْسِي بِيَدِهِ، لَا يَأْتِي بِشَيْءٍ إِلَّا جَاءَ بِهِ يَوْمَ الْقِيَامَةِ يَحْمِلُهُ عَلَى رَقَبَتِهِ، إِنْ كَانَ بَعِيرًا لَهُ رُغَاءٌ، أَوْ بَقَرَةً لَهَا خُورٌ، أَوْ شَاةٌ تَبْعُرُ“، ثُمَّ رَفَعَ يَدَيْهِ حَتَّى رَأَيْنَا عُقْرَتِي إِبْطَيْهِ ”أَلَا هَلْ بَلَغْتُ“ ثَلَاثًا۔<sup>②</sup>

اللہ کی قسم! جس کے ہاتھ میں میری جان ہے جو بھی شخص کوئی چیز ناحق لے لے گا وہ قیامت کے دن اُسے اپنی گردن پر لادے ہوئے آئے گا، خواہ وہ بلبلاتا ہوا اونٹ ہو، یا رانھتی ہوئی گائے، یا میماتی ہوئی بکری۔ پھر آپ نے اپنے دونوں ہاتھوں کو اٹھایا یہاں تک کہ ہم نے آپ کے بغلوں کی سفیدی دیکھی، آپ نے (تین مرتبہ) فرمایا:

① صحیح بخاری، حدیث: ۶۹۷۹، صحیح مسلم، حدیث: ۱۸۳۲۔

② صحیح بخاری، حدیث: ۷۱۷۴۔

کیا میں نے پہنچا دیا؟

## ⑧ قیامت کے دن ظلمت و تاریکی:

ظلم کرنے والے قیامت کے دن تہ بہ تہ تاریکیوں میں ہوں گے انہیں کوئی راستہ سمجھائی نہ دے گا، ان کا ظلم و ستم اُن پر سختی اور اذیت بن جائے گا اور انہیں مختلف عذاب اور سنگین سزاؤں سے دوچار کیا جائے گا۔ عورتوں کو میراث کے حق سے محروم کرنا یا انہیں ان کا پورا حق نہ دینا بھی سنگین قسم کا ظلم ہے جو زور آوروں کی جانب سے کمزور و بے سہارا عورتوں پر ہوتا ہے جبکہ وہ خود ان کی حد درجہ قریبی رشتہ دار ہوتی ہیں!

جابر بن عبد اللہ رضی اللہ عنہ سے مروی ہے کہ رسول اللہ ﷺ نے فرمایا:

”اتَّقُوا الظُّلْمَ، فَإِنَّ الظُّلْمَ ظُلُمَاتٌ يَوْمَ الْقِيَامَةِ، وَاتَّقُوا الشُّحَّ، فَإِنَّ الشُّحَّ أَهْلَكَ مَنْ كَانَ قَبْلَكُمْ، حَمَلَهُمْ عَلَى أَنْ سَفَكُوا دِمَاءَهُمْ وَاسْتَحَلُّوا مَحَارِمَهُمْ“<sup>①</sup>

ظلم سے بچو، کیونکہ ظلم قیامت کے دن تاریکیاں بن جائے گا، اور نجوسی سے بچو، کیونکہ نجوسی نے تم سے پہلے لوگوں کو ہلاک کر دیا، انہیں اپنے خون بہانے اور اپنی محرمات کو حلال ٹھہرانے پر آمادہ کیا۔

حافظ ابن حجر رحمہ اللہ ابن الجوزی رحمہ اللہ سے نقل کرتے ہیں کہ انہوں نے فرمایا:

”إِنَّمَا يَنْشَأُ الظُّلْمُ عَنْ ظُلْمَةِ الْقَلْبِ لِأَنَّهُ لَوْ اسْتَنَارَ بُنُورُ الْهُدَى لَاعْتَبَرَ، فَإِذَا سَعَى الْمُتَّقُونَ بِنُورِهِمُ الَّذِي حَصَلَ لَهُمْ بِسَبَبِ التَّقْوَى اكْتَنَفَتْ ظُلُمَاتُ الظُّلْمِ الظَّالِمِ حَيْثُ لَا يُغْنِي عَنْهُ ظُلْمُهُ شَيْئًا“<sup>②</sup>

① صحیح مسلم، حدیث: ۲۵۷۸، نیز دیکھئے: شرح النووی علی مسلم، ۱۶/۱۳۴۔

② فتح الباری لابن حجر، ۵/۱۰۰۔

درحقیقت ظلم دل کی تاریکی کے سبب رونما ہوتا ہے، کیونکہ اگر دل نور ہدایت سے منور ہو تو ضرور عبرت لے گا، چنانچہ جب متقی حضرات تقویٰ کے سبب حاصل کردہ اپنے نور کی روشنی میں دوڑیں گے تو ظلم کی گھٹا ٹوپ ظلمتیں اور تاریکیاں ظالم کو اپنے گھیرے میں لے لیں گی، اُس کا ظلم اُس کے کچھ کام نہ آئے گا۔

### ⑨ قربت داروں کا حق اور قیامت کے دن کی مفلسی:

قیامت کے دن بندوں پر کئے گئے ظلم کا ظالموں سے قصاص لیا جائے گا، جب تک مظلوموں کو ان کا بدلہ نہیں مل جائے گا انہیں جنت میں داخلہ کی اجازت نہیں دی جائے گی، پھر ظالم کی نیکیوں سے ہر مظلوم کو اس کا بدلہ دیا جائے گا، اور نیکیاں ختم ہو جانے کی صورت میں اُن کے گناہ اُس پر لاد دیئے جائیں گے، اور پھر سزا کے لئے جہنم میں پھینک دیا جائے گا۔ ان مظلوموں میں خصوصیت کے ساتھ وہ ماں، بہن، بیٹی اور بیوی بھی ہوگی، جس کے بیٹے، بھائی، باپ اور شوہر نے دنیا میں اس کا حق مارا ہو گا اور اُسے اس کے حق میراث اور دیگر حقوق سے محروم کیا ہو گا!!

عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: ”يُخْلَصُ الْمُؤْمِنُونَ مِنَ النَّارِ، فَيُحْبَسُونَ عَلَى فَنَظَرَةٍ بَيْنَ الْجَنَّةِ وَالنَّارِ، فَيُقَصُّ لِبَعْضِهِمْ مِنْ بَعْضٍ مَظَالِمُ كَانَتْ بَيْنَهُمْ فِي الدُّنْيَا، حَتَّى إِذَا هُذِبُوا وَنُقُوا أُذِنَ لَهُمْ فِي دُخُولِ الْجَنَّةِ، فَوَالَّذِي نَفْسُ مُحَمَّدٍ بِيَدِهِ، لَأَحْدَهُمْ أَهْدَى بِمَنْزِلِهِ فِي الْجَنَّةِ مِنْهُ بِمَنْزِلِهِ كَانَ فِي الدُّنْيَا“ ①

ابو سعید خدری رضی اللہ عنہ بیان کرتے ہیں کہ رسول اللہ ﷺ نے فرمایا: مومنین جہنم سے چھکارا پالیں گے، پھر انہیں جنت و جہنم کے درمیان ایک چھوٹے پل پر روکا جائے



گا اور دنیا میں ان کے مابین ہوئے ظلم و نا انصافی کا ایک دوسرے سے قصاص (بدلہ) لیا جائے گا، یہاں تک کہ جب حقوق کالین دین کر کے انہیں ستھرا کر دیا جائے گا تو دخول جنت کی اجازت دی جائے گی۔ اللہ کی قسم! جس کے ہاتھ میں محمد کی جان ہے! ہر شخص کو اپنی جنت کی منزل دنیا کے گھر سے بھی زیادہ اچھی طرح معلوم ہوگی۔

عَنْ أَبِي هُرَيْرَةَ رَضِيَ اللَّهُ عَنْهُ، أَنَّ رَسُولَ اللَّهِ ﷺ قَالَ: "أَتَذَرُونَ مَا الْمُفْلِسُ؟" قَالُوا: الْمُفْلِسُ فِينَا مَنْ لَا دِرْهَمَ لَهُ وَلَا مَتَاعَ، فَقَالَ: "إِنَّ الْمُفْلِسَ مِنْ أُمَّتِي يَأْتِي يَوْمَ الْقِيَامَةِ بِصَلَاةٍ، وَصِيَامٍ، وَزَكَاةٍ، وَيَأْتِي قَدْ شَتَمَ هَذَا، وَقَذَفَ هَذَا، وَأَكَلَ مَالَ هَذَا، وَسَفَكَ دَمَ هَذَا، وَضَرَبَ هَذَا، فَيُعْطَى هَذَا مِنْ حَسَنَاتِهِ، وَهَذَا مِنْ حَسَنَاتِهِ، فَإِنْ فَنِيَتْ حَسَنَاتُهُ قَبْلَ أَنْ يُقْضَى مَا عَلَيْهِ أُخِذَ مِنْ خَطَايَاهُمْ فَطُرِحَتْ عَلَيْهِ، ثُمَّ طُرِحَ فِي النَّارِ" ①۔

ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: کیا تم جانتے ہو مفلس کون ہے؟ صحابہ نے کہا: ہم میں تو مفلس وہ ہے جس کے پاس کوئی درہم یا سامان نہ ہو! آپ ﷺ نے فرمایا: حقیقت میں میری امت کا مفلس وہ ہے جو قیامت کے دن نماز، روزہ اور زکوٰۃ لے کر آئے گا، ساتھ ہی اس نے اس کو گالی دی ہوگی، اس پر تہمت لگائی ہوگی، اس کا مال کھایا ہوگا، اس کا خون بہایا ہوگا، اور اس کو مارا ہوگا! لہذا اسے اس کی نیکیوں میں سے دے دیا جائے گا، اور اسے اس کی نیکیوں میں سے دیدیا جائے گا، اور اگر اس پر واجب حقوق کی ادائیگی سے پہلے اس کی نیکیاں ختم ہو جائیں گی تو مظلوموں کے گناہ لے کر اس پر ڈال دیئے جائیں گے، پھر اسے جہنم میں پھینک دیا جائے گا!!

قیامت کے دن ہر ماں، بہن، بیٹی، بیوی اپنے بیٹے، بھائی، باپ اور شوہر سے اپنے حق کا قصاص لے گی !!

عبداللہ بن مسعود رضی اللہ عنہ فرمان باری:

﴿إِنَّ اللَّهَ لَا يَظْلِمُ مِثْقَالَ ذَرَّةٍ وَإِنْ تَكُ حَسَنَةً يُضْعِفْهَا وَيُؤْتِ مِنْ لَدُنْهُ أَجْرًا عَظِيمًا﴾ [النساء: ۴۰]۔

بے شک اللہ تعالیٰ ایک ذرہ برابر ظلم نہیں کرتا اور اگر نیکی ہو تو اسے دوگنی کر دیتا ہے اور خالص اپنے پاس سے بہت بڑا ثواب دیتا ہے۔

اور ﴿فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ﴾ [المؤمنون: ۱۰۱]۔

پس جب کہ صور پھونک دیا جائے گا اس دن نہ تو آپس کے رشتے دار ہی رہیں گے، نہ آپس کی پوچھ گچھ۔

کی تفسیر میں فرماتے ہیں:

”يُؤْخَذُ بِيَدِ الْعَبْدِ أَوْ الْأَمَةِ يَوْمَ الْقِيَامَةِ عَلَى رِءُوسِ الْأَوَّلِينَ وَالْآخِرِينَ، قَالَ: وَيُنَادِي مُنَادٌ: أَلَا إِنَّ هَذَا فُلَانُ ابْنِ فُلَانٍ، فَمَنْ كَانَ لَهُ حَقُّ قَبْلَهُ فَلْيَأْتِ إِلَى حَقِّهِ، قَالَ: فَتَفْرَحُ الْمَرْأَةُ يَوْمَئِذٍ أَنْ يَكُونَ لَهَا حَقٌّ عَلَى ابْنِهَا، أَوْ عَلَى أَبِيهَا، أَوْ عَلَى أَخِيهَا، أَوْ عَلَى زَوْجِهَا {فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ}، فَيَقُولُ الرَّبُّ تَبَارَكَ وَتَعَالَى لِلْعَبْدِ: أَعْطِ هَؤُلَاءِ حَقَّوْقَهُمْ، فَيَقُولُ: أَيُّ رَبِّ، فَنَيْتِ الدُّنْيَا، فَمَنْ أَيْنَ أُعْطِيَهُمْ؟ فَيَقُولُ لِلْمَلَائِكَةِ: خُذُوا مِنْ أَعْمَالِهِ الصَّالِحَةِ وَأَعْطُوا لِكُلِّ إِنْسَانٍ بِقَدْرِ طَلِبَتِهِ، فَإِنْ كَانَ لَهُ فَضْلٌ

مَثْقَالَ حَبَّةٍ مِنْ خَرْدَلٍ ضَاعَفَهَا اللَّهُ لَهُ حَتَّى يَدْخُلَهَا بِهَا الْجَنَّةُ، ثُمَّ تَلَا ابْنُ مَسْعُودٍ: {إِنَّ اللَّهَ لَا يَظْلِمُ مِثْقَالَ ذَرَّةٍ وَإِنْ تَكُ حَسَنَةً يُضَاعِفْهَا وَيُؤْتِ مِنْ لَدُنْهُ أَجْرًا عَظِيمًا} وَإِنْ كَانَ عَبْدًا شَقِيًّا، قَالَتِ الْمَلَائِكَةُ: رَبَّنَا، فَنَيْتُ حَسَنَاتُهُ وَبَقِيَ طَالِبُونَ كَثِيرٌ، فَيَقُولُ: خَذُوا مِنْ أَعْمَالِهِمُ السَّيِّئَةَ فَأُضَيِّفُوهَا إِلَى سَيِّئَاتِهِ، وَصُكُّوا لَهُ صَكًّا إِلَى النَّارِ“ (۱)

قیامت کے دن غلام یا باندی کا ہاتھ پکڑ کر تمام اولین و آخرین کے سامنے لایا جائے گا، اور ایک منادی آواز لگائے گا: سن لو! یہ فلاں بن فلاں ہے، جس کا اس پر کوئی حق ہو وہ اس سے اپنا حق لے لے! کہتے ہیں: یہ سن کر اس دن عورت خوش ہو جائے گی کہ اس (مال) کا اس کے بیٹے پر حق ہے، یا (اس بیٹی کا) اس کے باپ پر حق ہے، یا (اس بہن کا) اس کے بھائی پر حق ہے، یا (اس بیوی کا) اس کے شوہر پر حق ہے!! ارشاد باری ہے: (اس دن نہ تو آپس کے رشتے دار ہی رہیں گے، نہ آپس کی پوچھ گچھ)۔ تو رب سبحانہ و تعالیٰ بندے سے کہے گا: ان لوگوں کو ان کا حق دیدے؟ وہ کہے گا: اے میرے رب! دنیا فنا ہو چکی ہے اب میں انہیں کہاں سے دوں؟ تو اللہ فرشتوں سے کہے گا: اس کے نیک اعمال میں سے لو اور ہر انسان کو اس کے مطالبہ کے مطابق دیدو!! پھر اگر اس کے پاس رائی کے دانہ کے برابر نیکی بچے گی تو اللہ تعالیٰ اسے گنادر گنادر بڑھادے گا، یہاں تک کہ اُسے جنت میں داخل کر دے گا، پھر ابن مسعود رضی اللہ عنہ نے یہ آیت تلاوت فرمائی: (بے شک اللہ تعالیٰ ایک ذرہ برابر ظلم نہیں کرتا اور اگر نیکی ہو تو اسے دو گنی کر دیتا ہے) اور خاص اپنے پاس سے بہت بڑا ثواب دیتا ہے) اور اگر وہ بندہ بد بخت ہو گا تو

(۱) (تقریر طبری، ۸/ ۳۶۳، ۱: ۹۵۰۹، اصحیح ہے، دیکھئے: حاشیہ نمبر ۵، نیز دیکھئے: ۱۹/ ۷۲، وقریر ابن ابی حاتم،

فرشتے کہیں گے: اے ہمارے رب! اس کی نیکیاں ختم ہو گئیں جبکہ ابھی مطالبہ کرنے والے بہت سے لوگ باقی ہیں، تو اللہ فرمائے گا: اُن کی بد اعمالیاں لے کر اُس کے گناہوں میں شامل کر دو، اور اُسے دھکادے کر جہنم میں ڈال دو (یا جہنم کا پروانہ دیدو)۔

## ⑩ قطع رحمی اور اس کا انجام:

میراث کے حقداروں بالخصوص عورتوں کو اُس سے محروم کرنے کا ایک سنگین نتیجہ یہ بھی ہے کہ اس سے رشتے ناطے ٹوٹ جاتے ہیں، برسوں تک یا بسا اوقات زندگی بھر ایک ہی خاندان بلکہ نہایت قریبی رشتوں میں دراڑیں پڑ جاتی ہیں، آپس میں بغض و کینہ کے سبب قطع کلامی ہو جاتی ہے، خونی و صلی رشتوں میں نفرت و عداوت قائم ہو جاتی ہے، اور پھر یہ نفرت آئندہ نسلوں تک جاری رہتی ہے اور کبھی کبھی اس کا انجام خونیں واردات کی شکل میں بھی پیش آتا ہے۔ جبکہ شریعت میں صلہ رحمی کی بڑی تاکید اور فضیلت آئی ہے اور قطع رحمی اور اس کے اسباب اپنانے کی مذمت اور اس سلسلہ میں خطرناک وعیدیں آئی ہیں۔

اللہ عزوجل نے قطع رحمی کرنے والوں پر لعنت فرمائی ہے، ارشاد ہے:

﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾  
 ﴿٢٢﴾ أُولَٰئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَرَهُمْ ﴿٢٣﴾ ﴿محمد:

-[۲۳، ۲۲]

اور تم سے یہ بھی بعید نہیں کہ اگر تم کو حکومت مل جائے تو تم زمین میں فساد برپا کر دو اور رشتے ناتے توڑ ڈالو۔ یہ وہی لوگ ہیں جن پر اللہ کی پھٹکار ہے اور جن کی سماعت اور آنکھوں کی روشنی چھین لی ہے۔

عورتوں کا حق وراثت ہڑپ کرنا قطع رحمی ہے، جس کی سزا آخرت سے پہلے دنیا ہی میں مل

جائے گی۔

ابو بکرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”مَا مِنْ ذَنْبٍ أَجْدَرُ أَنْ يُعَجِّلَ اللَّهُ تَعَالَى لِصَاحِبِهِ الْعُقُوبَةَ فِي الدُّنْيَا، مَعَ مَا يَدْخُرُ لَهُ فِي الْآخِرَةِ مِثْلُ الْبُغْيِ وَقَطِيعَةِ الرَّحِمِ“<sup>①</sup>

زیادتی اور قطع رحمی سے زیادہ مناسب کوئی گناہ نہیں جس کے مرتکب کو اللہ تعالیٰ دنیا میں ہی سزا دیدے ساتھ ہی آخرت میں اس کی سزا کو ذخیرہ بھی کر دے۔

اور دوسری روایت میں ہے:

”مَا مِنْ ذَنْبٍ أَجْدَرُ أَنْ يُعَجِّلَ اللَّهُ لِصَاحِبِهِ الْعُقُوبَةَ مَعَ مَا يَدْخُرُ لَهُ فِي الْآخِرَةِ، مِنْ قَطِيعَةِ الرَّحِمِ وَالْحِيَانَةِ وَالْكَذِبِ. وَإِنَّ أَعْجَلَ الْبِرِّ ثَوَابًا لَصِلَّةُ الرَّحِمِ، حَتَّى إِنَّ أَهْلَ الْبَيْتِ لَيَكُونُوا فَقَرَاءَ فَتَنَّمُوا أَمْوَالَهُمْ وَيَكْثُرُ عَدَدُهُمْ إِذَا تَوَاصَلُوا“<sup>②</sup>

قطع رحمی، خیانت اور جھوٹ سے زیادہ مناسب کوئی گناہ نہیں جس کے مرتکب کو اللہ تعالیٰ دنیا ہی میں سزا دیدے ساتھ ہی آخرت میں اس کی سزا کو ذخیرہ کر دے۔ اور یقیناً سب سے جلد ثواب والی نیکی صلہ رحمی ہے، حتیٰ کہ گھروالے فقیر و محتاج ہوتے ہیں، مگر ان کے اموال میں بڑھوتری ہوتی ہے اور ان کی تعداد میں اضافہ ہوتا ہے جب وہ آپس میں

① سنن ابوداؤد، حدیث: ۴۹۰۲، نیز دیکھئے: سنن ترمذی، حدیث: ۲۵۱۱، سنن ابن ماجہ، حدیث: ۴۲۱۱، ومسنند احمد، حدیث: ۲۰۳۹۸، علامہ البانی رحمہ اللہ نے اسے صحیح قرار دیا ہے، دیکھئے: صحیح الآداب المفرد، ص: ۳۷، حدیث: ۶۷، وسلسلة الأحادیث الصحیحة، حدیث: ۹۱۸، صحیح الجامع، حدیث: ۵۷۰۴۔

② مجمع الزوائد ومنبع الفوائد، حدیث: ۱۳۴۵۶، بحوالہ طبرانی، اسے علامہ البانی سے صحیح قرار دیا ہے، دیکھئے: صحیح الجامع، حدیث: ۵۷۰۵۔

صلہ رحمی کرتے ہیں۔

ان روایتوں میں جدارت اور مناسب ہونے کا ذکر ہے جبکہ دوسری روایتوں میں صراحت ہے کہ قطع رحمی کی سزا دنیا ہی میں مل جاتی ہے، چنانچہ آپ ﷺ نے فرمایا:

”ذُنْبَانِ مُعْجَلَانِ لَا يُؤَخَّرَانِ: الْبَغْيُ، وَقَطِيعَةُ الرَّحِمِ“<sup>①</sup>

دو گناہوں کی سزا جلد (دنیا ہی میں) دیدی جاتی ہے اُسے موخر نہیں کیا جاتا: ظلم و زیادتی اور قطع رحمی۔

ام المؤمنین عائشہ رضی اللہ عنہ بیان کرتی ہیں کہ رسول اللہ ﷺ نے قطع رحمی کی سنگینی کے بارے میں ارشاد فرمایا:

”الرَّحِمُ مُعَلَّقَةٌ بِالْعَرْشِ تَقُولُ مَنْ وَصَلَنِي وَصَلَهُ اللَّهُ، وَمَنْ قَطَعَنِي قَطَعَهُ اللَّهُ“<sup>②</sup>

رحم (رشتہ) عرش سے لٹکا ہوا ہے، کہتا ہے: جو مجھے جوڑے اللہ اُسے جوڑے اور جو مجھے کاٹے اللہ اُسے کاٹ دے۔

اور ابو ہریرہ رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا:

”إِنَّ أَعْمَالَ بَنِي آدَمَ تُعْرَضُ كُلُّ حَمِيسٍ لَيْلَةَ الْجُمُعَةِ، فَلَا يُقْبَلُ عَمَلٌ قَاطِعٍ رَحِمٍ“<sup>③</sup>

① منہ احمد، حدیث: ۲۰۳۸۰، و متدرک حاکم، حدیث: ۴۳۵۰، حدیث صحیح ہے، دیکھئے: السلسلة الصحيحة، حدیث: ۱۱۲۰، صحیح الجامع، حدیث: ۲۸۱۰۔

② صحیح مسلم، حدیث: ۲۵۵۵۔

③ منہ احمد، حدیث: ۱۰۲۷۲، علامہ البانی اور مند کے محققین نے اسے حسن قرار دیا ہے۔ دیکھئے: صحیح الترمذیہ والترمذیہ، حدیث: ۲۵۳۸۔

نبی آدم کے اعمال ہر جمعرات کو پیش کئے جاتے ہیں، مگر رشتہ کاٹنے والے کا عمل قبول نہیں کیا جاتا۔

اور جبیر بن مطعم رضی اللہ عنہ سے مروی ہے کہ انہوں نے نبی کریم ﷺ کو فرماتے ہوئے سنا:

”لَا يَدْخُلُ الْجَنَّةَ قَاطِعٌ“<sup>(۱)</sup>

رشتہ ناٹنے والا جنت میں داخل نہ ہوگا۔

قطع رحمی سے متعلق یہ اور اس قسم کی دیگر حدیثیں عام ہیں جو کسی بھی سبب ہو سکتی ہے، ان وعیدوں میں عورتوں کو حق میراث سے محروم کرنے والے بدرجہ اولیٰ داخل ہیں کیونکہ انہوں نے قریبی رشتہ داروں کا حق ہڑپ کر کے بغض و کینہ اور نفرت و عداوت کی بیج بوئی اور قطع تعلق کا سبب بن گئے!!

## ⑪ اسلام کی آمد کے بعد جاہلیت کی تقسیم حرام ہے:

تقسیم میراث کا جاہلی نظام اسلام کی آمد کے بعد حرام اور جاہلیت ہے، یعنی وراثت صرف مردوں کو دینا عورتوں کو اس سے محروم کر دینا۔ لہذا آج مسلم معاشروں میں عورتوں کو ترکہ سے محروم کر کے صرف مردوں کا قابض ہو جانا، یا عورتوں کی دلجوئی کے لئے بطور عطیہ کچھ دے کر بقیہ مال ہڑپ کر جانا جاہلی تقسیم ہے جو اسلام میں حرام ہے۔

عبداللہ بن عمر رضی اللہ عنہما سے مروی ہے کہ رسول اللہ ﷺ نے فرمایا:

”مَا كَانَ مِنْ مِيرَاثٍ قِسْمٍ فِي الْجَاهِلِيَّةِ فَهُوَ عَلَى قِسْمَةِ الْجَاهِلِيَّةِ، وَمَا كَانَ مِنْ مِيرَاثٍ أَذْرَكَهُ الْإِسْلَامُ فَهُوَ عَلَى قِسْمَةِ الْإِسْلَامِ“<sup>(۲)</sup>

① بخاری، حدیث: ۵۹۸۴، صحیح مسلم، حدیث: ۲۵۵۶۔

② سنن ابن ماجہ، حدیث: ۲۷۴۹، علامہ البانی نے اسے صحیح قرار دیا ہے۔

جو میراث جاہلیت میں تقسیم کی جا چکی ہے وہ جاہلیت کی تقسیم پر رہے گی، اور جس میراث کا مسئلہ اسلام کی حالت میں آیا ہے اسے اسلام کے مطابق تقسیم کیا جائے گا۔

اسی طرح عبداللہ بن عباس رضی اللہ عنہما سے مروی ہے کہ نبی کریم ﷺ نے فرمایا:

”كُلُّ قَسَمٍ فِي الْجَاهِلِيَّةِ فَهُوَ عَلَى مَا قُسِمَ لَهُ، وَكُلُّ قَسَمٍ أَدْرَكَهُ الْإِسْلَامُ فَهُوَ عَلَى قَسَمِ الْإِسْلَامِ“<sup>①</sup>

ہر میراث جو جاہلیت میں تقسیم کی جا چکی ہے وہ اپنی حالت پر رہے گی، اور ہر میراث جو اسلام کی حالت میں آئی ہے اسے اسلام کے مطابق تقسیم کیا جائے گا۔

معلوم ہوا کہ آج کل جو تقسیم میراث میں عورتوں کو محروم کرنے کا طریقہ عمومی بلوی بن چکا ہے وہ جاہلیت کا سراسر حرام طریقہ ہے جس کی اسلام میں کوئی گنجائش نہیں ہے۔

## ⑫ میراث بندہ کا حق ہے جس سے چھٹکارا نہیں مل سکتا:

بعض لوگوں سے جب ماں، بہن، بیٹی، بیوی وغیرہ رشتہ داروں کو حق میراث دینے کے بارے میں پوچھا جاتا ہے تو وہ بڑی آسانی اور اطمینان سے کہتے ہیں: نہیں دیا، اللہ معاف فرمائے، اب تو جو ہونا تھا ہو گیا!!

یاد رہے کہ یہ اللہ کا حق نہیں ہے جو اللہ تعالیٰ اپنا حق معاف فرما دے گا، بلکہ یہ بندے کا حق ہے جسے اللہ نہیں چھوڑے گا! یہ بندہ کا حق بندے ہی کے معاف کرنے سے معاف ہوگا! اس حق کا تعلق بندوں کے باہمی حقوق اور مظالم سے ہے قیامت کے دن جس کا دفتر ہی الگ ہوگا، اس دفتر میں درج گناہوں کے بارے میں اللہ کا فیصلہ یہ ہے کہ ”اللہ اسے نہیں چھوڑے گا“، ”لامحالہ اس کا قصاص دینا ہوگا“۔ ملاحظہ فرمائیں:

① ابوداؤد، حدیث: ۲۹۱۴، علامہ البانی نے اسے بھی صحیح قرار دیا ہے۔



عَنْ أَنَسٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: "الظُّلْمُ ثَلَاثَةٌ: فَظُلْمٌ لَا يَتْرُكُهُ اللَّهُ، وَظُلْمٌ يُغْفَرُ، وَظُلْمٌ لَا يُغْفَرُ، فَأَمَّا الظُّلْمُ الَّذِي لَا يُغْفَرُ فَالشِّرْكُ لَا يَغْفِرُهُ اللَّهُ، وَأَمَّا الظُّلْمُ الَّذِي يُغْفَرُ فَظُلْمُ الْعَبْدِ فِيمَا بَيْنَهُ وَبَيْنَ رَبِّهِ، وَأَمَّا الَّذِي لَا يَتْرُكُ فَقَصُّ اللَّهِ بَعْضَهُمْ مِنْ بَعْضٍ" <sup>(۱)</sup>

انس رضی اللہ عنہ بیان کرتے ہیں کہ رسول اللہ ﷺ نے فرمایا: ظلم تین ہیں: ایک ظلم وہ ہے جسے اللہ نہیں چھوڑے گا، دوسرا ظلم وہ ہے جس کی مغفرت ہو سکتی ہے، اور تیسرا ظلم وہ ہے جس کی مغفرت نہیں ہوگی۔ وہ ظلم جس کی مغفرت نہیں ہوگی وہ شرک ہے جسے اللہ نہیں بخشے گا، اور جس ظلم کی بخشش ہو سکتی ہے وہ بندہ اور اس کے رب کے درمیان ہونے والا (شرک کے علاوہ) ظلم ہے، اور جس ظلم کو نہیں چھوڑا جائے گا وہ (بندوں کے درمیان باہمی) ظلم ہے جس کا اللہ تعالیٰ ایک دوسرے سے قصاص لے گا۔

اس حدیث سے معلوم ہوا کہ بندوں کے درمیان ہونے والے باہمی حقوق کا ظلم نہیں چھوڑا جائے گا، بلکہ اللہ تعالیٰ کے یہاں اس کی معافی کا راستہ قصاص ہے، اور یہ قصاص نیکیوں اور

(۱) مند ابوداؤد طیالسی، حدیث: ۲۲۲۳، ومند البراء الجرازا، حدیث: ۶۴۹۳، دیکھئے: کشف الاستار عن زوائد البراء، حدیث: ۳۴۳۹، حدیث صحیح ہے دیکھئے: صحیح الجامع، حدیث: ۳۹۶۱، وسلسلة الأحادیث الصحیحة، حدیث: ۱۹۲۷، اس معنی کی ایک اور روایت ام المؤمنین عائشہ رضی اللہ عنہا سے مند احمد (۲۶۰۳۱) اور مستدرک حاکم (۸۷۱۷) میں مروی ہے، جس کے الفاظ یہ ہیں: "الدَّوَابُّ عِنْدَ اللَّهِ عَزَّ وَجَلَّ ثَلَاثَةٌ: دِيْوَانٌ لَا يَغْفَرُ اللَّهُ بِهِ شَيْئًا، وَدِيْوَانٌ لَا يَغْفَرُهُ اللَّهُ...". (عربوں کے یہاں گناہوں کے تین دفاتر ہیں: ایک دفتر وہ ہے جس میں درج گناہوں (شرک کے علاوہ جناب باری کے دیگر گناہ) کی اللہ تعالیٰ کوئی پروا نہیں کرے گا، دوسرا وہ ہے جس میں درج گناہوں میں سے اللہ تعالیٰ کچھ بھی نہ چھوڑے گا (بندوں کے باہمی حقوق سے متعلقہ گناہ)، اور تیسرا وہ ہے جس میں درج گناہ (شرک) کو اللہ نہیں بخشے گا۔ علامہ البانی رحمہ اللہ نے اس کی تصحیف فرمائی ہے مگر مذکورہ روایت کے شاہد کے طور پر ذکر فرمایا ہے۔)

بدیوں کے ذریعہ ہوگا، جیسا کہ نویس نقطہ کے ضمن میں قصاص کی تفصیل گزر چکی ہے۔

### ۱۳) ظلم کرنے والا ذمہ دار شفاعت رسول ﷺ سے محروم ہوگا:

ظلم و نا انصافی اور زیادتی کا ایک وبال یہ بھی ہے کہ روز قیامت جب مومنین نبی کریم ﷺ کی سفارش سے سرفراز ہوں گے تو ظلم و نا انصافی کرنے والے یہ ظالم آپ کی سفارش سے محروم کر دیئے جائیں گے، اس ظلم کے عموم میں حق وراثت کی بابت مسلم سماج میں عورتوں پر ہونے والا ظلم اور ظلم کرنے والے بھی شامل ہیں۔

عَنْ أَبِي أُمَامَةَ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: "صِنْفَانِ مِنْ أُمَّتِي لَنْ تَنَاهُمَا شَفَاعَتِي: إِمَامٌ ظَلَمَ، وَكُلُّ غَالٍ مَارِقٍ" ①۔

ابو امامہ رضی اللہ عنہ بیان کرتے ہیں کہ رسول اللہ ﷺ نے فرمایا: میری امت کے دو قسم کے لوگوں کو میری سفارش ہرگز حاصل نہ ہوگی: ظالم اور نا انصاف امام، اور ہر حد سے تجاوز کرنے والا دین سے بغاوت کرنے والا!

حدیث کے دوسرے الفاظ اس طرح ہیں:

"صِنْفَانِ مِنْ أُمَّتِي لَنْ تَنَاهُمَا شَفَاعَتِي، أَوْ لَنْ أَشْفَعَ لَهُمَا: أَمِيرٌ ظَلَمَ غَشُومٌ عَسُوفٌ، وَكُلُّ غَالٍ مَارِقٍ" ②۔

میری امت کے دو قسم کے لوگوں کو میری سفارش ہرگز حاصل نہ ہوگی، یا میں ان کے لئے ہرگز سفارش نہ کروں گا: ہر درجہ ظالم و جابر اور سخت گیر امیر، اور ہر حد سے تجاوز کرنے

① المعجم الكبير طبرانی، حدیث: ۸۰۷۹۔

② مساوی الآفاق، غزالی، ص: ۲۸۶، حدیث: ۶۱۲، علامہ البانی رحمہ اللہ نے ان احادیث کو حسن قرار دیا ہے، دیکھئے: سلسلة الأحادیث الصحیحة، حدیث: ۴۷۰، صحیح الجامع، حدیث: ۳۷۹۸، صحیح الترغیب والترہیب، حدیث: ۲۲۱۸۔

والادین سے نکل جانے والا!

واضح رہے کہ حدیث میں امام (ذمہ دار) کا ذکر ہے جس کے لئے وعید آئی ہے، لیکن اس وعید کا سبب امامت نہیں بلکہ ظلم و نا انصافی ہے البتہ وعید کی سنگینی امامت سے متعلق ہو سکتی ہے۔ عورتوں کا حق وراثت ہڑپ کرنے والے حضرات بھی امام عام کے بعد اپنے گھر کی عورتوں کے اور باپ کے مال کے ذمہ دار، مسؤول اور راعی ہیں، عیسا کہ نبی کریم ﷺ ارشاد ہے:

”الْإِمَامُ رَاعٍ وَمَسْئُولٌ عَنْ رَعِيَّتِهِ، وَالرَّجُلُ رَاعٍ فِي أَهْلِهِ وَهُوَ مَسْئُولٌ

عَنْ رَعِيَّتِهِ... وَالرَّجُلُ رَاعٍ فِي مَالِ أَبِيهِ وَمَسْئُولٌ عَنْ رَعِيَّتِهِ“<sup>(۱)</sup>

امام وقت ذمہ دار ہے اور اس سے اپنی رعایا کے بارے میں باز پرس ہوگی، اور آدمی اپنے گھر والوں کا ذمہ دار ہے، اس سے اس کی رعایا کے بارے میں سوال کیا جائے گا،... یا فرمایا: آدمی اپنے باپ کے مال کا ذمہ دار ہے اس سے اس کی ذمہ داری کے بارے میں باز پرس ہوگی۔

### ⑬ حق وراثت ہڑپ کرنا اللہ سے بے حیائی ہے:

ایک مسلمان ہونے کے ناطے ہر شخص کی ذمہ داری ہے کہ وہ اللہ سے کما حقہ شرم کرے، اللہ سے کما حقہ شرم کرنے کا معنی حدیث میں یہ ہے کہ اپنے دل، دماغ، شکم اور دیگر اندرونی اعضاء کی سلامتی کی فکر کرے اور ان کی حفاظت کرے، اور ہر قسم کے ظلم و نا انصافی اور حرام سے اپنے آپ کو بچائے، دنیا کی وقتی لذت کے لئے رشتہ داروں کا حق نہ مارے بلکہ موت اور مرنے کے بعد اپنی بوسیدہ ہڈیوں کو یاد کرتے ہوئے اللہ کے حضور جوابدہی کی فکر اور آخرت کی تیاری کرے۔ مگر افسوس! عورتوں کو حق میراث سے محروم کرنے والے پوری جرات، ڈھٹائی، انسانوں

سے بے شرمی اور خود اللہ سے بے حیائی کرتے ہوئے ماں، بہن، بیٹی، بیوی سے وراثت کے ظالمانہ دستاویزات پر دستخط لے کر سارا ترکہ ہڑپ کر جاتے ہیں !!

عَنْ ابْنِ مَسْعُودٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: ”اَسْتَحْيُوا مِنَ اللَّهِ حَقَّ الْحَيَاءِ“۔ قُلْنَا: يَا رَسُولَ اللَّهِ إِنَّا نَسْتَحْيِي وَالْحَمْدُ لِلَّهِ، قَالَ: ”لَيْسَ ذَاكَ، وَلَكِنَّ الْاِسْتِحْيَاءَ مِنَ اللَّهِ حَقَّ الْحَيَاءِ أَنْ تَحْفَظَ الرَّأْسَ وَمَا وَعَى، وَالْبَطْنَ وَمَا حَوَى، وَلْتَذْكَرِ الْمَوْتَ وَالْبَلَى، وَمَنْ أَرَادَ الْآخِرَةَ تَرَكَ ذِينَةَ الدُّنْيَا، فَمَنْ فَعَلَ ذَلِكَ فَقَدْ اسْتَحْيَا مِنَ اللَّهِ حَقَّ الْحَيَاءِ“۔<sup>(۱)</sup>

عبداللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا: اللہ سے کماحقہ حیا کرو، کہتے ہیں: ہم نے کہا: اے اللہ کے رسول! الحمد للہ ہم حیا کرتے ہیں! آپ نے فرمایا: یہ حیا نہیں! بلکہ اللہ سے کماحقہ حیا یہ ہے کہ تم اپنے سر کی اور جو پرزے اور صلاحیتیں اس میں جمع ہیں اس کی حفاظت کرو اور اپنے پیٹ کی اور جو اعضاء ربیہ اس میں اور اس کے آس پاس ہیں اس کی حفاظت کرو، (کہ وہ اللہ کی رضامندی کے خلاف اور گناہوں میں استعمال نہ ہوں)، اور تم موت اور اس کے بعد جسم کے بوسیدہ ہونے کو یاد کرو، کیونکہ جو آخرت چاہتا ہے وہ دنیا کی زیب و زینت چھوڑ دیتا ہے، لہذا جس نے یہ سب کیا وہ اللہ سے کماحقہ حیا کرنے والا ہے۔

## ⑮ زیادتی کی سزا آخرت سے پہلے دنیا ہی میں مل جائے گی:

اللہ تعالیٰ نے ناحق بغی یعنی کسی انسان کی جان، مال، یا آبرو پر زیادتی کرنے سے مطلق طور

① سنن ترمذی، حدیث: ۲۳۵۸، ومترک حاکم، حدیث: ۷۹۱۵، امام ذہبی نے تلخیص میں صحیح قرار دیا ہے، ومند احمد، حدیث: ۳۶۷۱، علامہ البانی نے اسے حسن قرار دیا ہے، دیکھئے: صحیح الجامع، حدیث: ۹۳۵، صحیح الترغیب والترہیب، حدیث: ۱۷۲۲، ۲۶۳۸، ۳۳۳۔

پر منع فرمایا ہے اور اسے حرام کر دیا ہے، ارشاد ہے:

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ﴾ [النحل: ۹۰]۔

بیشک اللہ تعالیٰ عدل کا، بھلائی کا اور قرابت داروں کے ساتھ سلوک کرنے کا حکم دیتا ہے اور بے حیائی کے کاموں، ناشائستہ حرکتوں اور ظلم و زیادتی سے روکتا ہے۔

نیز ارشاد ہے:

﴿قُلْ إِنَّمَا حَرَّمَ رَبِّي الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ وَالْبَغْيَ بِغَيْرِ الْحَقِّ﴾ [الاعراف: ۳۳]۔

آپ فرمائیے کہ البتہ میرے رب نے صرف حرام کیا ہے ان تمام فحش باتوں کو جو علانیہ ہیں اور جو پوشیدہ ہیں اور ہر گناہ کی بات کو اور ناحق کسی پر ظلم کرنے کو۔

علامہ سعدی رحمہ اللہ ﴿وَالْإِثْمَ وَالْبَغْيَ بِغَيْرِ الْحَقِّ﴾ کی تفسیر میں فرماتے ہیں:

”أي: الذنوب التي تؤثم وتوجب العقوبة في حقوق الله، والبغى على الناس في دمائهم وأموالهم وأعراضهم، فدخل في هذا الذنوب المتعلقة بحق الله، والمتعلقة بحق العباد“<sup>①</sup>۔

یعنی وہ گناہ جو انسان کو اللہ کے حق میں گنہگار بناتے ہیں اور سزا کے موجب ہوتے ہیں، اور لوگوں کی جان، مال اور عزت و آبرو پر زیادتی کا گناہ، چنانچہ اس میں اللہ کے حق سے متعلقہ اور بندوں کے حق سے متعلقہ تمام گناہ داخل ہیں۔

بندگان کے حق میں زیادتی کا یہ جرم اتنا سنگین ہے کہ اللہ تعالیٰ باغی کو اس کی سزا آخرت سے

پہلے دنیا ہی میں دیدیتا ہے، چنانچہ نبی کریم ﷺ نے بیٹیوں کی پرورش اور اس کی فضیلت کا ذکر کرنے کے معاً بعد ان کے ساتھ جان، مال، آبرو کسی بھی قسم کی زیادتی اور نافرمانی پر آخرت سے پہلے دنیا ہی میں سزا سے آگاہ فرمادیا ہے:

عَنْ أَنَسٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: ”مَنْ عَالَ جَارِيتَيْنِ حَتَّى تُذْكَرَا دَخَلَتْ الْجَنَّةَ أَنَا وَهُوَ كَهَاتَيْنِ - وَأَشَارَ بِإصْبَعَيْهِ السَّبَابَةِ وَالْوَسْطَى - وَبَابَانِ مُعْجَلَانِ عُقُوبَتُهُمَا فِي الدُّنْيَا: الْبَغْيُ وَالْعُقُوقُ“<sup>①</sup>

انس رضی اللہ عنہ بیان کرتے ہیں کہ رسول اللہ ﷺ نے فرمایا: جس نے دو لڑکیوں کی پرورش کی یہاں تک کہ وہ بالغ ہو گئیں، میں اور وہ جنت میں داخل ہوں گے دراصل ایکہ دونوں ان دونوں انگلیوں کی طرح ایک ساتھ ہوں گے۔ اور آپ نے اپنی درمیانی انگلی اور شہادت کی انگلی سے اشارہ فرمایا۔ اور دو گناہ ایسے ہیں جن کی سزا دنیا ہی میں دیدی جاتی ہے: ظلم و زیادتی اور والدین کی نافرمانی۔

اسی طرح نبی کریم ﷺ کا ارشاد ہے:

”إِنَّ اللَّهَ عَزَّ وَجَلَّ أَوْحَى إِلَيَّ أَنْ تَوَاضَعُوا، وَلَا يَنْبَغِ بَعْضُكُمْ عَلَى بَعْضٍ“<sup>②</sup>

بیٹک اللہ عزوجل نے مجھے وحی فرمائی ہے کہ: تواضع اختیار کرو، تم میں کوئی کسی پر زیادتی نہ کرے۔

① متدرک حاکم، حدیث: ۷۳۵۰، علامہ ذہبی نے تلخیص میں اسے صحیح قرار دیا ہے، نیز علامہ البانی نے بھی اسے صحیح قرار دیا ہے، دیکھئے: سلسلۃ الأحادیث الصحیحۃ، حدیث: ۱۱۲۰، صحیح الجامع، حدیث: ۲۸۱۰۔

② الآداب المفرد، ص: ۱۵۳، حدیث: ۴۲۶، علامہ البانی نے اسے صحیح قرار دیا ہے، دیکھئے: سلسلۃ الأحادیث الصحیحۃ، حدیث: ۵۷۰۔

ان احادیث میں وارد عام ”بغی“ (زیادتی) میں خصوصی طور پر اپنے اقارب کے مال وراثت پر زیادتی کرنا اور انہیں ترکہ سے بے دخل کر کے سارا مال ہڑپ کر لینا بدرجہ اولیٰ داخل ہے، کیونکہ اس زیادتی کے سبب بیک وقت قرابت، مالی حق، صلہ رحمی وغیرہ کئی حقوق پامال ہوتے ہیں۔

یہی وجہ ہے کہ آئے دن بہنوں، بیٹیوں، اسی طرح ماں اور بیوی کو حق وراثت سے محروم کرنے والوں کے ساتھ ہونے والے درد انگیز حادثات سننے میں آتے ہیں اللہ تبارک و تعالیٰ انہیں آخرت سے پہلے دنیا ہی میں سزا سے دوچار کر دیتا ہے !!

### ۱۶) حق وراثت سے محروم کرنا علانیہ گناہ، جرات اور سنگین جرم ہے:

عورتوں کو حق میراث سے محروم کر کے خود ہڑپ کر لینا علانیہ گناہ ہے اور اللہ تعالیٰ سے جرات ہے جس کے بارے میں نبی کریم ﷺ کی خصوصی وعید آئی ہے۔ ظاہر ہے کہ مرنے والے کا ترکہ اس کے متحق وارثین میں تقسیم ہونا چاہئے، خواہ مرد ہوں یا عورتیں، لیکن جرات و جہارت اور ڈھٹائی کی حد ہے کہ کتاب و سنت کو بالائے طاق رکھ کر پوری بے حیائی و بے شرمی کے ساتھ بہن، بیٹی، بیوی، ماں سب کو ان کے حق سے محروم کر کے خود ہڑپ کر لیا جاتا ہے، اور ترک حق سے متعلقہ دستاویز پر ان بے بسوں اور مجبوروں سے دستخط کرائی جاتی ہے اور وہ بے چاریاں حسرت و یاس سے ڈبڈبائی آنکھیں لئے بادل نا خواستہ دستخط کر کے اپنے گھروں کو رخصت ہو جاتی ہیں !!

عَنْ أَبِي هُرَيْرَةَ رَضِيَ اللَّهُ عَنْهُ، يَقُولُ: سَمِعْتُ رَسُولَ اللَّهِ ﷺ يَقُولُ: ”كُلُّ أُمَّتِي مُعَاقٍ إِلَّا الْمُجَاهِرِينَ، وَإِنَّ مِنَ الْمُجَاهِرَةِ أَنْ يَعْمَلَ الرَّجُلُ بِاللَّيْلِ عَمَلًا، ثُمَّ يُصْبِحَ وَقَدْ سَتَرَهُ اللَّهُ عَلَيْهِ، فَيَقُولُ: يَا فُلَانُ، عَمِلْتُ الْبَارِحَةَ كَذَا وَكَذَا، وَقَدْ بَاتَ يَسْتُرُهُ رَبُّهُ، وَيُصْبِحُ يَكْشِفُ سِتْرَ اللَّهِ عَنْهُ“ ①

ابو ہریرہ رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا: میری امت کے سارے لوگ معاف ہیں سوائے ان کے جو علانیہ اور کھلم کھلا گناہ کرنے والے ہیں اور علانیہ گناہ میں یہ بھی شامل ہے کہ آدمی رات میں کوئی (برا) عمل کرے پھر صبح اٹھ کر کہتا پھرے: کہ اے فلاں میں نے کل رات ایسا ایسا کیا جبکہ اللہ نے اس پر پردہ ڈال دیا تھا، وہ اس حالت میں سو یا تھا کہ اللہ نے اس کی پردہ پوشی کی تھی اور صبح اٹھ کر اس نے اپنی ذات سے اللہ کا پردہ فاش کر دیا۔

### ①۴ مادیت پرستی اور دوسروں کے مال کی ہوس:

انسان کا اصل مال وہ ہے جسے وہ اپنی زندگی میں استعمال کر لے اور اللہ کی راہ میں خرچ کر کے آخرت کے لئے ذخیرہ کر لے، نہ کہ وہ مال جسے وہ اپنی موت کے بعد دنیا میں چھوڑ جائے، کیونکہ چھوڑا ہوا مال دراصل وارثین کا ہے اس میں اس کا کوئی تصرف و اختیار نہیں، نبی کریم ﷺ کا ارشاد ہے:

”يَقُولُ الْعَبْدُ: مَالِي، مَالِي، إِنَّمَا لَهُ مِنْ مَالِهِ ثَلَاثٌ: مَا أَكَلَ فَأَقْفَى، أَوْ لَبَسَ فَأَبْلَى، أَوْ أَعْطَى فَأَقْتَنَى، وَمَا سِوَى ذَلِكَ فَهُوَ ذَاهِبٌ، وَتَارِكُهُ لِلنَّاسِ“ ①۔

بندہ کہتا ہے: میرا مال، میرا مال، درحقیقت اس کے مال میں اُس کی اپنی صرف تین چیزیں ہیں: جو اس نے کھا کر ختم کر دیا، یا پہن کر بوسیدہ کر دیا، یا اللہ کی راہ میں دے کر آخرت کے لئے ذخیرہ کر لیا! اس کے علاوہ جو کچھ ہے وہ ختم ہو جائے گا اور وہ اُسے دوسرے لوگوں کے لئے چھوڑ جائے گا۔



لہذا اُسے اپنے مال کی فکر کرنی چاہئے، مرنے سے پہلے وارثین کے مال میں بے جا تصرف کرنا، صرف بیٹوں کو دینا اور ماں، بہن، بیٹی یا بیوی کو محروم کر دینا یا اللہ کی تقسیم کے خلاف ان کے حق میں کمی کرنا، اور اپنی زندگی میں اسے پیٹنگی تقسیم کر دینا، یا کوئی سرکاری تحریر یا وصیت نامہ تیار کر کے عورتوں کو محروم کر دینا یا دستاویز بنا کر ان سے ترک حق کے معاہدہ پر دستخط کر لینا، یا ان کے حق کو ان کی شادی کے اخراجات کے عوض ہڑپ کر جانا وغیرہ سراسر حرام اور ان کا مال باطل طریقہ سے کھانا ہے !!

اسی بات کو نبی کریم ﷺ نے اپنے صحابہ کو اس طرح سمجھایا تھا:

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: "أَيُّكُمْ مَالٌ وَارِثُهُ أَحَبُّ إِلَيْهِ مِنْ مَالِهِ؟" قَالُوا: يَا رَسُولَ اللَّهِ، مَا مِنَّا مِنْ أَحَدٍ إِلَّا مَالُهُ أَحَبُّ إِلَيْهِ مِنْ مَالٍ وَارِثِهِ، قَالَ رَسُولُ اللَّهِ ﷺ: "اعْلَمُوا أَنَّهُ لَيْسَ مِنْكُمْ مِنْ أَحَدٍ إِلَّا مَالٌ وَارِثُهُ أَحَبُّ إِلَيْهِ مِنْ مَالِهِ، مَا لَكَ مَا قَدَّمْتَ، وَمَالٌ وَارِثُكَ مَا أَخَّرْتَ" ①۔

عبداللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا: تم میں سے کون ہے جسے اپنے مال سے زیادہ اپنے وارث کا مال محبوب ہے؟ صحابہ نے کہا: اے اللہ رسول! ہم میں سے ہر ایک کو اپنا مال اپنے وارث کے مال سے زیادہ محبوب ہے! رسول اللہ ﷺ نے فرمایا: جان لو! یقیناً تم میں سے ہر ایک کو اپنے مال سے زیادہ اپنے وارث کا مال محبوب ہے! ارے تمہارا مال وہ ہے جو تم نے آخرت کے لئے بھیج دیا ہے اور تمہارے وارث کا مال وہ ہے جو تم چھوڑ جاؤ گے !!

① صحیح بخاری، حدیث: ۶۴۴۲، سنن نسائی، حدیث: ۳۶۱۲، ومند احمد، حدیث: ۳۶۲۶، صحیح ابن حبان، حدیث: ۳۳۱۰، مذکورہ الفاظ نسائی کے ہیں۔

## ۱۸ عورتوں کو میراث سے محروم کرنا سخت ضررِ رسانی ہے جو حرام ہے:

عورتوں کو حق وراثت سے محروم کرنا انہیں ضرر، اذیت اور تکلیف میں مبتلا کرنا ہے، حالانکہ مرد محارم مثلاً باپ، بھائی، شوہر اور بیٹا ہی اللہ کے فضل کے بعد زندگی کے حوادث میں ان کے سرپرست، ولی امر اور گارجین ہوا کرتے ہیں، جو ہر قسم کی مادی و معنوی مشکلات میں ان کی مدد کرتے ہیں!

مگر افسوس! یہ درندہ صفت محارم اپنے قریبی رشتہ داروں کو بڑی بے دردی سے ان کے حق وراثت سے محروم کر کے خود اس پر قابض ہو جاتے ہیں!!

یہ سنگین گناہ ہے جس میں یہ محروم کرنے والے ملوث ہوتے ہیں، اللہ عزوجل نے بلا سبب مومن مرد و دو خواتین کو ایذا پہنچانے سے منع فرمایا ہے اور ایسا کرنے والوں کے لئے سخت وعید سنائی ہے، چہ جائیکہ جنہیں یہ تکلیف پہنچا رہے ہیں ان کے قریبی رشتہ دار ہیں! ارشاد باری ہے:

﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغْيٍ مَا أَكْتَسَبُوا فَقَدِ احْتَمَلُوا بُهْتَنًا وَإِثْمًا مُّبِينًا﴾ [الاحزاب: ۵۸]۔

اور جو لوگ مومن مردوں اور مومن عورتوں کو ایذا دیں بغیر کسی جرم کے جو ان سے سرزد ہوا ہو، وہ (بڑے ہی) بہتان اور صریح گناہ کا بوجھ اٹھاتے ہیں۔

اور آیت میراث میں خصوصیت کے ساتھ اللہ نے تاکید کرتے ہوئے فرمایا:

﴿غَيْرَ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ حَلِيمٌ﴾ [النساء: ۱۲]۔

جب کہ اوروں کا نقصان نہ کیا گیا ہو یہ مقرر کیا ہوا اللہ تعالیٰ کی طرف سے ہے اور اللہ تعالیٰ دانا ہے بردبار۔

اسی طرح ابوسعید خدری رضی اللہ عنہ سے مروی ہے کہ رسول اللہ ﷺ نے فرمایا ہے:

”لَا ضَرَرَ وَلَا ضِرَارَ، مَنْ ضَارَّ ضَرَّهُ اللَّهُ، وَمَنْ شَاقَّ شَقَّ اللَّهُ عَلَيْهِ“<sup>①</sup>

نہ کسی کو تکلیف دینا جائز ہے، نہ ہی آپس میں ایک دوسرے کو تکلیف پہنچانا، جو کسی کو تکلیف دے اللہ اُسے تکلیف دے اور جو مشقت پیدا کرے اللہ تعالیٰ اُسے مشقت میں مبتلا فرمائے۔

محدث عصر علامہ البانی رحمہ اللہ فرماتے ہیں: ”وصیت میں کسی کو تکلیف پہنچانا حرام ہے، مثلاً بعض وارثین کو ان کے حق میراث سے محروم کرنے کی وصیت کرے، یا اس میں کسی کو کسی پر فضیلت دے۔“<sup>②</sup>

## ①۹ اولاد کے درمیان واجب عدل کی خلاف ورزی:

بیٹے بیٹیوں اسی طرح بھائیوں بہنوں کے درمیان وراثت کے حق میں تفریق کرنا حرام ہے بایں طور کہ انسان بیٹوں کو میراث کا حقدار بنائے بیٹیوں کو اس سے محروم کر دے، یا بھائیوں کو دے بہنوں کو محروم کر دے، یا ایک بیوی کو دے دوسری کو محروم کر دے، یا ان میں سے کسی کے حق میں کمی کرے، کیونکہ رسول اللہ ﷺ نے اپنی اولاد کے درمیان عطیے اور تحفے میں عدل و انصاف کرنے کا حکم دیا ہے اور ظلم و نا انصافی سے منع فرمایا ہے۔ جبکہ حق میراث تو اللہ کی جانب سے مقرر اور طے شدہ ہے تو بھلا اس میں اولاد کے مابین تفریق کرنے کی گنجائش کیونکر ہو سکتی ہے؟؟

نعمان بن بشیر رضی اللہ عنہما بیان کرتے ہیں کہ میرے والد نے مجھے ایک عطیہ دیا، تو میری

① مستدرک حاکم، حدیث: ۲۳۴۵، سنن دارقطنی، حدیث: ۳۰۷۰، والآحاد والمثنائی لابن ابی حاتم، حدیث: ۲۱۶۹،

اسے علامہ البانی حسن قرار دیا ہے، دیکھئے: احکام الجنائز، ص: ۷، وسلسلة الأحادیث الصحیحہ، حدیث: ۲۵۰۔

② احکام الجنائز و بدعھا، ص: ۷۔

والدہ عمرہ بنت رواحہ نے کہا: میں نہیں مانوں گی، یہاں تک آپ اس پر رسول اللہ ﷺ کو گواہ بنائیں، چنانچہ وہ رسول اللہ ﷺ کی خدمت میں حاضر ہوئے، اور کہا: میں نے اپنی زوجہ عمرہ بنت رواحہ کے بطن سے اپنے بیٹے کو ایک عطیہ دیا، تو اس نے مجھے حکم دیا کہ اے اللہ کے رسول! میں اُس پر آپ کو گواہ بناؤں! آپ نے فرمایا: کیا تم نے اپنے بقیہ تمام بچوں بچوں کو بھی ایسے ہی عطیہ دیا ہے؟ انہوں نے کہا: نہیں! آپ ﷺ نے فرمایا: ”فَاتَّقُوا اللَّهَ وَاعْدِلُوا بَيْنَ أَوْلَادِكُمْ“ تو اللہ سے ڈرو! اور اپنی اولاد کے درمیان عدل و انصاف کرو! چنانچہ وہ واپس گئے اور اپنا عطیہ واپس لے لیا۔<sup>(۱)</sup>

اسی طرح بیویوں کے درمیان عدل نہ کرنے والے کے لئے قیامت کے دن وعید سناتے ہوئے فرمایا:

”مَنْ كَانَتْ لَهُ امْرَأَتَانِ فَمَالَ إِلَى إِحْدَاهُمَا، جَاءَ يَوْمَ الْقِيَامَةِ وَشَقَّةُ مَائِلٍ“۔<sup>(۲)</sup>

جس کے پاس دو بیویاں ہوں، اور وہ دونوں میں سے ایک کی طرف مائل ہو تو قیامت کے دن اس حال میں آئے گا کہ اُس کا ایک جانب جھکا ہوگا۔

واضح رہے کہ یہ اولاد کے درمیان عطیے، تحفے اور بیویوں کے درمیان عام معاشرت میں عدل کی بات ہے، تو بھلا میراث کا مسئلہ کس قدر سنگین ہے کہ اس کے تفصیلی احکام اللہ نے خود مقرر کئے ہیں اور اسے اپنے حدود قرار دیا ہے، جس سے تجاوز کرنے والے کے لئے نار جہنم اور سزاؤں کا عذاب کی وعید ہے!

(۱) صحیح بخاری، حدیث: ۲۵۸۷۔

(۲) سنن أبوداود، حدیث: ۲۱۳۳، اے علامہ البانی نے صحیح قرار دیا ہے، دیکھئے: صحیح الجامع، حدیث: ۶۵۱۵، صحیح

الترغیب والترہیب، حدیث: ۱۹۳۹۔

## ۲۰ عورتوں کو میراث سے محروم کرنا باہمی بغض و نفرت کا سبب ہے:

بہنوں، بیٹیوں اور دیگر خواتین کو حق میراث سے محروم کرنا خاندان، رشتہ دار اور بیٹے بیٹیوں، بھائی بہنوں جیسے مقدس خونی اور صلبی رشتوں میں بغض و نفرت، کینہ اور حسد کی آگ بھڑکانے کا سبب ہے جو جاہلیت کی خوبیوں، جسے نبی کریم ﷺ نے حرام کر دیا ہے اور لوگوں کو اس سے منع فرمایا ہے کیونکہ اس سے اسلامی معاشرہ کی جڑیں کھوکھلی ہوتی ہیں بلکہ ایک ہی خاندان کے قریب ترین افراد کے درمیان صدیوں کے لئے نفرت اور قطع تعلق پیدا ہو جاتا ہے۔

اور مسلم معاشرہ شاید ہے کہ ایسے نہ جانے گھرانے اور خاندان ہیں جن میں عورتوں کو حق میراث سے محروم کرنے کے سبب بھائیوں بہنوں کے درمیان برسوں سے قطع کلامی ہے جبکہ عام مسلمانوں سے بھی تین دنوں سے زیادہ قطع کلامی جائز نہیں اور صرف قطع کلامی نہیں بلکہ فریقین ایک دوسرے پر لعنت، ملامت اور بد دعائیں کرتے ہیں، اور بے اوقات ایک دوسرے کے خون کے پیاسے ہو جاتے ہیں !!

جبکہ نبی کریم ﷺ نے فرمایا ہے:

”لَا تَبَاغَضُوا، وَلَا تَحَاسَدُوا، وَلَا تَدَابَرُوا، وَكُونُوا عِبَادَ اللَّهِ إِخْوَانًا، وَلَا يَجُلُ لِمُسْلِمٍ أَنْ يَهْجُرَ أَخَاهُ فَوْقَ ثَلَاثَةِ أَيَّامٍ“<sup>①</sup>

آپس میں بغض نہ رکھو، ایک دوسرے سے حسد نہ کرو، نہ ایک دوسرے کو پیٹھ دکھاؤ (منہ نہ پھيرو)، اور اللہ کے بندو بھائی بن جاؤ، اور کسی مسلمان کے لئے اپنے بھائی کو تین دن سے زیادہ چھوڑ دینا حلال نہیں۔

اور نبی کریم ﷺ نے محبوبوں کے درمیان بغض و نفرت کی آگ بھڑکانے والوں کو بدترین

① صحیح بخاری، حدیث: ۶۰۶۵، صحیح مسلم، حدیث: ۲۵۵۸۔

لوگوں میں شامل فرمایا ہے، چنانچہ اسماء بنت یزید رضی اللہ عنہا سے مروی ہے کہ نبی کریم ﷺ نے فرمایا:

”أَلَا أُخْبِرُكُمْ بِخَيْرِكُمْ“ قَالُوا: بَلَى يَا رَسُولَ اللَّهِ، قَالَ: ”الَّذِينَ إِذَا رُؤُوا ذُكِرَ اللَّهُ تَعَالَى“ ثُمَّ قَالَ: ”أَلَا أُخْبِرُكُمْ بِشَرِّكُمْ؟ الْمَشَاءُونَ بِالنَّمِيمَةِ، الْمُفْسِدُونَ بَيْنَ الْأَحِبَّةِ، الْبَاغُونَ لِلْبَرَاءِ الْعَنَتُ“<sup>①</sup>

کیا میں تمہیں تم میں سب سے بہترین لوگوں کے بارے میں نہ بتاؤں؟ لوگوں نے کہا: اے اللہ کے رسول! کیوں نہیں، ضرور بتائیے! آپ نے فرمایا: جنہیں دیکھا جائے تو اللہ یاد آجائے! پھر آپ نے فرمایا: کیا میں تمہیں تم میں سب سے بدترین لوگوں کے بارے میں نہ بتاؤں؟ وہ چغل خوری کرنے والے، احباب و اقارب کے درمیان فساد پھیلانے والے، معصوم اور بے گناہ لوگوں کو بدنام کرنے کی کوشش کرنے والے۔

دوسری روایت میں ”الْمُفْرِقُونَ بَيْنَ الْأَحِبَّةِ“ کے الفاظ ہیں، یعنی (احباب و اقارب کے درمیان تفرق پیدا کرنے والے)۔

## عورتوں کو میراث سے محروم کرنے کے اسباب

مرد و خواتین میں تقسیم میراث کی بابت کتاب و سنت کی صریح تعلیمات، ہدایات اور مخالفت کی صورت میں سنگین وعیدوں کے باوجود عام طور پر لوگ اپنی عورتوں کو حق میراث کیوں نہیں دیتے، انہیں اللہ کے عطا کردہ حق سے کیوں محروم کرتے ہیں؟ یہ مسلم معاشرہ کا سلگتا ہوا سوال

① مسند احمد، حدیث: ۲۷۵۹۹، والأدب المفرد، حدیث: ۳۲۳، ومسند احمد، حدیث: ۱۷۹۹۸، اس حدیث کو مسند کے محققین اور علامہ البانی نے حسن قرار دیا ہے، دیکھئے: سلسلة الأحادیث الصحیحة، حدیث: ۲۸۴۹، وغایۃ المرام فی تخریج الأحادیث الحلال والحرام، حدیث: ۴۳۴، صحیح الترغیب والترہیب، حدیث: ۲۸۲۴۔

ہے؟ آخر اس کے کیا اسباب ہیں؟

معاشرہ پر طائرانہ نگاہ ڈالنے سے معلوم ہوتا ہے کہ اس کے چند اہم اسباب ہیں جن میں شیطان کی پیروی، خواہش نفس کی غلامی، مادی حرص و طمع، کثرت مال کی اندھی ہوس، بے دردی و قنات قلبی، جاہلی رسم و رواج کا اثر، دنیوی زندگی کو اخروی زندگی پر ترجیح دینا، اللہ کے سامنے جو ابھی کا عدم احساس وغیرہ شامل ہیں، ذیل میں اس بارے میں چند اسباب کی طرف اشارہ کیا جا رہا ہے، اس امید سے کہ اللہ تعالیٰ مسلمانوں کو اس سے بچنے کی توفیق عطا فرمائے:

### ① ایمان کی کمزوری اور فساد:

ایمان کی کمزوری، نقص اور بگاڑ ہر طرح کے انحراف اور گمناہ کی جڑ ہے، میراث کے مسئلہ میں بھی ایمان کی کمزوری کا بڑا دخل ہے، ایمان کی کمزوری اللہ اور اس کے رسول ﷺ کی فرمانبرداری کرنے سے مانع ہے، اسی لئے اللہ نے یہودیوں کے بارے میں ارشاد فرمایا:

﴿خُذُوا مَا آتَيْنَاكُمْ بِقُوَّةٍ وَأَسْمِعُوا قُلُوبًا سَمِيعًا وَعَصَيْنَا وَأُشْرِبُوا فِي قُلُوبِهِمُ الْعِجْلَ بِكُفْرِهِمْ قُلْ بِشِمَائِلِ أَمْرِكُمْ بِهِ إِيْمَانُكُمْ إِن كُنْتُمْ مُؤْمِنِينَ﴾ ﴿٩٣﴾ [البقرة: ٩٣]۔

ہماری دی ہوئی چیز کو مضبوط تھا موا اور سنو! تو انہوں نے کہا: ہم نے سنا اور نافرمانی کی اور ان کے دلوں میں پچھڑے کی محبت (گویا) پلا دی گئی، بسبب ان کے کفر کے۔ ان سے کہہ دیجئے کہ تمہارا ایمان تمہیں برا حکم دے رہا ہے، اگر تم مومن ہو۔

غور کریں کہ ”ہم نے سنا اور نافرمانی کی“ کہنے والے یہودیوں سے اللہ نے کہا: ”اگر تم مومن ہو، تو تمہارا ایمان تمہیں برا حکم دے رہا ہے“۔ یعنی تمہارا ایمان ہی ناقص یا فاسد ہے جو تمہیں سننے کے بعد نافرمانی کرنے پر آمادہ کر رہا ہے!!

اسی طرح نبی کریم ﷺ نے بھی خیانت اور وعدہ خلافی و عہد شکنی کرنے والے سے ایمان کی نفی فرمائی ہے جو ایمان کی کمزوری یا نقص یا فساد پر دلالت کرتی ہے۔

عَنْ أَنَسِ بْنِ مَالِكٍ رَضِيَ اللَّهُ عَنْهُ، قَالَ: مَا حُطِّبَنَا نَبِيُّ اللَّهِ ﷺ إِلَّا قَالَ: "لَا إِيمَانَ لِمَنْ لَا أَمَانَةَ لَهُ، وَلَا دِينَ لِمَنْ لَا عَهْدَ لَهُ" ①۔

انس بن مالک رضی اللہ عنہ بیان کرتے ہیں کہ نبی کریم ﷺ نے ہمیں جب بھی خطاب فرمایا، یہ ضرور کہا: جس کے پاس امانت نہیں اس کے پاس ایمان نہیں، اور جس کے پاس وعدہ وفاقی نہیں اس کے پاس دین نہیں۔

## ② جاہلی رسم و رواج کی تقلید:

اللہ تعالیٰ نے نبی کریم ﷺ کی بعثت اور قرآن کے ذریعہ انسانیت کو عمومی جاہلیت کی تاریکیوں سے آزاد کیا ہے، مگر امت میں اب بھی جاہلیت کی جزوی خُوبُو باقی ہے، اس کی ایک نمایاں مثال عورتوں کو میراث کے حق سے محروم کرنا ہے اور جس طرح جاہلیت میں اس ظلم ناروا کے لئے عذر لنگ تھا کہ "لڑنے بھڑنے والے اور خاندان اور قبیلے کا دفاع کرنے والے ہم مرد ہیں، اس لئے عورتوں کا اس میں کوئی حق نہیں ہے! اسی طرح آج بھی کئی لنگ اعذار ہیں، مثلاً:

- عورتوں کو میراث کی کیا ضرورت ہے، وہ تو اپنے شوہروں کے زیر سرپرستی رہیں گی؟!
- ان کے سرپرست کوئی ذمہ داری نہیں ہے، جبکہ بیٹوں بھائیوں کے سرپرست خاندان کے نان نفقہ اور دیگر ضروریات کی فراہمی کی ذمہ داری ہے؟!
- اسی طرح بہنیں بیٹیاں میراث لے کر کیا کریں گی، ہم بھائی اور بیٹے زندگی بھر ان کی دیکھ بھال کے ذمہ دار ہیں!

① منہاج احمد، حدیث: ۱۳۸۳، ۱۳۱۹۹، محققین نے اسے حق قرار دیا ہے، نیز دیکھئے: صحیح الجامع، حدیث: ۷۱۷۹۔



● اسی طرح عورتوں کو میراث کا حق دینے سے جائیداد ضائع ہو جائے گی، کیونکہ انہیں اسے سنبھالنے اور تصرف کرنے کا کماحقہ سلیقہ نہیں ہے، وغیرہ!

● اور اسی طرح ہمارے یہاں عورتوں کو جائیداد میں حصہ دینے کا رواج نہیں ہے! کئی پشتوں سے خاندان میں یہی طریقہ رائج ہے! لاحول ولا قوۃ إلا باللہ۔

الحاصل یہ کہ جاہلی رسم و رواج کی تقلید بڑی حد تک میت کے ترکہ پر مردوں کے قابض ہونے اور عورتوں کو حق میراث سے محروم کرنے کا سبب ہے، یہی وجہ ہے کہ سماج کے بہت سے پڑھے لکھے اور قابل ذکر لوگ بھی عورتوں کو میراث کا حق دینے میں جاہلی عادات کے شکار ہیں، انہیں حق و باطل کا فرق نظر نہیں آتا، وہ محض ”إلا ما أشرب من هواہ“ کی تصویر بنے ہوئے ہیں۔ اس جدید جاہلیت کا خاتمہ کرنا ضروری ہے!!

### ③ عورتوں کے حق کی حرام لالچ اور طمع:

یوں تو عورت فطری طور پر کمزور ہے مگر میراث کے مسئلہ میں اسے بڑی حد تک مجبور و بے بس بنادیا گیا ہے۔ چنانچہ عورتوں کے حق میراث پر مرد حضرات پہلے ہی سے نگاہیں جمائے رہتے ہیں، آہنی پنجے گاڑے رہتے ہیں، نیز اسے ہتھیانے کے لئے ہر جتن کرنے کو تیار رہتے ہیں، چنانچہ کبھی انہیں بطور عطیہ کوئی معمولی رقم دے کر ٹرغادیا جاتا ہے، کبھی انہیں اشارے سنائے میں بچوں کی شادی کی لالچ دی جاتی ہے اور وہ مانسنے پر ناراضگی اور نفرت ظاہر کی جاتی ہے، اور کبھی کبھی ڈرانے دھمکانے کا طریقہ بھی اپنایا جاتا ہے! بہر کیف یہ درہم و دینار کے بندے اپنی شیطانی ہوس اور بھیمی لالچ کی بنا پر کسی بھی طرح ان غریب و مجبور خواتین کا حق میراث غصب کرنے پر آمادہ رہتے ہیں۔

نبی کریم ﷺ نے مال و سرداری کی لالچ کا فساد بیان کرتے ہوئے فرمایا ہے:

عَنْ كَعْبِ بْنِ مَالِكٍ الْأَنْصَارِيِّ رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ: ”مَا ذُئِبَانٍ جَائِعَانِ أُرْسِلَا فِي غَنَمٍ بِأَفْسَدَ لَهَا مِنْ حِرْصِ الْمَرْءِ عَلَى الْمَالِ وَالشَّرَفِ لِدِينِهِ“<sup>(۱)</sup>۔

کعب بن مالک انصاری رضی اللہ عنہ بیان کرتے ہیں کہ رسول اللہ ﷺ نے فرمایا: دو بھوکے بھیرے جنہیں کسی بکری کے ریوڑ میں چھوڑ دیا گیا ہو، انہیں اتنا برباد کرنے والے نہیں ہیں جتنا آدمی کا مال اور سرداری و برتری کی لالچ اس کے دین کے لئے نقصان دہ ہے۔

اسی لئے آپ ﷺ نے مال و زر کے بندوں پر بدعا کرتے ہوئے فرمایا تھا:

”تَعَسَ عَبْدُ الدِّينَارِ، وَالدِّرْهَمِ، وَالْقَطِيفَةِ، وَالْحَمِيصَةِ، إِنْ أُعْطِيَ رَضِيَ، وَإِنْ لَمْ يُعْطَ لَمْ يَرْضَ“<sup>(۲)</sup>۔

ناکام و نامراد ہو دینار، درہم، لباس اور سیاہ دھاری دار چادر کا بندہ، جسے دیا جائے تو خوش رہے اور نہ دیا جائے تو ناراض ہو جائے۔

### ۴) شادی اور جہیز کے اخراجات کا حیلہ:

عورتوں کو ان کے حق میراث سے محروم کرنے کے وجہ جواز کے طور پر بہت سارے لوگ لڑکی کی شادی اور جہیز کے اخراجات کا حوالہ بھی بڑی آسانی سے دیتے ہیں اور یہ ثابت کرنے کی کوشش کرتے ہیں کہ چونکہ لڑکیوں کی شادی اور جہیز میں کافی خرچ ہو چکا ہے اس لئے میراث

(۱) ترمذی، حدیث: ۲۳۷۶، ومند احمد، حدیث: ۱۵۷۹۴، اسے مند کے محققین اور علامہ البانی نے صحیح قرار دیا ہے،

دیکھئے: صحیح الجامع، حدیث: ۵۶۲۰، صحیح الترغیب، حدیث: ۳۲۵۰۔

(۲) صحیح بخاری، حدیث: ۶۴۳۵۔

میں ان کا کوئی حصہ نہیں ہے !!

اس میں ایک بات یہ ہے کہ چونکہ بچی کی شادی کرنا باپ کی شرعی ذمہ داری ہے اس لئے اسے یہ ذمہ داری ادا کرنا ضروری ہے، لہذا شادی کر کے اس نے اپنی ایک ذمہ داری ادا کی ہے، اور یہ ذمہ داری اس کی زندگی میں تھی۔ لیکن میراث کا مسئلہ اس کی موت کے بعد کا ہے جو اس کے ترکہ سے متعلق ہے، اس لئے جیتے جی وہ اس میں کوئی مداخلت یا تصرف نہیں کر سکتا، بلکہ اس کی موت کے بعد تمام وارثین اپنا اپنا شرعی حق لے لیں گے!

دوسری بات یہ ہے کہ کیا باپ نے بیٹے کی شادی نہیں کی ہے، اور اس میں حسب ضرورت کپڑے، کھانے، ہال، بہو کے لئے زیورات، مہر، پر تلکف ولیمہ اور ”ہنی مون“ وغیرہ میں پیسے خرچ نہیں کیا ہے؟ ظاہر ہے کہ ان سوالوں کا جواب اثبات میں ہے! تو پھر بیٹیوں کو ان کے حق وراثت سے محروم کیوں نہیں کیا جاتا؟؟ اور سارا ترکہ بیت المال میں تحویل کیوں نہیں کر دیا جاتا؟، کیونکہ بیٹیوں اور بیٹیوں دونوں کے حق وراثت کے بقدر ان کی شادیوں میں پیسہ خرچ ہو چکا ہے؟؟

کوئی کہہ سکتا ہے بیٹیوں کی بہ نسبت بیٹیوں کی شادیوں میں زیادہ پیسہ خرچ ہوتا ہے! ٹھیک ہے اگر ایسی بات ہے تو دونوں کی شادیوں کے اخراجات کا حساب کر لیا جائے اور فرق کے مطابق دونوں کو میراث کا حق دیا جائے؟؟ لیکن بہر کیف سارا ترکہ یکطرفہ بیٹیوں کو دے کر بیٹیوں کو بالکل محروم کر دینا اور انہیں باپ کی جائداد سے بے دخل کر دینا کہاں کا انصاف ہے؟ یہ تو سراسر جاہلیت اور ظلم و بربریت ہے !!

خلاصہ یہ ہے کہ حمیز ایک ظالمانہ رسم ہے اسے شادی میں لڑکی کو دے کر میراث سے محروم کرنا حرام ہے جس کی اللہ کے یہاں باز پرس ہوگی، اسی طرح کسی باپ کا اس نیت سے اپنی بیٹی کی شادی فراوانی کے ساتھ کرنا کہ یہ اس کے حق میراث کا بدلہ ہے جائز نہیں، کیونکہ شادی کرنا باپ کی ذمہ داری ہے اس کا ترکہ اور تقسیم میراث سے قطعاً کوئی تعلق نہیں۔ یاد رہے آخرت میں مظلوم

بندوں کے حقوق کا ظالموں سے قصاص لیا جائے گا۔

حقوق کی اہمیت اور سنگینی واضح کرتے ہوئے نبی کریم ﷺ کا ارشاد ہے:

”لَتُؤَدَّنَ الْحَقُوقَ إِلَى أَهْلِهَا يَوْمَ الْقِيَامَةِ، حَتَّى يُقَادَ لِلشَّاةِ الْجُلْحَاءِ، مِنَ الشَّاةِ الْقَرْنَاءِ“ ①

قیامت کے دن تمہیں حقداروں کو ان کا حق ضرور ادا کرنا پڑے گا، یہاں تک کہ سینگ والی بکری سے بغیر سینگ والی بکری کا (بطور مقابلہ) قصاص لیا جائے گا۔

⑤ موروٹی جائیداد کے ٹکڑے نہ ہونے کی خواہش:

عورتوں کو میراث سے محروم کرنے کا ایک سبب منتقل اور غیر منتقل کا فلسفہ ہے۔ اس فلسفہ کا مفاد یہ ہے کہ اگر ہم بیٹیوں کو جائیداد میں وارث بنائیں گے تو آباء و اجداد کی موروٹی جائیداد کے ٹکڑے ہو جائیں گے! کیونکہ بیٹیاں شادی کے بعد باپ کے گھر سے منتقل ہو کر سسرال چلی جائیں گی، اور اس طرح جائیداد کا بھی ٹکڑا ہو جائے گا، جبکہ بیٹے غیر منتقل ہیں، یہیں رہنے والے ہیں، اس لئے ہم ساری جائیداد انہیں دیتے ہیں تاکہ یہ موروٹی جائیداد یونہی باقی رہے!! اسی لئے بعض حضرات منقولہ ترکہ میں تو عورتوں کو حصہ دیتے ہیں مگر غیر منقولہ جائیداد میں نہیں دیتے!!

اسی طرح بعض لوگ کہتے کہ عورتوں کو میراث کا حق دینے سے باپ دادا کی جائیداد خاندان سے باہر اجنبیوں کے پاس چلی جائے گی، یعنی شوہر لڑکی کے شوہر اور اس کے بچوں کے پاس منتقل ہو جائے گی، اور پھر ہو سکتا ہے سسرال والے اس پر دباؤ ڈال کر یا باہمی تفاہم سے وہ جائیداد اس سے لے لیں! اس طرح ہمارا مال دوسروں کے پاس چلا جائے گا؟؟

مگر ظاہر کہ اللہ کے فرض کردہ مقررہ حقوق کی صراحت کے مقابل یہ عقلانی فلسفے کوئی حیثیت

نہیں رکھتے۔ بھلا کس نے کہا کہ موروثی جائیداد کے ٹکڑے نہیں کئے جائیں گے؟ اور کیوں نہیں کئے جائیں گے؟ اللہ کے دین میں اس کی کوئی حقیقت نہیں ہے۔ جائیداد خواہ منقولہ ہو یا غیر منقولہ ہو، یا نقدی ہو، یا گاڑی ہو، یا سونا چاندی ہو، یا کپڑا ہو یا کسی بھی شکل میں ہو، جو کچھ میت نے چھوڑا ہے اس میں مرد و دو خواتین دونوں کا متعین حصہ ہے جسے ادا کرنا ضروری ہے!!

### ⑥ احکام میراث سے جہالت و لاعلمی:

عورتوں کو ان کے حق میراث سے محروم کرنے کا ایک سبب بعض معاشروں میں وراثت کے احکام و مسائل، اسی طرح کسب حرام اور ظلم و نا انصافی وغیرہ کی خطرناکی و سنگینی سے جہالت و لاعلمی بھی ہے لہذا لوگ اپنی ہوس کے مطابق جیسے چاہتے ہیں مال وراثت کو مال غنیمت سمجھ کر اس میں من مانی اور بے جا تصرف کرتے ہیں۔ انہیں علم و شعور ہی نہیں ہے کہ میت کے ترکہ میں عورتوں کا بھی حصہ ہے؟ اور اگر شعوری طور پر ایسا کرتے ہیں تو انہیں اس ظلم و بربریت اور کسب حرام کی خطرناکی کا علم نہیں ہے۔

### ④ دنیوی محبت اور آخرت سے غفلت:

عورتوں کو وراثت سے محروم کرنے کا ایک واضح سبب دنیا کی ظاہری چمک دمک، دنیوی اسباب سے محبت اور آخرت سے غفلت ہے، مرد چاہتے ہیں کہ عورتوں کا حق مار کر اپنی دنیا سنوار لیں، اعلیٰ معیار کی زندگی گزاریں، خوب جائیداد اور پراپرٹی کے مالک بن جائیں! دنیا والوں میں ہماری اونچی حیثیت ہو! خواہ اس کے لئے جو بھی کرنا پڑے انہوں نے دنیا ہی کو اپنا مٹھ نظر بنالیا ہے اور اسی کی لذت کے رسیا ہو کر رہ گئے ہیں اور موت، قبر، حشر، محاسبہ عمل، میزان عدل، پل صراط اور جنت و جہنم کے فیصلہ سے یکسر غافل ہیں، اللہ عزوجل کا ارشاد ہے:

﴿يَعْلَمُونَ ظَاهِرًا مِّنَ الْحَيٰوةِ الدُّنْيَا وَهُمْ عَنِ الْآٰخِرَةِ هُمْ غٰفِلُونَ

﴿٧﴾ [الروم: ٤]۔

وہ تو (صرف) دنیوی زندگی کے ظاہر کو (ہی) جانتے ہیں اور آخرت سے تو بالکل ہی بے خبر ہیں۔

اور نبی کریم ﷺ نے بتلایا ہے کہ دنیا کی یہ لذت و شیرینی آخرت کے لئے مضر ہے، اور دنیا کی یہ مٹھاس کل قیامت کے دن کڑوے پن میں تبدیل ہو جائے گی۔

عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ، أَنَّ رَسُولَ اللَّهِ ﷺ قَالَ: "مَنْ أَحَبَّ دُنْيَاهُ أَضَرَّ بِآخِرَتِهِ، وَمَنْ أَحَبَّ آخِرَتَهُ أَضَرَّ بِدُنْيَاهُ، فَأَثَرُوا مَا يَبْقَى عَلَى مَا يَفْنَى" ①۔

ابو موسیٰ اشعری رضی اللہ عنہ سے مروی ہے کہ نبی کریم ﷺ نے فرمایا: جو اپنی دنیا سے محبت کرے گا اپنی آخرت کو نقصان پہنچائے گا اور جو اپنی آخرت سے محبت کرے گا اپنی دنیا کو نقصان پہنچائے گا، اس لئے باقی رہنے والی کو فنا ہونے والی پر ترجیح دو۔

اسی طرح ابو موسیٰ اشعری رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا:

"حُلُوَةُ الدُّنْيَا مُرَّةُ الْآخِرَةِ، وَمُرَّةُ الدُّنْيَا حُلُوَةُ الْآخِرَةِ" ②۔

دنیا کی مٹھاس آخرت کا کڑوا پن ہے اور دنیا کا کڑوا پن آخرت کی مٹھاس ہے۔

① مسند احمد، حدیث: ۱۹۶۹۸، ۱۹۶۹۹، علامہ البانی نے اسے صحیح قرار دیا ہے، دیکھئے: صحیح الترغیب والترہیب،

حدیث: ۳۲۲۷، وسلسلة الأحادیث الصحیحة، حدیث: (۳۲۸۷)۔

② مسند احمد، حدیث: ۲۲۸۹۹، وتمدرك حاكم، حدیث: ۷۸۶۱، والمعجم الكبير طبرانی، حدیث: ۳۳۳۸، اسے علامہ

البانی سے صحیح قرار دیا ہے، دیکھئے: سلسلة الأحادیث الصحیحة، حدیث: ۱۸۱۷، وصحیح الجامع، حدیث: (۳۱۵۵)۔

## ۵ قطع تعلق کے خوف سے عورتوں کا اپنے حق سے خود دستبردار ہو جانا:

چونکہ عورت فطری طور پر کمزور ہوتی ہے اسے زندگی کے ہر مرحلہ میں سہارے کی ضرورت ہوتی ہے، اس لئے عورتوں کو حق وراثت سے محروم کرنے کا ایک سبب یہ بھی ہے کہ بعض مرد حضرات اس کمزوری کا استحصال کرتے ہیں، ان کے ساتھ حسن سلوک کرنا احسان سمجھتے ہیں اور زبان حال اور بسا اوقات زبان قال سے بھی کہتے ہیں کہ اگر تو نے وراثت میں حق لے لیا تو پھر ہمارا تجھ سے کوئی تعلق نہیں رہے گا، ہم سے کبھی کسی تعاون کی کوئی امید نہ رکھنا، چنانچہ معاشرہ میں ایسے واقعات بھی موجود ہیں کہ بہن بہنوں کے درمیان کچھ اُن بن ہوئی اور بہن مجبوراً اپنے بھائی کے گھر آئی تو اُس نے پناہ دینے سے انکار کر دیا، یا بہ مشکل دو تین دنوں کی مشروط پناہ دیا اور اس کے بعد گھر سے جبراً باہر نکال دیا!

اس طرح کی نازک صورتحال میں عورت اپنے حق میراث سے دستبردار ہونے میں ہی عافیت سمجھتی ہے تاکہ کم از کم بھائیوں سے علیک سلیک جاری رہے اور کبھی اضطراری صورتحال میں پناہ اور کچھ تعاون اور سہارا بھی مل سکے، نیز خوشی اور غم کی مناسبتوں پر خاندان کے لوگ اکٹھا ہو سکیں۔ اسی طرح بعض بہنیں، بیٹیاں اور دیگر خواتین جنہیں اُن کے حق میراث سے محروم کر دیا جاتا ہے یا محروم کرنے کی فضا بنائی جاتی ہے ناچاہتے ہوئے بھی محض اس لئے معاف کر دیتی ہیں کہ اُنہیں کتاب و سنت میں اس جرم کی سنگینی اور نار جہنم کی وعیدوں کا علم ہوتا ہے، لہذا وہ ازراہ ہمدردی معاف کر دیتی ہیں کیونکہ نہ معاف کرنے کے نتیجہ میں ان کا باپ یا بھائی، یا بیٹا یا شوہر جہنم کی آگ میں جلا یا نہ جائے گا!!

اس سے اندازہ لگایا جاسکتا ہے کہ بعض لوگوں کی طرف سے جو دعویٰ کیا جاتا ہے کہ بہنوں یا بیٹیوں نے اپنا حق خود ہی معاف کر دیا، اس میں کتنی صداقت ہے! دراصل بہنیں، بیٹیاں، مائیں

یا بیویاں بطیب خاطر معاف نہیں کرتیں، بلکہ بادل خواستہ ایسا کرنے پر مجبور ہوتی ہیں، ورنہ آج کے مادی اور خوشتر باگرانی کے ماحول میں مال و اسباب کی فراوانی کسے عزیز نہیں ہے!

اس لئے یاد رہے کہ اگر اس طرح کی صورتحال میں بہنیں یا بیٹیاں معاف بھی کر دیں تو باپ یا بھائیوں کا اُسے لینا اور استعمال کرنا جائز نہیں ہے، تا آنکہ کوئی بہن یا بیٹی اپنے سسرال میں خوشحال اور بے نیاز ہو اور بطیب خاطر شرح صدر کے ساتھ اپنے حق وراثت سے دستبرداری کی پیشکش خود کر دے تو ایسی صورت میں کوئی حرج نہیں۔ جیسا کہ اللہ عزوجل کا ارشاد ہے:

﴿فَإِنْ طَلَبَ لَكُمْ عَنْ شَيْءٍ مِّنْهُ نَفْسًا فَكُلُوْهُ هَنِيئًا مَّرِيئًا﴾ ﴿النساء: ۴﴾۔

ہاں اگر وہ خود اپنی خوشی سے کچھ مہر چھوڑ دیں تو اسے شوق سے خوش ہو کر کھا لو۔

اسی طرح نبی کریم ﷺ کا ارشاد ہے:

”...إِنَّهُ لَا يَحِلُّ مَالُ امْرِئٍ إِلَّا بِطَيْبِ نَفْسٍ مِنْهُ...“<sup>①</sup>

یقیناً کسی آدمی کا مال حلال نہیں، الا یہ کہ اس کے دل کی خوشی سے ہو۔

## ⑨ عورتوں کا اپنا حق مانگنے سے شرمنا:

عورتوں کو ان کے حق وراثت سے محروم کئے جانے کا ایک سبب ان کی حیاء اور خاموشی ہے، کیونکہ وہ اپنے باپ، بھائی اور دیگر اقارب سے اپنا حق مانگنے میں شرم محسوس کرتی ہیں، اور وہ اس بیجا شرم و حیا کا انتحصال کرتے ہیں سمجھتے ہیں کہ اُسے اپنا حق نہیں چاہئے، لہذا آپس میں بندر بانٹ کر کے پورے ترکہ کا مالک بن جاتے ہیں اور پھر اس پر خوب داد عیش دیتے ہیں!!

حالانکہ عورتوں کی جانب سے اپنے حق کے مطالبہ کا انتظار کرنے کی چنداں حاجت نہیں! مورث کی وفات کے بعد شرعی اصولوں کی روشنی میں کسی مطالبہ کے بغیر ترکہ تمام مستحقین کے مابین

① مندا احمد، حدیث: ۲۰۶۹۵، منند کے محققین نے اسے صحیح بغیرہ قرار دیا ہے۔



تقسیم کر دینا چاہئے اور ہر ایک کو خواہ مرد ہو یا عورت اس کا حق دے دینا چاہئے!!  
 واضح رہے کہ عورتوں کی جانب سے شرم و حیا مطلوب ہے، مگر حق میراث کے بارے میں  
 شرم و حیا کا حامل ہونا درست نہیں! کیونکہ یہ ان کا اپنا واجب حق ہے جسے اللہ نے خصوصی طور پر ان  
 کی مصلحتوں کے لئے انہیں عطا فرمایا ہے جس سے ان کی زندگی کی بھلائیاں وابستہ ہیں۔

ام المؤمنین ام سلمہ رضی اللہ عنہا بیان کرتی ہیں کہ ام سلیم رضی اللہ عنہا نبی ﷺ کی خدمت میں  
 آئیں اور بولیں: اے اللہ کے رسول! "إِنَّ اللَّهَ لَا يَسْتَحْيِي مِنَ الْحَقِّ" ①۔

بیٹک اللہ حق سے نہیں شرماتا۔ اور پھر اس کے بعد اپنا مدعا پیش کیا۔  
 اسی طرح فاطمہ رضی اللہ عنہا نے نبی کریم ﷺ کی وفات کے بعد ابو بکر صدیق رضی اللہ عنہ سے  
 نبی ﷺ کی میراث میں اپنا حصہ مانگا تھا، جیسا کہ صحیح بخاری وغیرہ میں ثابت ہے۔ ②

## ⑩ لڑکیوں کے مقابل لڑکوں کی طرف زیادہ میلان و رجحان:

عورتوں کو حق میراث سے محروم کرنے کا ایک سبب لڑکیوں کے مقابل لڑکوں کی طرف زیادہ  
 میلان و رجحان بھی ہے، جو زمانہ جاہلیت کی روش اور ان کا دھیرہ تھا کہ وہ لڑکیوں کی پیدائش کو  
 سخت ناپسند کرتے تھے حتیٰ کہ پیدا ہونے والی بچی کو زندہ دفن دیا کرتے تھے، آج مسلم سماج میں  
 بھی بیٹوں اور بیٹیوں کے درمیان رجحان و میلان کی جاہلی عصبیت کے مظاہر بسا اوقات دیکھنے  
 میں آتے ہیں۔ اور ویسے بھی بچیوں کی پیدائش کے سلسلہ میں جاہلیت کا رجحان آج بھی پایا جاتا  
 ہے، بعض لوگوں کا حال یہ ہے کہ بچوں کی پیدائش سے بڑے خوش ہوتے ہیں، پڑوسیوں میں  
 شیرینی تقسیم کرتے ہیں، دوست احباب کو عمومی و خصوصی پارٹیاں دیتے ہیں، دھوم دھام سے پر تکلف

① دیکھئے: صحیح بخاری، حدیث: ۱۳۰۔

② دیکھئے: صحیح بخاری، حدیث: ۳۰۹۲۔

عقیقہ کرتے ہیں، جبکہ بچوں کی پیدائش سے ناخوش ہوتے ہیں، اُس کی آمد پر شیرینی اور عقیقہ وغیرہ کا اہتمام نہیں کرتے، یا کرتے بھی ہیں تو اتنا اہتمام نہیں کرتے جتنا بچوں کی پیدائش پر کرتے ہیں !!

اس کے علاوہ بہت سارے لوگ جدید آلات کی مدد سے جنین کی جنس کا پتہ لگا کر (جبکہ عام طور پر ممالک میں اس تشخیص پر پابندی اور جرمانہ عائد ہے) اسقاط حمل (Abortion) کی کوشش کرتے ہیں اور جدید جاہلیت کی عملی تطبیق پیش کرتے ہیں۔

بیٹوں اور بیٹیوں کے درمیان یہ تفریق و امتیاز بہت سے علاقوں میں حق وراثت میں بھی پایا جاتا ہے، چنانچہ انسان زندگی ہی میں اپنی جائیداد صرف بیٹوں میں تقسیم کر دیتا ہے اور بیٹیوں کو یہ کہہ کر محروم کر دیتا ہے کہ بیٹی آپ لوگوں کو ہم نے بہت کچھ دیا ہے، تعلیم، تربیت، شادی بیاہ، تحفے تحائف سے نوازا ہے، اس لئے اپنی خوشی سے یہ جائیداد اپنے بھائیوں کو دیدو، اس میں مداخلت نہ کرو؛ کیونکہ ہماری موت کے بعد آپ کے بھائی ہی آپ لوگوں کی دیکھ ریکھ کریں گے !!!

اور کبھی کبھار انہیں بطور عطیہ و ہدیہ پچاس پچاس ہزار یا ایک ایک لاکھ روپے یا اس سے کم و بیش رقم دیکر اپنے حق سے دستبردار کر لیتا ہے، نتیجہ یہ ہوتا ہے کہ وہ لڑکیاں عمر بھر درد رکی ٹھو کر کھانے پر مجبور ہو جاتی ہیں !!

یہ صورتحال دیکھ کر اللہ عزوجل کے فرمان کے مطابق جاہلیت کی پوری تصویر نگاہوں میں آ جاتی ہے، ارشاد باری ہے:

﴿وَإِذَا بُشِّرَ أَحَدُهُم بِالْأُنْثَىٰ ظَلَّ وَجْهُهُ مُسْوَدًّا وَهُوَ كَظِيمٌ ﴿٥٨﴾ يَتَوَارَىٰ مِنَ الْقَوْمِ مِن سُوءِ مَا بُشِّرَ بِهِ ۚ أَيَسْكُرُ عَلَىٰ هُونٍ أَمْ يَدُسُّهُ فِي التُّرَابِ ۗ أَلَا سَاءَ مَا يَحْكُمُونَ ﴿٥٩﴾﴾ [النحل: ۵۸، ۵۹]۔

ان میں سے جب کسی کو لڑکی ہونے کی خبر دی جائے تو اس کا چہرہ سیاہ ہو جاتا ہے اور دل

ہی دل میں گھٹننے لگتا ہے۔ اس بری خبر کی وجہ سے لوگوں سے چھپا چھپا پھرتا ہے، سوچتا ہے کہ کیا اس کو ذلت کے ساتھ لئے ہوئے ہی رہے یا اسے مٹی میں دبا دے، آہ! کیا ہی برے فیصلے کرتے ہیں؟

جبکہ بیٹیوں بہنوں کی تربیت، پرورش اور دیکھ ریکھ پر جنت کی بشارت اور جہنم سے نجات کی خوشخبری دی گئی ہے۔ فطوبی لمن وفقہ اللہ لذلک۔

## میراث میں ہونے والی چند سنگین غلطیاں

میراث اور تقسیم میراث کے باب میں بعض سنگین غلطیاں پائی جاتی ہیں جن کی وجہ سے وارثین کو سخت نقصان اور اذیت کا سامنا اٹھانا پڑتا ہے بالخصوص ان کی وجہ سے عورتوں پر ظلم ہوتا ہے اور بعض غلطیاں غلطیاں نہیں بلکہ سنگین جرائم ہوتے ہیں جنہیں عمداً قصداً کیا جاتا ہے۔ ذیل میں بغرض اختصار صرف تین غلطیوں کی نشاندہی کی جاتی ہے:

### ① تقسیم میراث میں افراط و تفریط:

تقسیم میراث میں افراط اس طرح ہے کہ بعض لوگ جیتے جی، اپنی زندگی ہی میں میراث تقسیم کر دیتے ہیں، اور تفریط اس طرح ہے کہ بعض لوگ وفات کے بعد دس دس، بیس بیس سال بلکہ اس سے زیادہ عرصہ گزرنے کے بعد بھی ترکہ تقسیم نہیں کرتے۔

اور افراط و تفریط کی یہ دونوں ہی صورتیں کتاب و سنت کے خلاف اور وارثین بالخصوص عورتوں پر ظلم و زیادتی اور نا انصافی کا سبب ہیں

چنانچہ افراط کی صورت میں شریعت کی خلاف ورزی اس طرح ہے کہ ابھی وہ مال زندہ کا ہے ترکہ نہیں بنا ہے اور لینے والے وارث بھی نہیں بنے ہیں، کیونکہ ترکہ چھوڑے ہوئے مال کو

کہا جاتا ہے اور وارث متروکہ مال لینے والے کو کہا جاتا ہے۔ اور قرآن و سنت کے دلائل کی روشنی میں ترکہ ان وارثین میں تقسیم ہوتا ہے جو میت کی موت کے وقت باحیات ہوں، جو پہلے ہی وفات پا چکے ہوں وہ وارث نہیں ہوتے!

اس غلطی کے علاوہ وفات سے پہلے ترکہ تقسیم کرنے کی صورت میں شریعت کی مزید خلاف ورزیوں کا امکان ہے، مثلاً ممکن ہے ہونے والے وارثین میں سے کسی کی وفات مورث سے پہلے ہی ہو جائے؛ ایسی صورت میں مقررہ حصے اور ان کی مقدار بدل جائے گی، اور خود مورث اپنے بیٹے کے مال کا چھٹا حصہ پائے گا جو اس کے مال میں شامل ہو جائے گا اور وفات ہونے پر ترکہ کی حیثیت سے موجودہ وارثین میں تقسیم کیا جائے گا جس میں وفات شدہ بیٹا وارث نہیں ہو گا نہ ہی اس کی بیوہ اور اولاد کو کچھ ملے گا۔ اسی طرح کسی کے پاس ایک بیٹا اور ایک سے زائد بیٹیاں ہوں تو بیٹے کی موت کی صورت میں بیٹیاں عصبہ ہونے کے بجائے دو تہائی مال بطور فرض پائیں گی، جبکہ ابھی جیتے جی تقسیم کرنے کی صورت میں وہ موجودہ اولاد کا حساب لگائے گا۔ بہر کیف اس کی قسم کی بہت ساری غلطیوں کا امکان ہے، جو سراسر غلط ہے، اللہ تعالیٰ نے ”ما ترک“ (ترکہ) کو ”نصباً مفروضاً“ (طے شدہ حصہ کے مطابق) تقسیم کرنے کا حکم دیا ہے۔

اسی طرح وفات سے پہلے تقسیم کرنے میں ایک بڑی غلطی یہ ہوتی ہے کہ باپ اپنے بیٹوں کو سارا مال دیدیتا ہے، بیٹیوں وغیرہ کو محروم کر دیتا ہے، یا بیٹیوں کو بطور عطیہ کچھ دے کر دستبردار کر دیتا ہے، جبکہ مرنے کے بعد وہ اپنے شرعی حق کی خود مالک ہو جائیں گی، اور میراث کے شرعی حساب کے مطابق اپنا حصہ حاصل کریں گی۔

اور تقسیم میراث میں تفریط اس طرح ہے کہ لوگ مورث کی موت کے بعد سالہا سال ترکہ تقسیم نہیں کرتے، کوئی دس سال، کوئی بیس سال، کوئی چالیس یا پچاس سال تک ترکہ تقسیم نہیں کرتا، نتیجہ یہ ہوتا ہے کہ جن کے قبضے میں جائیداد ہوتی ہے وہ خوب مستفید ہوتا ہے اور بقیہ متحققین حرمان نصیبی کا

آنسو بہاتے ہیں، بالخصوص عورتیں، مثلاً بیچاری بیٹیاں اپنے بھائیوں وغیرہ کے سہارے بیٹھی رہتی ہیں کہ وہ باپ کا ترکہ تقسیم کریں گے تو ہمیں بھی ملے گا جس سے ہماری پریشانیاں دور ہوں گی۔ اور اکثر و بیشتر بھائیوں کی جانب سے تاخیر کرنے کا سبب یہی ہوتا ہے کہ تقسیم کرنے کی صورت میں بہنیں بھی آجائیں گی اور اپنے حق کا مطالبہ کریں گی، لہذا انہیں بھی حصہ دینا پڑے گا، اس لئے تمام بھائی آپسی تفاهم کے ذریعہ تقسیم میں مجرمانہ تاخیر کرتے ہیں، تقسیم نہیں ہونے دیتے۔ جبکہ وہ بہنیں اپنے گھریلو مسائل کی بنا پر مال کی سخت ضرورت مند ہوتی ہیں، مثلاً گھر، مکان، بچوں کی تعلیم و تربیت، شادی بیاہ، یا علاج معالجہ وغیرہ۔

اسی طرح بعض جاہلوں کے یہاں ترکہ تقسیم نہ کرنے کا نام نہاد ممبر اور وجہ جواز یہ بیان کیا جاتا ہے، وراثت کی تقسیم سے آپس میں تفرقہ پیدا ہوگا اور رشتوں میں قلع تعلق اور دوریاں پیدا ہو جائیں گی، حالانکہ یہ نہایت بے بنیاد اور بودی سوچ ہے، کیونکہ اللہ کی کتاب میں سب کا حق اور نصیب مقرر ہے، اختلاف و افتراق کا قطعاً کوئی امکان نہیں ہے، الا یہ کہ کوئی شرعی تقسیم کے بجائے اس میں من مانی تصرف کرے، حقداروں کو حق نہ دے یا اس میں کمی بیشی کرے، تو یہ رویہ یقیناً نفرت و عداوت پیدا کرنے کا سبب ہوگا۔

اس لئے مورث کی وفات کے بعد ترکہ سے متعلقہ حقوق یعنی کفن و دفن، قرض کی ادائیگی اور شرعی وصیت کی تنفیذ کے بعد جلد از جلد میراث تقسیم کر لینی چاہئے اس میں بلا وجہ تاخیر یا ٹال مٹول کرنا درست نہیں، کیونکہ جب مورث کی موت کے ساتھ ہی ان وارثین کا حق واجب ہو چکا ہے تو آخر کس بنیاد پر انہیں ان کے حق سے محروم کیا جاسکتا یا دور رکھا جاسکتا ہے؟؟

مزید یہ کہ تاخیر کے سبب بچے جوان ہو جاتے ہیں، جوان بوڑھے ہو جاتے ہیں، وارثین میں کچھ لوگوں کی موت ہو چکی ہوتی ہے، ان کی اولاد اپنے باپ کے ترکہ سے اپنے حق کی منتظر ہوتی ہے، جبکہ ابھی اس کے داد ادا دی ہی کا ترکہ تقسیم نہیں ہوا ہوتا ہے!! لہذا اس کے سبب آپس میں

اختلافات رونما ہوتے ہیں جو مال جس کے زیر تصرف ہوتا ہے وہ اور اس کی اولاد اُسے اپنی ذاتی ملکیت سمجھنے لگتی ہے، اور پھر بعد میں ترکہ کی تقسیم میں قسم قسم کے تنازعات جنم لینے لگتے ہیں، جس کا نتیجہ آپسی نفرت و عداوت، قلع رحمی، مقدمات اور بسا اوقات مار دھاڑ کی صورت میں نکلتا ہے، بالخصوص بہنوں کے حصے باطل طریقے سے ضائع ہو جاتے ہیں، نیز اس کے علاوہ دیگر شرعی احکام پامال ہوتے ہیں۔

دائمی کمیٹی برائے علمی تحقیقات و افتاء کے فتاویٰ میں ہے:

”لا ینبغي تأخیر قسمة التركة؛ لما یترتب علی ذلك من تأخیر دفع الحقوق إلى أصحابها، وبالتالي تأخیر دفع الزكاة؛ لأن كل وارث یحتج بأنه لا یعرف نصيبه، أو لم یستلمه. وبالله التوفیق“ ①

ترکہ کی تقسیم میں دیر کرنا مناسب نہیں؛ کیونکہ اس کے سبب حقداروں کو حق دینے میں تاخیر ہوتی ہے، جس کے نتیجہ میں زکاۃ کی ادائیگی موخر ہوتی ہے؛ کیونکہ ہر وارث یہ حجت پیش کرتا ہے کہ اُسے اپنے حصہ کی مقدار ہی معلوم نہیں ہے یا اب تک اُس نے حاصل نہیں کیا ہے۔ اور شیخ سلمان بن شہرانی فرماتے ہیں:

”فیجب أن تقسم بدون ممانعة، وأن یكون تقسیمها بشكل دقیق، وبتقیم عادل، وبسعر السوق، حتی لا یكون فیہ غبن لأحد من الورثة، وحتى لا يؤدي ذلك إلى الضغينة والخصومة والقطیعة“ ②

لہذا کسی ٹال مٹول کے بغیر ترکہ تقسیم کرنا واجب ہے، اور یہ بھی واجب ہے کہ اُسے نہایت باریکی سے تقسیم کیا جائے اور بازار کے بھاؤ سے اس کی عادلانہ قیمت لگائی جائے، تاکہ اس میں

① فتاویٰ اللجنة الدائمة، مجموعہ اول، ۱۶/۴۴۱، فتویٰ نمبر: ۱۲۵۵۰۔

② دیکھئے: حرمان الاثنی من المیراث جاہلیہ محتاج الی اجتثاث، از شیخ سلمان بن شہاب بن مسعود الزہرانی ص: ۲۱۶۔

سے کسی وارث کا نقصان نہ ہو، نیز اس کے نتیجہ میں آپس میں کینہ، جھگڑا، تکرار اور قلع تعلق کی فضا نہ بنے پائے۔

## ② تقسیم میراث میں شریعت کی خلاف ورزی کرنا:

دوسری سنگین غلطی یہ ہے کہ میت کا ترکہ وارثین میں تقسیم کرتے ہوئے کتاب و سنت کے احکام پر عمل کرنے کے بجائے شریعت کی خلاف ورزی کرتے ہوئے من مانی تقسیم کیا جائے، خواہ اپنی خواہش نفسانی کے مطابق کسی کو دیا جائے اور کسی کو محروم کر دیا جائے، یا اس کے حق میں کمی بیشی کی جائے، جیسے آج دور جدید کی جاہلیت میں مال، بہن، بیٹی اور بیوی کو حق وراثت سے محروم کر کے سارا مال ہڑپ کر لیا جاتا ہے !!

یا اسی طرح بعض لوگ اپنی موت سے پہلے ہی سرکاری دستاویز بنا کر جسے چاہتے ہیں دیتے ہیں اور جسے چاہتے ہیں محروم کر دیتے ہیں، اور اس میں بھی اکثر و بیشتر عورتوں کا حق غصب کیا جاتا ہے اور انہیں ان کے حق سے محروم کر دیا جاتا ہے۔

یا اسی طرح کتاب و سنت کے قانون کے بجائے وضعی قوانین یا ملکی آئین و دستور کے مطابق میراث تقسیم کرنا، جس میں خالق سبحانہ و تعالیٰ کی کوئی مصلحت ملحوظ نہیں ہوتی، بلکہ بسا اوقات مردوں اور عورتوں کو یکساں حصہ ملتا ہے، یہ بھی سراسر باطل ہے، اللہ عز و جل کا ارشاد ہے:

﴿ءَابَاؤُكُمْ وَاَبْنَاؤُكُمْ لَا تَدْرُونَ اَيُّهُمْ اَقْرَبُ لَكُمْ نَفْعًا﴾ [النساء:

۱۱]-

تمہارے باپ ہوں یا تمہارے بیٹے تمہیں نہیں معلوم کہ ان میں سے کون تمہیں نفع پہچانے میں زیادہ قریب ہے۔

### ③ عورتوں کا اپنے حق میراث سے خود دستبردار ہونا:

یوں تو شریعت میں کسی کو بھی اپنے حق سے تنازل کرنے کا اختیار ہے بشرطیکہ یہ تنازل شرح صدر، دل کی خوشی اور طبیعت کی رضامندی کے ساتھ ہو، کسی قسم کا ظاہری یا معنوی دباؤ نہ ہو، کوئی حال و مستقبل کی مجبوری نہ ہو۔

ہمارے اپنے معاشرہ کی موجودہ جدید جاہلیت میں میت کی میراث پر مرد و ارشین قابض ہو جاتے ہیں اور عورتوں (یعنی ماں، بہن، بیٹی، بیوی وغیرہ) کو حق وراثت سے محروم کر کے بے دخل کر دیا جاتا ہے، الا من رحم اللہ۔ اب یہ عورتیں خواہی نہ خواہی زندگی کی آزمائشیں برداشت کرتی ہیں اور دنیا سے رخصت ہو جاتی ہیں، تقریباً یہی معمول بن چکا ہے۔

سماج پر اس کا برا اثر یہ ہوا ہے کہ عورتیں عام طور پر اپنے آپ کو اپنے مورث کے ترکہ میں حقدار نہیں سمجھتی ہیں، بلکہ مورث اور مرد و ارشین کے رحم و کرم پر زندگی گزارتی ہیں، اگر وہ دیدیں تو ٹھیک ورنہ وہ اپنا حق معاف کر دیتی ہیں یا اس سے دستبردار ہو جاتی ہیں، حالانکہ صورتحال کے پیش نظر عورتوں کا اپنے حق سے تنازل کرنے کا یہ رویہ کبھی وجوہ سے درست اور مناسب نہیں:

پہلی وجہ: یہ کہ سلف امت کی صحابیات اور دیگر خواتین حکمرانوں کے پاس آ کر اپنے حق وراثت کا مطالبہ کیا کرتی تھیں، جیسا کہ فاطمہ بنت محمد رضی اللہ عنہا خود نبی کریم صلی اللہ علیہ وسلم کی وفات کے بعد ابو بکر صدیق رضی اللہ عنہ سے اپنا حق میراث مانگنے کے لئے آئیں۔ اسی طرح دادی بھی ابو بکر صدیق رضی اللہ عنہ کے پاس اپنا حق مانگنے کے لئے آئیں، چنانچہ آپ نے صحابہ رضی اللہ عنہم سے معلوم کر کے اُسے چھٹا حصہ دیا۔ اسی طرح سعد بن ربیع کی بیوی نبی کریم صلی اللہ علیہ وسلم کے پاس اپنی اور اپنی دونوں بیٹیوں کی میراث کا مطالبہ کرنے آئیں، جنہیں اُن کے شوہر کے بھائی نے ہڑپ کر لیا تھا، اسی طرح اوس بن ثابت انصاری رضی اللہ عنہ کی زوجہ ام کعبہ رضی اللہ عنہا نبی کریم صلی اللہ علیہ وسلم کے پاس



اپنی اور اپنی بیٹیوں کی میراث کا مطالبہ کرنے آئی تھیں، اس کے علاوہ اور بھی واقعات ہو سکتے ہیں۔ لہذا عورتوں کو چاہئے کہ صحابیات رضی اللہ عنہن اور سلف امت کی دیگر خواتین کو اپنا آئیڈیل بنائیں اور اپنا واجب حق جو اللہ نے انہیں دیا ہے، بلا تردد حاصل کریں۔

دوسری وجہ: کسی بھی حکم کو باقی اور عملی طور پر نافذ رکھنے کا سب سے عمدہ طریقہ اس پر عمل کرنا ہے، اس لئے اپنے حق سے دستبردار ہونے کے بجائے اسے لینا ضروری ہے، کیونکہ نہ لینے اور معاف کرنے کی صورت میں اس حق کی اہمیت ختم ہو جائے گی اور عورتوں کو حق میراث سے محروم کر کے مردوں کا ہڑپ کر لینا ہی عام معمول بن جائے گا، جیسا کہ صورتحال ہمارے سامنے ہے، جبکہ اسلام نے عورتوں کو جاہلیت کی اسی بربریت سے نکال کر انہیں ان کا شایان شان حق دلایا ہے، عورتوں کے تنازل اور دستبرداری ہی کا نتیجہ ہے کہ آج یہ ظلم ہر طرف عام ہو گیا ہے اور بعض باپوں اور بھائیوں وغیرہ نے اسے مال غنیمت سمجھ لیا ہے، بنا بریں عورت کو چاہئے کہ کسی کی ملامت، یا طعن و تشنیع کے خوف سے اپنی حق سے خاموشی اختیار کر کے اس ظلم کو مزید پھیلانے کا سبب اور اس میں معاون نہ بنے، بلکہ اپنا حق لے، کیونکہ ایسا نہ کرنے کی صورت میں یہ چیز دوسری بہنوں بیٹیوں کو بھی حق میراث سے محروم کرنے کا سبب ہوگی، محروم کرنے والوں کو حوصلہ ملے گا اور حق کا مطالبہ کرنے والیوں کو مطعون کیا جائے گا!!

لہذا ایک مسلم خاتون کو چاہئے کہ اپنے حوصلہ مندانہ کردار سے اس ظلم کا خاتمہ کر کے سماج کی اصلاح کرنے میں مدد کرے۔

تیسری وجہ: انسانی زندگی میں مال کی بڑی اہمیت ہے، مال قیام معیشت کی بنیاد ہے، نیز مال عورتوں سے نکاح کی رغبت کے اسباب میں سے ایک اہم سبب ہے، اللہ کی تقدیر و فیصلہ سے اگر ایک عورت کی زندگی میں طلاق، یا خلع یا بیوگی کی نوبت آجائے تو اس کا مال اس سے نکاح کی رغبت کا سبب ہوگا، لوگ اس کے مال کی بنیاد پر اس سے نکاح کرنے کی خواہش

کریں گے، جیسا کہ نبی کریم ﷺ نے فرمایا ہے:

”تُنْكحُ الْمَرْأَةَ لِأَرْبَعٍ: لِمَالِهَا وَلِحَسَبِهَا وَجَمَالِهَا وَلِدِينِهَا، فَاظْفَرْ بِذَاتِ الدِّينِ، تَرِبْتَ يَدَاكَ“<sup>①</sup>

عورت چار چیزوں کی وجہ سے بیاہی جاتی ہے: اپنے مال کی وجہ سے، اپنی خاندانی شرافت کی وجہ سے، اپنی خوبصورتی کی وجہ سے، اور اپنے دین کی وجہ سے، لہذا تم دیندار عورت پانے کی کوشش کرو، تمہارے ہاتھ خاک آلود ہوں۔

اسی طرح سعد بن الربیع رضی اللہ عنہ کی بیوی نے نبی کریم ﷺ سے کہا تھا:

”وَلَا تُنْكِحَانِ إِلَّا وَهْمًا مَالًا“<sup>②</sup>

ان دونوں بیٹیوں کا نکاح اسی وقت ہو سکتا ہے جب ان کے پاس مال ہو!

چوتھی وجہ: نبی کریم ﷺ نے اپنے وارثین کو مالدار چھوڑنے کی ترغیب دی ہے، اس لئے عورت کو چاہئے کہ وہ بھی اپنے وارثین کی فکر کرے ظاہر ہے کہ اُسے وراثت میں ملنے والا حق کل اُس کے وارثین کا ہوگا، لہذا اُسے اپنا حق لینا چاہئے تنازل کرنے اور دستبردار ہونے سے گریز کرنا چاہئے، کیونکہ یہ ایک شرعی مصلحت ہے جس کی نبی کریم ﷺ نے تلقین فرمائی ہے، آپ نے سعد بن ابی وقاص رضی اللہ عنہ سے کہا تھا:

”إِنَّكَ إِنْ تَرَكْتَ وَلَدَكَ أَغْنِيَاءَ خَيْرٌ مِنْ أَنْ تَتْرَكَهُمْ عَالَةً يَتَكَفَّفُونَ النَّاسَ“<sup>③</sup>

یقیناً تمہارا اپنی اولاد کو مالدار چھوڑنا اس سے بہتر ہے کہ انہیں محتاج چھوڑ دو، وہ لوگوں کے سامنے دست سوال دراز کرتے پھریں!

① صحیح بخاری، حدیث: ۵۰۹۰۔

② پورا واقعہ اور تخریج اس کتاب کے ص: ۲۵ میں گزر چکی ہے۔

③ اس کی تخریج اس کتاب کے ص: ۳۲ میں گزر چکی ہے۔

پانچویں وجہ: اپنے حق میراث سے دستبردار ہونے سے اللہ پر توکل کمزور ہوتا ہے، جو کسی طرح مناسب نہیں۔ کیونکہ دستبرداری کا سبب عورت کے دل میں یہ خوف ہے کہ اگر ہم اپنا حق لے لیں گے تو بھائی اور دیگر اقارب ہم سے ناراض ہو جائیں گے، کسی مشکل گھڑی میں ہمارے کسی کام نہ آئیں گے، اور اس طرح ہم مجبور اور بے سہارا ہو کر رہ جائیں گے!!

میں اپنی بہنوں سے کہنا چاہوں گا کہ وہ بھائی ہی کیا جو اپنی بہنوں سے محض مادی تعلق رکھے! اور تعاون کے نام پر اس کے حق میراث کی قربانی مانگے! بھائی کی تو دینی، شرعی اور اخلاقی ذمہ داری ہے کہ مشکل گھڑیوں میں اپنی بہنوں کا سہارا بنے اور ان کا تعاون کرے اور یہی وجہ ہے جو لوگ اللہ کی توفیق سے ہمکنار ہیں وہ اپنے قرابت داروں کے تعاون کے عوض کسی مادی صلہ کی امید نہیں رکھتے بلکہ بے لوث تعاون کرتے ہیں اس کے برخلاف وہ دنیا پرست اور درہم و دینار کے بندے ہیں جو آپ کا حق وراثت ہڑپ کر کے بھی آپ کو خاطر میں نہیں لائیں گے! کیونکہ آپ نے اپنے حق سے خود ہی تنازل کر کے اپنی بے بسی و بے چارگی کا ثبوت دیا ہے! انہیں تو احساس بھی نہیں کہ وہ آپ کا حق میراث استعمال کر رہے ہیں!! اس لئے اللہ کا دیا ہوا اپنا حق لیں اور اللہ ہی پر بھروسہ رکھیں وہی سب کا سہارا ہے وہ آپ کو ضائع نہیں کرے گا۔ وادی غیر ذی زرع میں ام اسماعیل ہاجرہ علیہما السلام کا تاریخی واقعہ اپنی نگاہوں کے سامنے رکھیں:

”يَا اِبْرَاهِيْمُ، اَيْنَ تَذْهَبُ وَتَتْرُكُنَا هٰذَا الْوَادِي، الَّذِي لَيْسَ فِيْهِ اِنْسٌ وَلَا شَيْءٌ؟ فَقَالَتْ لَهٗ ذٰلِكَ مِرَآءًا، وَجَعَلَ لَا يَلْتَفِتُ اِلَيْهَا، فَقَالَتْ لَهٗ: اَللّٰهُ الَّذِي اَمَرَكَ بِهٰذَا؟ قَالَ نَعَمْ، قَالَتْ: اِذْنٌ لَا يُصْبِحُنَا“<sup>(۱)</sup>

ابراہیم! آپ ہمیں اس وادی میں یونہی چھوڑ کر کہاں جا رہے ہیں یہاں تو کوئی انسان

اور کوئی چیز بھی نہیں ہے؟ انہوں نے یہ بات کبھی مرتبہ دہرائی، مگر ابراہیم علیہ السلام نے التفات نہ کیا، تو انہوں نے کہا: کیا آپ کو اللہ نے اس کا حکم دیا ہے؟ کہاں: ہاں، انہوں نے کہا: ”تب وہ ہمیں ضائع نہیں کرے گا۔“ واللہ اعلم۔

## عورتوں پر ہونے والے ظلم کے خلاف مجرمانہ خاموشی خطرناک!

عورتوں کو حق میراث سے محروم کرنا صریح ظلم اور نا انصافی ہے، دنیا کے بیشتر ممالک میں حق میراث کی بابت عورتوں پر کم و بیش ظلم ہو رہا ہے جیسا کہ کتابوں، فتاویٰ، اور خبروں وغیرہ سے واضح ہے۔ یہ صورتحال زمانہ جاہلیت کی تصویر پیش کر رہی ہے بالفاظ دیگر یہ اس دور کی جدید جاہلیت ہے کیونکہ دور جاہلیت کے اسی ظلم و ستم کا خاتمہ کرنے کے لئے اللہ عزوجل نے میراث کی تفصیلی آیتیں نازل فرمائیں۔ مگر افسوس! جاہلیت کے جس سنگین ظلم سے اسلام نے عورت کو نجات دلائی وہی ماں، بہن، بیٹی اور بیوی ایک بار پھر اپنے باپ، بھائی، بیٹے اور شوہر جیسے اقارب کے ہاتھوں جدید جاہلیت کے ظلم و ستم کی بھینٹ چڑھ رہی ہے!

واضح رہے کہ اس سنگین صورتحال پر مجرمانہ خاموشی پوری امت کے لئے خطرہ کا نشان ہے، اس حق کے لئے آواز اٹھانا، بیداری پیدا کرنا، خواتین میں اپنے حق کے تئیں حوصلہ پیدا کرنا، اور ان سب سے اہم اور بنیادی بات یہ کہ عملی طور پر عورتوں کے حق کی ادائیگی کرنا ہر خاص و عام کی ذمہ داری ہے، ورنہ اگر ظلم جاری رہا اور ان ظالموں کا ہاتھ ظلم سے نہ روکا گیا اور قدرت و استطاعت کے باوجود اس سنگین گناہ کی روک تھام نہ کی گئی، اور انکار منکر کا مطلوبہ فریضہ انجام نہ دیا گیا تو خطرہ ہے کہ اللہ کا عمومی عذاب پوری امت کو اپنی لپیٹ میں نہ لے لے!!

قیس بن ابوحازم بیان کرتے ہیں کہ ابو بکر صدیق رضی اللہ عنہ نے اللہ کی حمد و ثناء بعد فرمایا:

”يَا أَيُّهَا النَّاسُ، إِنَّكُمْ تَقْرَأُونَ هَذِهِ الْآيَةَ، وَتَضَعُونَهَا عَلَى غَيْرِ مَوَاضِعِهَا:

{ عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ } [المائدة: 105]، وَإِنَّا سَمِعْنَا النَّبِيَّ ﷺ يَقُولُ: "إِنَّ النَّاسَ إِذَا رَأَوْا الظَّالِمَ فَلَمْ يَأْخُذُوا عَلَى يَدَيْهِ، أَوْشَكَ أَنْ يَعْمَهُمُ اللَّهُ بِعِقَابٍ" وَقَالَ عَمْرُو: عَنْ هُشَيْنٍ، وَإِنِّي سَمِعْتُ رَسُولَ اللَّهِ ﷺ يَقُولُ: "مَا مِنْ قَوْمٍ يُعْمَلُ فِيهِمْ بِالْمَعَاصِي، ثُمَّ يَقْدِرُونَ عَلَى أَنْ يُغَيِّرُوا، ثُمَّ لَا يُغَيِّرُوا، إِلَّا يُوشِكُ أَنْ يَعْمَهُمُ اللَّهُ مِنْهُ بِعِقَابٍ" ①۔

اے لوگو! یقیناً تم یہ آیت کریمہ پڑھتے ہو اور اُسے دوسرے معنی میں سمجھتے ہو: (اے ایمان والو! اپنی فکر کرو، جب تم راہ راست پر چل رہے ہو تو جو شخص گمراہ رہے اس سے تمہارا کوئی نقصان نہیں۔) [المائدہ: ۱۰۵]، جبکہ ہم نے نبی کریم ﷺ کو فرماتے ہوئے سنا ہے کہ: یقیناً جب لوگ ظالم کو دیکھیں اور اس کے ہاتھوں کو ظلم سے نہ روکیں، تو قریب ہے اللہ ان سب کو اپنے عذاب میں مبتلا کر دے۔ اور عمرو نے ہشیم سے روایت کیا ہے، اس میں ہے کہ میں نے رسول ﷺ کو فرماتے ہوئے سنا: جس قوم میں بد اعمالیاں ہو رہی ہوں اور انہیں اُسے بدلنے کی قدرت ہو تب بھی نہیں بدلیں، تو قریب ہے کہ اللہ تعالیٰ سب کو اپنے عذاب کی لپیٹ میں لے لے گا۔

اور ایک دوسری روایت میں ہے کہ نبی کریم ﷺ نے فرمایا:

"إِنَّ النَّاسَ إِذَا رَأَوْا الْمُنْكَرَ لَا يُغَيِّرُونَهُ، أَوْشَكَ أَنْ يَعْمَهُمُ اللَّهُ بِعِقَابِهِ" ②۔

یقیناً جب لوگ منکر دیکھنے کے باوجود اُسے نہیں بدلیں گے تو قریب ہے کہ اللہ تعالیٰ ان سب کو اپنے عذاب میں مبتلا کر دے۔

① سنن ابوداؤد، حدیث: ۴۳۳۸، سنن ترمذی، حدیث: ۲۱۶۸، و ۳۰۵۷، و مسند احمد، حدیث: ۳۰، اُسے علامہ البانی نے صحیح قرار دیا ہے، دیکھئے: الصحیح، حدیث: ۱۵۶۴، صحیح الجامع، حدیث: ۱۸۷۳، و صحیح الترغیب، حدیث: ۲۳۱۷۔

② سنن ابن ماجہ، حدیث: ۴۰۰۵، و مسند احمد، حدیث: ۱، و ۵۳، و صحیح ابن حبان، حدیث: ۳۰۴، و ۳۰۵، اُسے علامہ البانی نے صحیح قرار دیا ہے، دیکھئے: مسند الاحادیث الصحیحہ، حدیث: ۳۳۵۳۔

## خاتمہ

اس میں دو اہم باتوں کی طرف توجہ دلانا مقصود ہے:

### ① دعوتِ توبہ و ردِّ حقوق:

عورتوں کو حق میراث سے محروم کر کے یا اس میں کمی بیشی کر کے ترکہ ہڑپ کر جانے والوں کو چاہیے کہ موت سے پہلے جتنی جلدی ممکن ہو اللہ کے حضور سچی توبہ کر لیں، اور حقداروں کو ان کا حق لوٹا دیں، کیونکہ بندے کے حق میں ہوئے گناہ کی توبہ میں ترک گناہ، دوبارہ عدم رجوع اور کردہ گناہوں پر ندامت و شرمندگی کے علاوہ ایک چوتھی شرط بھی مطلوب ہے اور وہ مطلوبہ شرط یہ ہے کہ صاحب حق کو اس کا حق لوٹا دیا جائے، یا پھر اس سے تحلل کر لیا جائے، یعنی وہ کسی قسم کے دباؤ کے بغیر بہ طیب خاطر اور سچے دل سے اُسے معاف کر دے! بصورت دیگر قیامت کے دن اُس سے اس گناہ کا قصاص لیا جائے گا، جیسا کہ کچھ تفصیلات گزر چکی ہیں۔

اللہ عز و جل کا ارشاد ہے:

﴿فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ غَفُورٌ رَحِيمٌ﴾ [المائدہ: ۳۹]۔

جو شخص اپنے گناہ کے بعد توبہ کر لے اور اصلاح کر لے تو اللہ تعالیٰ رحمت کے ساتھ اس کی طرف لوٹتا ہے، یقیناً اللہ تعالیٰ معاف فرمانے والا مہربانی کرنے والا ہے۔

اسی طرح بندوں کے حقوق کی سنگینی کے بارے میں نبی کریم ﷺ نے اپنی امت کو آگاہ کرتے ہوئے فرمایا:

”مَنْ كَانَتْ عِنْدَهُ مَظْلَمَةٌ لِأَخِيهِ فَلْيَتَحَلَّلْهُ مِنْهَا، فَإِنَّهُ لَيْسَ تَمَّ دِينَارٌ وَلَا

دِرْهَمٌ، مِنْ قَبْلِ أَنْ يُؤْخَذَ لِأَخِيهِ مِنْ حَسَنَاتِهِ، فَإِنْ لَمْ يَكُنْ لَهُ حَسَنَاتٌ أُخِذَ مِنْ سَيِّئَاتِ أَخِيهِ فَطُرِحَتْ عَلَيْهِ“ ①۔

جس کے پاس اس کے بھائی کا کوئی حق ہو، وہ اُسے دنیا ہی میں اس سے حلال (معاف) کرا لے، کیونکہ وہاں درہم و دینار نہ ہوگا، قبل اس کے کہ اُس کے بھائی کے لئے اس کی نیکیاں لے لی جائیں گی، اور اگر اس کے پاس نیکیاں نہ ہوں گی تو اس کے بھائی کے گناہ لے کر اُس پر ڈال دیئے جائیں گے۔

اسی طرح نبی کریم ﷺ نے بتلایا کہ اللہ تعالیٰ کسی جنتی کو جنت میں اور کسی جہنمی کو جہنم میں داخل نہ کرے گا تا آنکہ بندوں کے حقوق کا قصاص لے لے!!

عَنْ عَبْدِ اللَّهِ بْنِ أَنَسٍ رَضِيَ اللَّهُ عَنْهُ، قَالَ: سَمِعْتُ رَسُولَ اللَّهِ ﷺ يَقُولُ: “يُخْشَرُ النَّاسُ يَوْمَ الْقِيَامَةِ عُرَاءَ غُرْلًا بُهْمًا“ قَالَ: قُلْنَا: وَمَا بُهْمًا؟ قَالَ: “لَيْسَ مَعَهُمْ شَيْءٌ، ثُمَّ يُنَادِيهِمْ بِصَوْتٍ يَسْمَعُهُ مِنْ بُعْدٍ كَمَا يَسْمَعُهُ مِنْ قُرْبٍ: أَنَا الْمَلِكُ، أَنَا الدَّيَّانُ، وَلَا يَنْبَغِي لِأَحَدٍ مِنْ أَهْلِ النَّارِ، أَنْ يَدْخُلَ النَّارَ، وَلَهُ عِنْدَ أَحَدٍ مِنَ أَهْلِ الْجَنَّةِ حَقٌّ، حَتَّى أَقْصَهُ مِنْهُ، وَلَا يَنْبَغِي لِأَحَدٍ مِنْ أَهْلِ الْجَنَّةِ أَنْ يَدْخُلَ الْجَنَّةَ، وَلَا أَحَدٍ مِنْ أَهْلِ النَّارِ عِنْدَهُ حَقٌّ، حَتَّى أَقْصَهُ مِنْهُ، حَتَّى اللَّطْمَةُ“ قَالَ: قُلْنَا: كَيْفَ وَإِنَّا إِنَّمَا نَأْتِي اللَّهَ عَزَّ وَجَلَّ عُرَاءَ غُرْلًا بُهْمًا؟ قَالَ: ”بِالْحَسَنَاتِ وَالسَّيِّئَاتِ“ ②۔

عبد اللہ بن انیس رضی اللہ عنہ بیان کرتے ہیں کہ میں نے رسول اللہ ﷺ کو فرماتے

① صحیح بخاری، حدیث: ۶۵۳۴۔

② منند احمد، حدیث: ۱۶۰۴۲، و مستدرک حاکم، حدیث: ۳۶۳۸، والادب المفرد، حدیث: ۱۰۹۷۰۔ اسے منند کے محققین اور علامہ البانی نے حسن قرار دیا ہے، دیکھئے: صحیح الادب المفرد، حدیث: ۵۷۰۔

ہوئے سنا: لوگوں کو قیامت کے دن ننگے جسم غیر محتون اور ”بھما“ (خالی ہاتھ) اٹھایا جائے گا! کہتے ہیں: ہم نے پوچھا: ”بھما“ کیا ہے؟ آپ نے فرمایا: یعنی ان کے پاس کچھ بھی نہ ہوگا، پھر اللہ تعالیٰ انہیں ایسی آواز میں پکارے گا جسے قریب و بعید سہی یکساں سنیں گے، فرمائے گا: میں بادشاہ ہوں، میں بدلہ دینے والا ہوں، کسی جہنمی کے لئے جہنم میں جانا ممکن نہیں جس کے پاس کسی جنتی کا حق ہو، یہاں تک میں اس سے قصاص (بدلہ) لے لوں، اور کسی جنتی کے لئے جنت میں جانا ممکن نہیں جس کے پاس کسی جہنمی کا حق ہو، یہاں تک میں اس سے قصاص (بدلہ) لے لوں! خواہ ایک طمانچہ ہی ہو!! کہتے ہیں: ہم نے کہا: یہ کیسے ہوگا جبکہ ہم اللہ کے پاس ننگے جسم، غیر محتون اور بالکل خالی ہاتھ آئیں گے؟ آپ ﷺ نے فرمایا: ”نیکوئوں اور بدیوں کے ذریعہ۔“

## ② علماء و دعاۃ کی ذمہ داری:

اہل علم اور دعاۃ الی اللہ کی ذمہ داری ہے کہ عورتوں پر ہونے والے سماج کے اس سنگین ظلم اور جاہلیت کی خطرناکی سے امت کے عوام و خواص کو آگاہ کریں، انہیں کتاب و سنت کے صریح نصوص کی روشنی میں دنیوی و اخیری انجام بد سے ڈرائیں، اور پوری تندہی کے ساتھ انکار منکر کا فریضہ انجام دیں کیونکہ یہ ظلم و جاہلیت پورے سماج کو اپنی لپیٹ میں لے چکی ہے، الا لمن رحم اللہ۔ واضح رہے کہ انکار منکر کے فریضہ میں کوتاہی اور اس سے سکوت و خاموشی اللہ کی لعنت، عذاب و عقاب، دعاؤں کی عدم قبولیت اور نصرت الہی سے محرومی کا پیش خیمہ ہے۔

اللہ عز و جل کا ارشاد ہے:

﴿لُعِنَ الَّذِينَ كَفَرُوا مِنْ بَنِي إِسْرَءِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ﴾



كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا  
يَفْعَلُونَ ﴿٧٩﴾ [المائدہ: ٤٨، ٤٩]۔

بنی اسرائیل کے کافروں پر داؤد علیہ السلام اور عیسیٰ بن مریم علیہ السلام کی زبانی لعنت کی گئی اس وجہ سے کہ وہ نافرمانیاں کرتے تھے اور حد سے آگے بڑھ جاتے تھے۔ آپس میں ایک دوسرے کو برے کاموں سے جوہ کرتے تھے روکتے نہ تھے جو کچھ بھی کرتے تھے یقیناً وہ بہت برا تھا۔

اور نبی کریم ﷺ کا ارشاد ہے:

”وَالَّذِي نَفْسِي بِيَدِهِ لَتَأْمُرُنَّ بِالْمَعْرُوفِ وَلَتَنْهَوُنَّ عَنِ الْمُنْكَرِ أَوْ لَيُوشِكَنَّ اللَّهُ أَنْ يَبْعَثَ عَلَيْكُمْ عِقَابًا مِنْهُ ثُمَّ تَدْعُوهُ فَلَا يُسْتَجَابُ لَكُمْ“<sup>(۱)</sup>۔  
اللہ کی قسم! جس کے ہاتھ میں میری جان ہے، تم ضرور بالضرور بھلائی کا حکم دو گے اور برائی سے منع کرو گے ورنہ قریب ہے کہ اللہ تعالیٰ تم پر اپنا عذاب بھیج دے گا پھر تم دعا کرو گے تو تمہاری دعا قبول نہ ہوگی۔

اور ایک دوسری روایت میں نبی کریم ﷺ نے فرمایا:

”يَا أَيُّهَا النَّاسُ، إِنَّ اللَّهَ عَزَّ وَجَلَّ يَقُولُ: مُرُوا بِالْمَعْرُوفِ، وَانْهَوْا عَنِ الْمُنْكَرِ مِنْ قَبْلِ أَنْ تَدْعُونِي فَلَا أُجِيبَكُمْ، وَتَسْأَلُونِي فَلَا أُعْطِيَكُمْ، وَتَسْتَنْصِرُونِي، فَلَا أَنْصُرْكُمْ“<sup>(۲)</sup>۔

اے لوگو! بیشک اللہ تعالیٰ فرماتا ہے: بھلائی کا حکم دو اور برائی سے منع کرو قبل اس کے کہ

① ترمذی، حدیث: ۲۱۶۹، مسند احمد، حدیث: ۲۳۳۰۱، ۲۳۳۲۷، اسے مسند کے محققین اور علامہ البانی نے حسن قرار دیا

ہے، دیکھئے: صحیح الجامع، حدیث: ۷۰۷۰، صحیح الترغیب، حدیث: ۲۳۱۳۔

② مسند احمد، حدیث: ۲۵۲۵۵، محققین نے اسے حسن لغیرہ قرار دیا ہے۔

تم مجھ سے دعا کرو تو میں قبول نہ کروں، مجھ سے مانگو تو میں عطا نہ کروں اور مجھ سے مدد چاہو تو میں تمہاری مدد نہ کروں۔

لہذا اہل علم کی ذمہ داری ہے کہ اس ظلم کے خلاف انکار منکر کے باب میں اپنا مخلصانہ فریضہ نبھائیں اور اس بارے میں کسی ملامت گر کی ملامت کا خوف نہ کریں، اللہ عزوجل کا ارشاد ہے:

﴿يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ﴾ [المائدہ: ۵۴]۔

اللہ کی راہ میں جہاد کریں گے اور کسی ملامت کرنے والے کی ملامت کی پرواہ بھی نہ کریں گے۔

اور عبادہ بن صامت رضی اللہ عنہ سے مروی ہے وہ بیان کرتے ہیں:

”بَايَعَنَا رَسُولُ اللَّهِ ﷺ عَلَى السَّمْعِ وَالطَّاعَةِ فِي الْمَنْشَطِ وَالْمَكْرَهِ، وَأَنْ لَا تُنَازِعَ الْأَمْرَ أَهْلَهُ، وَأَنْ نَقُومَ أَوْ نَقُولَ بِالْحَقِّ حَيْثُمَا كُنَّا، لَا نَخَافُ فِي اللَّهِ لَوْمَةَ لَائِمٍ“<sup>(۱)</sup>

ہم نے رسول اللہ ﷺ سے بیعت کی کہ: چستی و سستی ہر حال میں سنیں اور اطاعت بجالائیں، اپنے حاکموں سے کسی بات میں نہ جھگڑیں اور جہاں کہیں رہیں حق انجام دیں اور حق بولیں اللہ کی راہ میں کسی ملامت کرنے والے کی ملامت سے نہ ڈریں۔

اور ابوسعید خدری رضی اللہ عنہ سے مروی ہے کہ رسول اللہ ﷺ نے خطبہ دیتے ہوئے فرمایا:

”أَلَا لَا يَمْتَنِعَنَّ رَجُلًا هَيْبَةُ النَّاسِ أَنْ يَقُولَ بِحَقِّ إِذَا عَلِمَهُ“ قَالَ: فَبَكَى أَبُو سَعِيدٍ، وَقَالَ: قَدْ وَاللَّهِ رَأَيْنَا أَشْيَاءَ فَهَبْنَا“<sup>(۲)</sup>

(۱) صحیح بخاری، حدیث: ۷۱۹۹۔

(۲) سنن ابن ماجہ، حدیث: ۴۰۰۷، وترمذی، حدیث: ۲۱۹۱، ومند احمد، حدیث: ۱۱۳۷۴، علامہ البانی نے اسے صحیح قرار دیا ہے، دیکھئے: مللۃ الأحادیث الصحیحة، حدیث: ۱۶۸، صحیح الترغیب والترہیب، حدیث: ۲۷۵۱۔

خبردار! کسی آدمی کو لوگوں کا خوف و ہیبت حق بولنے سے نہ روکے، جب اُسے اس کا علم ہو جائے! راوی کہتے ہیں: یسن کر ابو سعید رضی اللہ عنہ رونے لگے اور کہا: اللہ کی قسم! ہم نے بہت سی چیزیں دیکھیں، مگر ڈر گئے۔

کیونکہ عورتوں کو حق میراث سے محروم کرنے کا جاہلی ظلم لوگوں کے لئے بڑا ہلکا اور معمولی ہو چکا ہے عام طور پر تقسیم میراث کے مسئلہ میں عورتیں موضوع ہی سے خارج ہوتی ہیں، ان کا ذکر بھی نہیں آتا، اور ان کے رونے بلکنے سے ان ظالموں کے کانوں پر جوں تک نہیں رینگتی! جبکہ اس ظلم و بربریت پر اللہ تعالیٰ نے ناز و جہنم اور سواکن عذاب کی وعید سنائی ہے۔

آج عورتوں کو حق میراث سے محروم اور بے دخل کرنے کا مسئلہ مسلم سماج میں انس بن مالک رضی اللہ عنہ کے اس فرمان کا مصداق ہے، فرماتے ہیں:

”إِنَّكُمْ لَتَعْمَلُونَ أَعْمَالًا، هِيَ أَذَقُ فِي أَعْيُنِكُمْ مِنَ الشَّعْرِ، إِنْ كُنَّا لَنَعُدُّهَا عَلَى عَهْدِ النَّبِيِّ ﷺ مِنَ الْمُؤَبَّاتِ“ ①

یقیناً تم لوگ ایسے کام کرتے ہو جو تمہاری نگاہوں میں بال سے بھی باریک ہیں، جبکہ ہم نبی کریم ﷺ کے زمانے اُسے ہلاک کرنے والے کبیرہ گناہوں میں شمار کرتے تھے۔ اور واضح رہے کہ یہ فریضہ ایک عام منکر کے انکار کا فریضہ نہیں، بلکہ معاشرہ کے ایک کمزور، مجبور اور ناتواں کو ظالم و جابر اور طاقتور سے حق دلانے کا فریضہ ہے، کیونکہ یہ ظلم کا سنگین ترین درجہ ہے۔ چنانچہ ابو سعید خدری رضی اللہ عنہ بیان کرتے ہیں کہ ایک دیہاتی نبی کریم ﷺ سے اپنا قرض واپس لینے آیا، اُس نے آپ کے ساتھ سخت کلامی کی، یہاں تک کہ کہا: میں آپ کو تنگ کروں گا، ورنہ میرا قرض ادا کر دیں! یسن کر صحابہ نے اسے ڈانٹا اور کہا: افسوس ہے تجھ پر! تجھے معلوم ہے کہ تو کس سے بات کر رہا ہے؟ اس نے کہا: میں اپنے حق کا مطالبہ

کر رہا ہوں، نبی کریم ﷺ نے صحابہ کو مخاطب کر کے فرمایا: ”هَلَّا مَعَ صَاحِبِ الْحَقِّ كُنْتُمْ؟“ (آخر تم صاحب حق کا ساتھ کیوں نہیں دیتے؟) پھر آپ ﷺ نے خولہ بنت قیس کے پاس ایک شخص کو بھیج کر ان سے کہلوا یا کہ ”اگر تمہارے پاس کھجوریں ہوں تو ہمیں قرض دیدو تا آنکہ ہماری کھجوریں آجائیں، تو ہم تمہیں ادا کر دیں گے“، انہوں نے کہا: جی ہاں! اے اللہ کے رسول! میرے باپ آپ پر قربان ہوں! چنانچہ انہوں نے آپ کو قرض دیا، اور آپ ﷺ نے اس سے دیہاتی کا قرض ادا کیا اور اسے کھانا بھی کھلایا، تو اس نے کہا: آپ نے میرا حق پورا پورا ادا کر دیا، اللہ تعالیٰ آپ کو بھی پورا پورا عطا فرمائے، آپ ﷺ نے فرمایا: ”أَوَّلِكَ خِيَارُ النَّاسِ، إِنَّهُ لَا قُدْسَتْ أُمَّةٌ لَا يَأْخُذُ الضَّعِيفُ فِيهَا حَقَّهُ غَيْرَ مُتَّعٍ“ (یہی سب سے بہتر لوگ ہیں، یقیناً کوئی امت پاک اور مقدس نہ ہوگی جس میں کمزور بغیر پریشان ہوئے اپنا حق نہ لے سکے)۔<sup>①</sup>

اسی طرح ایک دوسری حدیث میں نبی کریم ﷺ کا ارشاد ہے:

”كَيْفَ يُقَدِّسُ اللَّهُ أُمَّةً لَا يُؤْخَذُ لِضَعِيفِهَا مِنْ شَدِيدِهَا حَقُّهُ وَهُوَ غَيْرُ مُتَّعٍ“۔<sup>②</sup>

اللہ تعالیٰ اس امت کو کیسے پاک اور مقدس کرے گا جس میں طاقتور سے کمزور کا حق بغیر پریشان ہوئے نہ لیا جائے۔







[لقد تم بعون اللہ تعالیٰ المراد کتابتہ فی الموضوع فی: ۸/ ۳/ ۲۰۲۱ء، فالحمد للہ الذی بنعمتہ تتم الصالحات، وصلى اللہ علی نبینا محمد وعلی آلہ وصحبہ. وکتبہ: العبد الفقیر الی اللہ عنایت اللہ بن حفیظ اللہ السابلی المدنی]

① سنن ابن ماجہ، حدیث: ۲۴۲۶، اے علامہ البانی نے صحیح قرار دیا ہے، دیکھئے: صحیح الجامع، حدیث: ۲۴۲۱، صحیح

الترغیب والترہیب، حدیث: ۱۸۱۸، ۲۱۱۹۔

② السنۃ لابن ابی عاصم مع غلال الجذۃ لابانی، حدیث: ۵۸۲، نیز اسے صحیح الجامع (۱۸۵۷) میں بھی صحیح قرار دیا ہے۔

# ہماری اہم مطبوعات



A1 Grafix Studio : +91-9819189965

## SUBAI JAMIAT AHLE HADEES, MUMBAI

14/15, Chunawala Compound, Opp. B.E.S.T. Bus Depot, L.B.S. Marg, Kurla (W), Mumbai - 400 070.

022-26520077 9892555244 ahlehadeesmumbai@gmail.com

@JamiatSubai subaijamiatahlehadeesmum SubaiJamiatAhleHadeesMumbai

www.ahlehadeesmumbai.com